



UNIVERSAL  
LIBRARY

**OU\_192381**


UNIVERSAL  
LIBRARY







# भारत-भ्रमण



: लेखक :

श्री. रामकृष्ण गोपाळ भिडे,

सहसंपादक, केसरी.



प्रस्तावनाकार

मुद्रासिद्ध इतिहाससंशोधक

प्राध्यापक दत्तो वामन पोतदार, पुणे.

मूल्य दीड रुपया.

मदक व प्रकाशकः—श्री. दामोदर त्र्यंबक जोशी, बी. ए., ( टिळक  
चित्रशाळा छापखाना, १०२६ मदाशिव पेठ, पुणे २.

---

---

एकमेव विक्रेतेः—द. के. गोयळेकर, ३३० अ,  
मदाशिव पेठ, पुणे २.

# अनुक्रमणिका

विषय	पृष्ठ
प्रवेश	...
प्रारंभी	...
धर्मक्षेत्र—कुरुक्षेत्र	...
हिंदु साम्राज्याचे शक्तिपीठ	...
जुनी दिल्ली व नवी दिल्ली	...
श्रीक्षेत्र काशी येथील महाराष्ट्रीय समाज	...
आसाम	...
आमचे अज्ञात देशवाधव	...
दक्षिण कानडातील चित्तपावन बंधु	...
दक्षिण भारताचे ओझरते दर्शन	...
कराचीतील मराठी वसाहत	...
	१
	११
	२२
	३४
	४५
	५८
	७०
	७३
	८८

—



॥ श्री ॥

चि. श्यामराव (देवदत्त) व चि. सुधाराणी यांसः—

“ मी बाहेर गावी जाऊ लागलो म्हणजे तुमची सारखी भुण भुण की, 'तुम्ही नेहमी गावाला जाता, आम्हाला मात्र कुठेच नेत नाही. ' तुम्ही जाणते झाल्यावर देशपर्यटन करावे, तुमची चौकसबुद्धि वाढावी, यासाठी ही वर्णने एकत्र करून ' भारत-भ्रमण ' तुमच्या हाती देत आहे. तुम्ही म्हणणारच की, काकानी दुधाऐवजी ताक दिले, पण या भ्रमणात तुम्हाला पुष्कळ गमती आढळतील. त्यात इतिहास आहे, स्थलमाहात्म्य आहे व आपला हा हिंदुस्थान केवढा अफाट व केवढा संपन्न आहे हेही तुम्हाला समजेल. त्यातील काही पुण्यधामांचे शब्ददर्शन मी तुम्हास घडवीत आहे व ते तुम्हास आवडेल अशी माझी अपेक्षा आहे. ”

तुमचा,

काका.



## प्रारंभीः—

“ भारत-भ्रमण ” हे रूढ अर्थाने केवळ प्रवासवर्णन नाही. यांत वर्णित स्थलाचे रेल्वे भाष्याचे दर सापडणार नाहीत वा मैलाचे अंतरहि सापडणार नाही. कारण त्या गोष्टी कोणासहि अल्प प्रयासाने रेल्वेच्या वेळापत्रकात मिळू शकतात.

यात त्या त्या स्थळाची थोडी फार आजची माहिती आहे; पण मुख्य भर आहे तेथील ऐतिहासिक माहितीवर. तेथील इतिहासकालीन अवशेष पाहावे व गतकालीन वैभवात मन रमवावे, इकडेच मनाची मुख्य ओढ. अर्थात् पुढील शब्द—चित्राने त्याच गोष्टी चित्रित व्हाव्या हे क्रमप्राप्त. त्याचबरोबर आपली संस्कृति व आपले गतवैभव कोणत्या परमोच्च विंदूला पोहोचले होते यासंबंधी संकलित केलेल्या माहितीचा लाभ मजसारख्याच इतर जिज्ञासूनाहि द्यावा ही इच्छा; त्यातच दुसरीहि एक गोष्ट सहज साधून गेली, ती म्हणजे भारताचे अखंडत्व नि अभगत्व अनादि कालापामून कसे सिद्ध आहे, हेहि सागता आलें; पण हे सागताना एक गोष्ट मात्र ध्यानी घेतली पाहिजे ती ही की, ज्या वेळीं हे लेख लिहिले गेले त्या वेळीं भारतविच्छेदनाची भाषाहि नव्हती. अशी वेळीं ते लिहिले गेले असत्याने यात लेखकाची प्रचारकी भूमिका नाही, हें ध्यानी यावे; कारण भारताचे अखंडत्व स्वतःसिद्धच आहे.

‘ भारत-भ्रमणा ’ त कसची ते आसाम व कुरुक्षेत्र ते कन्याकुमारी अशा चारहि दिशांच्या महत्त्वपूर्ण स्थळाची माहिती दिली आहे व ती देताना ऐतिहासिक सत्याचा जाणून अपलाप केला नाही.

हे लेख मूळ केसरी, चित्रमयजगत्, सहाद्री इत्यादि नियतकालिकात प्रसिद्ध झाले. त्यातील कराची, काशी, द. कानडा यासंबंधीचे लेख

केवळ महाराष्ट्रीय दृष्टीने लिहिले आहेत, हे वाचकांच्या ध्यानी येईल व ती गोष्ट हेतुतः केली आहे हेहि चटकन् लक्षात येईल.

हा प्रयत्न वाचकांस रुचला तर भ्रमणाचा दुसरा भाग परमेश्वर-कृपेने वाचकांच्या हातीं देण्याची उमेद आहे.

हल्लींच्या दिवसात पुस्तक प्रसिद्ध करणे हे एक दिव्य आहे. परंतु सुहृदांच्या साहाय्याने अशक्यप्राय विसणारी गोष्ट शक्य झाली याबद्दल श्री. नानासाहेब गोधळेकर व चित्रशाळा छापव्यान्याचे व्यवस्थापक श्री. दामुआण्णा जोशी यांना धन्यवाद देणे अत्यावश्यक आहे.

प्रा. दत्ता वामन पोतदार यांना प्रस्तावनेबद्दल विनति करताच त्यांनी नेहमींच्या आपुलकीच्या भावनेने ती लिहून देऊन मला उपकारबद्ध करून ठेवले आहे.

पुणे. दिनांक ५-११-४४

रा. गां भिडे.



**याच लेखकांची इतर पुस्तके:—**

निकोलाय लेनिन; स्वातंत्र्य—दीप; सुभाषचंद्र बोस; प. जवाहरलाल;

श्रीनारायणमहाराज; प. मालवीयजी; इंग्रजांनी हिंदुस्थान

कसा घेतला ? हिंदुमहासभेचा इतिहास; इत्यादि.



## प्रवेश

‘केसरी’ संस्थेतील एक अनुभवी संपादक, लेखक आणि हिंदु-समाजसेवक या नात्याने रा. रा. गो. भिडे आज अनेक वर्षे महाराष्ट्रास परिचित आहेतच. त्याचाच हा नवा छोटा ‘भारत-भ्रमण’ नावाचा ग्रंथ आज प्रसिद्ध होत आहे. या ग्रंथातील लेख काही नवे नाहीत. ते रा. भिडे यांनी पूर्वीच लिहून स्फुटरूपाने प्रसिद्ध केले होते. त्यातील ‘मुंढाजे’ या दक्षिण कानडातील चित्तपावनी ग्रामाचा वृत्तांत तर लोकांस केवळ अभिनव वाटला होता. दूर प्रांती असलेल्या आम्हा महाराष्ट्रीय्यांच्या ह्या वसाहतीचे वृत्त वाचून सर्वांस फार कौतुक वाटले आणि रा. भिडे यास अनेकांनी मनातून धन्यवाद दिले.

असे लेख वर्तमानपत्रात किंवा मासिकात छापून आले तरी त्यास टिकाऊ स्वरूप प्राप्त होत नाही, म्हणून ग्रंथरूपाने ते प्रसिद्ध करणे अगत्याचे असते. तसे घडून आले म्हणून रा. भिडे यांचे आभार मानले पाहिजेत.

आपण नकाशात आपल्या भारतवर्षातले अनेक देश पाहतात. शाळेतील पाठातून त्याविषयी काही माहितीहि आपण पढतो. पण पाठिक माहिती आणि प्रत्यक्ष दर्शन यात केवढे महदतर असते याची खरी कल्पना प्रवास करून ती ती स्थळे डोळ्यांनी पहावी तेव्हाच, आणि तेव्हाच येते ! एरव्ही नाही ! गंगा-यमुनाची विस्तीर्ण पात्रे प्रथम ज्या वेळी आम्ही डोळ्यांनी अवलोकिली त्या वेळी मनावर त्यांच्या विशालत्वाचा झालेला परिणाम दगडावर कोरल्याप्रमाणे कायमचा खोदला गेला ! चंबळ नदीचे मातीचे प्रचंड भेगाळ तट जेव्हां प्रथम दिसले तेव्हा मराठ्यांच्या लष्करी इतिहासात मराठ्यांनी ती जागा थावण्या-थक्कण्याला का पसंत केली हे जसे मनात उतरले तसे तो देखावा दिसला

नसता तर कधीच यथार्थपणे गळीं उतरले नसते ! प्रत्यक्ष दर्शनाचे माहात्म्य असे केवळ अपूर्व आहे ! .

रा. भिडे यांना प्रस्तुत पुस्तकात दिल्ली, कुरुक्षेत्र, गुआहाटी (गोहत्ती), आणि वाराणसी या पूर्वोत्तर भारतातील पाचचार ठळक ठळक ठिकाणांची प्रथम माहिती दिली आहे आणि दक्षिण भारतातील रामेश्वर, तजावर, मदुरा, श्रीरंगम्, त्रिवेन्द्रम् आणि कन्याकुमारी अशा काहीं वेचक स्थळांचा परिचय करून देऊन पश्चिम भारतातील कराचीच्या वर्णनाने आपल्या भारतभ्रमणाचा पहिला टप्पा पुरा केला आहे. काशी ते कराची आणि कामारुया ते कुमारी अशा रेषा जर नकाशावर आपण काढल्या तर भारतमानेच्या देहावर सुंदर स्वास्तिकाप्रमाणे त्या शोभतील ! मग ' भारत-भ्रमण ' हे या लहानशा पुस्तकाचे नाव यथार्थ ठरणार नाही काय !

आमचा भारतवर्ष एक अति प्राचीन, सुसंपन्न, विपत्तिसपत्तीचे अनेक उन्हाळे-पावसाळे पाहिलेला ' जुनाट पुरुष ' च म्हटला तरी चालेल ! त्याच्या जीवनाच्या, सुखदुःखाच्या शेकडो खुणा आणि हजारो कथा सर्वत्र दिसतात आणि ऐकू येतात ! त्यातील काहीं काहीं तरी प्रत्येक भारतीयाने अवलोकिल्या पाहिजेत आणि त्याचा यथार्थ परिचय करून घेतला पाहिजे.

एक काळ असा होता की त्या वेळीं या देशात अनेक " माहात्म्य " ग्रंथ रचले गेले आणि स्थळीस्थळीच्या देव, देवता आणि तीर्थस्थाने याज-विपर्यायांच्या अशा कथा प्रचलित केल्या गेल्या की, त्यायोगे भोळ्याभावज्ञ्या आणि भाविक श्रोत्यांची चित्ते चमत्काराने भरून जावी ! मानवी वस्तुस्थितीचा मात्र सपूर्ण लोप या माहात्म्यप्राक्रियेने घडून आला ! पण आजचे युग मानवी प्राक्रियाच्या पुनरुत्थानाचे आहे. या काळात सर्व दैवी आवरणार्ची कवचे आणि माहात्म्यकथांच्या खोळी सत्यसंशोधनाच्या

तीव्र तापाने तडकून खाली निम्बळून पडत आहेत ! सत्यसंशोधनाचा बुरखा घेऊन अहंकार आणि अभिनिवेश यानींही अधूनमधून गडबड चालविलेली आपल्या दृष्टीस पडते. अशा स्थितीत निर्मळ आणि चखोट सत्याचा सग्रह आणि संरक्षण करणे हे एक मोठे जोग्यमीचे, कष्टाचे आणि कठीण काम होऊन बसले आहे. माहात्म्याची जुनी आवरणे फाडून काढून त्या जागी नव्या अभिनिवेशाची आधुनिक आवरणे आणि आभरणे चढविण्याच्या या उद्योगात सत्याच्या उपासकाना मोठ्या सावधपणे आणि धैर्यानेच आपले कार्य करावे लागेल हे उघड आहे.

रा. भिडे याचे भ्रमण नैमित्तिक झाले. साप्रतकार्ळी हिंदुत्वाभिमानांनी असा जो पक्ष आपणास म्हणावितो त्या पक्षात रा. भिडे हे मोडतात. ती विशिष्ट दृष्टि त्याच्या या लिखाणात दिमून आली तर त्यात विपरीत असे काही नाही. आपल्या 'भारत-भ्रमणा'त वर्णिलेल्या तीर्थक्षेत्राची माहिती देताना 'माहात्म्य'-ग्रथित कथा व आख्यायिका रा. भिडे यानीं साराशाने दिल्या आहेत. ऐतिहासिक पद्धतीची माहिती देतानाही अभिनिवेशाला रा. भिडे यानीं जागजागी वाच दिल्या आहे. हा अभिनिवेश मात्र एका बाजूनेच प्रकट हांत असतो असे नाही. हिंदु, मुसलमान आणि त्या दोघांच्या मागाहून या भूमीचे स्वामी बनलेले इग्रज या प्रत्येक गटाच्या अभिनिवेशाने आणि अज्ञानाने सत्याचे स्वरूप मालिन आणि विकृत करण्याचा प्रयत्न झालेला आहे. मुसलमानांचा अभिनिवेश कडवा, इग्रजांचा अभिनिवेश चलाख आणि हिंदूंचा दुबळा अशा या अभिनिवेशाची विशिष्टता सागता येण्यासारखी आहे. या तिरंगी अभिनिवेशाची लिपणे दूर करावी तेव्हाच शुद्ध सत्याचे निर्मळ दर्शन होईल. व्यवहारात सत्य कोणत्या तरी अभिनिवेशाचा पोपाख धारण करूनच वावरणार यात शंका नाही. हा पोपाखहि करवेल तितका साधा, मूळच्या सत्याच्या अंगापिडाला नि ठेवणीला जुळेल असा त्याच्या मोजमापाचाच असेल तेवढा तो आदरणीय होईल. मुसलमानांनी

व इंग्रजी अभिनिवेशाचे लिहिणे विपुल झालेले आहे. हिंदु अभिनिवेशाचें नुकतेच जोरावूं लागले आहे. हा हिंदु अभिनिवेश रा. भिडे याच्या या पुस्तकातहि जागजागी उतरलेला आहे.

याचा अर्थ मात्र असा नव्हे की, जेथे जेथे रा. भिडे हे हिंदूंच्या महत्त्वाचे दिग्दर्शन करताना दिसतात तेथे तेथे नुसता अभिनिवेशच आहे. शास्त्रे आणि कला यांच्या प्रातात हिंदूंनी एके काळीं केलेली कामागिरी इतकी अपूर्व झालेली आहे की, त्याचा अभिमान मान उंच करून त्यांनी निरंतर वाहावा. मुसलमानानाहि अभिमान वाहण्याजोग्या गोष्टी आपण केल्याचे दाखवून देता येईल आणि तसेच इंग्रजानाहि. कोणत्या गोष्टीचे निर्भेळ श्रेय कोणास किती हे चौकशीनेच ठरवावे लागते. मुसलमान-पूर्वकालातील भारतीय शिल्प घेतले तर त्यातहि भव्यता, कुशलता नि ऐश्वर्य भरलेले आपणास आढळून येईल. परंतु यवन ( ग्रीक ) किंवा असुर ( असीरियन ) किंवा चीन या देशाशी जो प्राचीन काळीं आमचा संबंध आला त्याचाहि परिणाम एकमेकावर होऊन देवाणधेवाण काहीं झालेच नसेल असे उपलब्ध पुराव्यावरून कधीच म्हणता येणार नाही. प. वा. सर ऑरेल् स्टार्ईन् प्रभृति संशोधकांनी जमविलेली प्राचीन साधने किंवा मॉहनजोडारो वगैरे स्थळी नवी हातीं लागलेली साधने प्रत्यहीं आपल्या ज्ञानात नवी भर घालून विचारात बदल घडवून आणणे आपणास भाग पाडीत आहेत. जिज्ञासूंनी स्वतःची खात्री होण्याजोगा पुरावा पाहण्याची आणि तपासण्याची नेहमी तयारी ठेवावी म्हणजे झाले.

आजच्या दिल्लीच्या परिसरात जुन्या अनेक नगरांच्या सीमा सापडतात. कोणी त्यान दडलेल्या सात नगरींची नावे सांगतात तर कोणी बारांची सांगतात ! ज्यास इंद्रप्रस्थ म्हणतात, तेथे पाडवाचे अवशेष अद्यापि तरी सापडले नाहीत. परंतु इंद्रपत नांवाचे खेडे ज्या जागेवर नांदत आहे, तेच पूर्वीचें इंद्रप्रस्थ असले पाहिजे. त्या दृष्टीने उत्खनन आणि शोध

अद्यापीहि सरूत असे झालेले नाहीत. निगमबोध घाट—जेथे नुकताच यज्ञ झाला—तेथे तर समजतात तशी पाडवाची शिल्पी निशाणी एकहि दिसत नाही. याच घाटावर ' नीली छत्री ' म्हणून जें छोटे देऊळ मराठ्यांचे म्हणून सांगतात ते नीट पाहिलें असतां त्या देवळावर मुसलमानी चित्रे काढलेल्या भाजक्या रंगीत विटा बसविलेल्या दिसतात त्या पाहिल्या म्हणजे ही सर्व समजूत निराधारच वाटूं लागते. गावातील गौरीशंकराचे देऊळ आप्पा गंगाधरशास्त्री याने बांधले म्हणतात. हिंदुरावाचा बाडा—आजचे हिंदुराव हॉस्पिटल—हा मूळचा फेझरचा बगला. पुढे तो हिंदुरावाने विकत घेतला. असो. नुसत्या दिल्लीची माहिती सांगणारे पाच सहा तरी जुने इंग्रजी ग्रंथ आहेत. पण सर्वांत चांगले पुस्तक सर सय्यद अहमद यांचेंच आहे. हिंदूंचे अभिमानां यांनी अवश्य पहाण्याजोगी, पण कर्वाहि सहसा पाहण्यात न येणारी जागा म्हणजे ' सूर्यकुंड '. हे तुळकाबादपलीकडे आहे. शेजारीच अनंगपूर आहे, ते कदाचित् अनंगपूर असल्यास—हे सुरजकुंड अनंगपालाने बांधले म्हणतात—ह्यास दुजोरा येईल. दिल्लीस हिंदुराववाड्याच्या रस्त्यावर एक अशोक स्तंभ आहे. अशा हिंदू निशाण्या आहेत, पण थोड्या आहेत. शोध कसून होईल तर अधिक सापडतील.

कुतुबमिनार हा हिंदूंच्या जागा मोडून मिळालेल्या मसाल्यानें मुसलमानांनीं बांधला असेच आमचे मत झालें आहे. जवळील विष्णुस्तंभ हें एक भारतीयांच्या लोहाशिल्पाचें अद्भुत उदाहरण आहे ! कुतुबच्या परिसरात जी एक जुनी बापी आहे ती राय पिठोराच्या वेळची असावी.

कुरुक्षेत्रासहि अपेक्षेप्रमाणे प्राचीन निशाण्या आढळल्या नाहीत. काशीस आता राजघाटावर कितीतरी नव्या मूर्ति वगैरे सांपडल्या आहेत ! अहिलत्रपूर, पैठण वगैरे स्थळांचे उत्खनन चालूं आहे; आणगी शकडो स्थळां हीं कामे होतील तेव्हा प्राचीन हिंदू—

जैन-बुद्ध वगैरेंनी केलेलीं अनेक सुंदर कामे-देवळें, मूर्ति-आपणांस आदळतील ! बुंदेलखंडांत खजुराहोप्रमाणेच जागोजाग मोडके तलाव व शिल्पकामें आहेत. हा सारा भव्य इतिहास कितीहि लुप्त झाला असला तरी नष्ट होऊं देतां कामा नये. आमच्या गौरवाचीं स्मारक-चिन्हें. आम्हास केव्हाहि आदरणीय वाटलीं पाहिजेत. अद्यापि देशी संस्थानाचे इकडे फारच कमी लक्ष आहे; आणि विद्वानांचेहि यथातथाच आहे. पण पूर्वीची उदासीनता हळू हळू नष्ट होणार अशीं स्पष्ट चिन्हे दिसत आहेत. रा. भिडे याच्या पुस्तकासारखीं पुस्तकें देशी भाषातून जेव्हा शेकडो प्रसिद्ध होतील तेव्हा सामान्य वाचकाची जिज्ञासा अधिक जागी होईल आणि साचलेले ज्ञान याप्रमाणे खपू लागलें म्हणजे नवीन ज्ञानाची निपज हांप्यासहि वाव मिळत जाईल.

‘ मोंगलानीं मराठ्यांचे अधिराज्य मान्य केले ’ ( पृ. २८ ) आणि केव्हां, तर थोरल्या बाळाजीपंत नानानीं सनदा आणल्या तेव्हा, असें रा. भिडे लिहितात. पण त्याच वेळीं इ. इ. कंपनीलाहि सनदा मिळाल्या होत्या ! निव्वळ अभिनिवेश म्हणतां आम्ही तो हा असाच !

दक्षिण भारत हें हिंदु-द्राविड-शिल्पाचे केवळ आगरच आहे. काय तीं विस्तीर्ण देवळे, ते त्यांतले सहस्रस्तंभी मंडप, कल्याणमंडप, ते सप्तस्वरांचे दगडी खांब, तीं प्रचंड गगनभेदी गोपुरे, त्यावरील तीं पुराणकथांची रंगीत मूर्तिचित्रें, तीं अच्छोद सरोवरे, ते कलाकुसरीचे रथ, ते ब्रह्मोत्सव नि रथयात्रा, सारेंच विलक्षण !! रा. भिडे यांनीं त्रिवेंद्रमूचा पद्मनाभ पाहिला, पण पुढे वाटेत पद्मनाभपुर आणि कुमारीला वरण्यास निघालेला शुचींद्र यांचीं देवळें आणि नगरे नाहीं पाहिलीं. पण आपण पहाणार तरी काय, काय ? पहाणाराच दमून जाईल !! एवढे मूर्तिभंजक मुसलमान ! परंतु त्यांचेहि हात शिणले आणि आज हळेविड नि बेदूर येथील स्वर्गीय शिव आणि द्वारसमुद्र नि विष्णुसमुद्र यांसारखे

सागराकार जलाशय अजून आमच्या वैभवाची साक्ष देत उभेच आहेत ! तो बारा कोसावरून दिसणारा, पहाडावर शांतपणे उभा असलेला दहा बारा पुरुष उंचीचा अखंड पाषाणाचा जैनांचा गोमतेश्वर ! अजून उभाच आहे !! जणू कांहीं सांगत आहे की, आम्ही असेच अचल उभे राहणार !!

जों जो आठवण करावी तो तो ती ती आम्ही पाहिलेली ठिकाणे मनासमोर उभी राहतात. आणि अशी रा. भिडे यांच्या पुस्तकासारखी खरोखरीच शंभर पुस्तके लिहिली तरी आपल्या शिल्पाची, कलेची नि वैभवाची वरवरची कल्पनाहि देण्यास ती पुरी पडणार नाहीत अशी खात्री होते !

रा. भिडे कांहीं मुद्दाम सप्रमाण इतिहास किंवा रेखांक स्थल-वर्णन देण्यासाठी पुढे आलेले नाहीत. त्याचा हेतू स्थूल परिचय करून देण्याचा व जिज्ञासा जागृत करून ती अल्पाशाने तृप्त करण्याचा आहे. तो त्यांनी तडीस नेला आहे. अशा वेळी लहानसहान चुका न राहिल्या तर नवल !

पृ. ३६ वर ' महीपाति ' याचा उल्लेख आहे. पण संशय वाटतो की हे नांव ' महीधर ' असावे.

रेसिना हे नाव बरोबर की रायझीना ! गोहत्ती हे नाव बरोबर नाही—गुआहट्टी हे पाहिजे.

आसाम—खरे नांव असम—आणि तेथील प्रख्यात नद—नदी नग्हे—तो ब्रह्मपुत्र, ब्रह्मपुत्रा नग्हे.

आमच्याच देशांतलीं नावे आम्ही खरी असतील तींच घेण्याची प्रथा सुरू केली पाहिजे. इंग्रजांच्या सहवासांतली ही भ्रष्टता भरीला नको. आमचे प्रातिक्र भेद पूर्वीचेच आहेत तेवढे पुरेत !!

( ८ )

रा. भिडे यांनी वर्णिलेली बहुतेक स्थळे आम्ही पाहिलेली आहेत आणि त्यांच्या दर्शनाचे वैभव आणि स्मरणाचे सुख आम्ही अनुभाविले आहे आणि अनुभवीत आहोत ! असा हा आसचा भव्य, प्राचीन, पवित्र, सुंदर भारत दिनप्रतिदिनी अधिक प्रिय, आदरणीय आणि लोभनीय वाटो, हीच इच्छा !

कार्तिक शु॥ ८,  
शके १८६६, पुणे }

—दत्तो वामन पोतदार



# भारत भ्रमण



## १ धर्मक्षेत्र—कुरुक्षेत्र

अखिल हिंदु जातीला कुरुक्षेत्र हें धर्मक्षेत्र म्हणून आदरणीय व सुपरिचित आहे व 'धर्मक्षेत्रे कुरुक्षेत्रे' या शब्दद्वयाने प्रारंभ झालेला जगमान्य गीताप्रंथ विद्यमान असेपर्यंत कुरुक्षेत्राचें विस्मरण हिंदुमात्राला होणें अशक्य आहे.

कुरुक्षेत्र हें अनेक दृष्टींनीं प्रसिद्ध आहे. भगवंतांनीं अर्जुनाला याच क्षेत्रावर गीतोपदेश करून त्याला कर्तव्यप्रवृत्त केलें व त्याच्या द्वारे अखिल मानवजातीला कर्मयोग शिकविला. या गोष्टीनें या स्थानाला आलेलें महत्त्व इतर कोणत्याहि गोष्टीपेक्षां जास्त आहे.

या महत्त्वाच्या गोष्टीखेरीज पुराणेतिहासांतहि या स्थानाला कांहीं विशेष महत्त्व प्राप्त झालें आहे म्हणून यंदाच्या गीताजयंत्युत्सवानिमित्त त्या पुण्यक्षेत्राचें प्राचीन व अर्वाचीन संकीर्तन करण्याचें योजिलें आहे.

भारतवर्षाची राजधानी दिल्ली, इच्या उत्तरेस सुमारे ७०।७५ मैलांवर हें कुरुक्षेत्राचें विस्तृत मैदान आहे. कुरुक्षेत्र हें स. १८५४ पर्यंत जिल्ह्याचें मुख्य ठिकाण होतें, परंतु त्यानंतर कर्नाळ हें जिल्ह्याचें मुख्य ठिकाण

करण्यांत आल्याकारणाने हें ठिकाण एका तहशिलीचें—दुय्यम प्रतीचें ठाणें झालें. प्रसिद्ध पानिपत हें गांव जवळच असून या गांवाभोंवतीं एक सामान्य प्रतीचा कोट आहे व त्याला बारा वेशी आहेत परंतु इतर इतिहासप्रसिद्ध ठिकाणाप्रमाणें या ठिकाणाचीहि दुर्दशा उद्भू लागली आहे.

या क्षेत्राचा सर्वच इतिहास अत्यंत रोमांचकारी असून हिंदुस्थानांत जीं क्रान्तिकारक युद्धें झालीं, तीं सर्व या भूमीवरच लढलीं गेलीं आहेत ही गोष्ट इतिहासज्ञास ज्ञात आहे. या क्षेत्राप्रमाणेंच दिल्ली अगर इंद्रप्रस्थ या राजधानीलाहि महत्त्व आहे. या क्षेत्रावर जीं जीं युद्धें झालीं तीं तीं सर्व इंद्रप्रस्थाच्या राजमुकुटासाठींच झालीं. असा या उभयक्षेत्रांचा अन्योन्यसंबंध आहे. इंद्रप्रस्थ—दिल्ली—ही राजधानी रुधिरप्रिया मानण्यांत येते व ही गोष्टहि सर्वथैव सत्यहि आहे. तथापि तेथील राजलक्ष्मी हस्तगत करण्यासाठीं रुधिराचे अलोट पाट वाहिले ते सर्व या कुरुक्षेत्राच्या भूमीवर व तेथील जयापजयावर दिल्लीच्या राजमुकुटाखालील शिरबदल होई. यावरून इतिहास-दृष्ट्याहि या क्षेत्राला कसें महत्त्वाचें स्थान प्राप्त झालें आहे हें दिसून येईल. या भूमीवर झालेल्या अशा क्रान्तिकारक युद्धांची नुसतीं नामावलीच या गोष्टीची साक्ष देईल.

पहिलें घनघोरयुद्ध कौरवपांडवामधील. कौरवांचा राजमुकुट पांडवांनीं हरण केला.

इतिहासकाळांतील महत्त्वाचीं युद्धें महमद घोरी व पृथ्वीराज चव्हाण यांमध्ये झालीं व इंद्रप्रस्थाचा राजमुकुट महमद घोरीच्या शिरावर चढला.

नंतर १५२६ मध्ये दिल्लीपति इब्राहिमखान लोदी याच्या एक लक्ष सैन्याचा बाबरानें आपल्या मूठभर हस्तकांकरवीं पराजय करून दिल्लीची राजलक्ष्मी आपलीं अंकित केली.

यानंतर १७६१ मध्ये अहमदशाह अबदली व मराठे यांमध्ये घनघोर युद्ध होऊन मराठी सत्तेच्या वाढीला प्रचण्ड धक्का बसला. या भूमीची वास्तुदेवता सदैव बुभुक्षित, हपापलेली असून तिला मधूनमधून मानवी

रुधिरप्राशनाची लहर येते व तिच्या पायीं आतांपावेतो लक्षावधी मनुष्यांचा प्रास येथील क्षेत्रदेवतेनें घेतलेला आहे. असा :

### क्षेत्रमहात्म्य

कुरुक्षेत्रीं अनेक महर्षींनीं व राजर्षींनीं यज्ञयाग केलेले आहेत. याच क्षेत्रीं गीतोपदेश करण्यांत आला. याच ठिकाणीं भारती युद्धांत शरशय्येवर पडले असतांना भीष्माचार्यांनीं शांतिपर्व कथन केले. या भूमीतील प्रत्येक क्षण हिंदु जातीला परमपावन वाटतो. कुरु+क्षेत्र या दोन शब्दांनीं कुरुक्षेत्र हा संयुक्त शब्द बनला आहे व कुरु राजामुळे त्या भूमीला कुरुक्षेत्र हें नामाभिधान प्राप्त झालें असलें तरी कुरु राजापूर्वीपासूनहि हें क्षेत्र सुप्रसिद्ध गणलें जात आहे.

कुरुक्षेत्र देवतांची यज्ञभूमी आहे असा शतपथब्राह्मणांत उल्लेख आहे. परम पावन सरस्वती व दृपद्वती या दोन नद्यांमधील प्रदेश देवतांनीं तयार केला म्हणून त्यास ब्रह्मावर्त असें म्हणतात ( मनुस्मृति ). याखेरीज महाभारत, वामनपुराण, स्कन्दपुराण, अग्निपुराण, गरुडपुराण, कूर्मपुराण, सौरपुराण, इ० ग्रंथांत याचें महत्त्व गायलें आहे.

या प्रकारनें सर्व हिंदु शास्त्रें व पुराणें या क्षेत्राचें महत्त्व मुक्तकंठनें गात आहेत व कुरुक्षेत्रं गमिष्यामि कुरुक्षेत्रं वसाम्यहम् । य एवं सततं ब्रूयात सोऽमलः प्राप्नुयाद् दिवम्. ' अशी म्हण रूढ झालेली आहे.

### ‘ कुरुक्षेत्र ’ नांव कां पडलें ?

या क्षेत्राला कुरुक्षेत्र नांव पडण्याचें कारण असें:-

एकदां राजा कुरूच्या मनांत असें आलें कीं, आपण असें कांहीं काम करावें कीं जगांत आपलें नांव अमर राहिलें पाहिजे. तेव्हां त्यानें एक नांगर तयार केला व शंकरापासून नंदी व यमराजापासून महिष मागून घेऊन स्यमंत-पंचकक्षेत्रांत औरस चौरस ७ कोस भूमि नांगरून काढली. इतक्यांत भगवान विष्णु प्रगट होऊन म्हणाले, ‘ राजन् हें काय करतोस ! ’ कुरु म्हणाले,

‘ भगवान् तप, सत्य, क्षमा, दया, शौच, दान, योग व ब्रह्मचर्य अशा अष्टांगांनी परिपूर्ण अशा महाधर्माची प्राणप्रतिष्ठा मी करीत आहे.

भगवान्:— ठीक ठीक, पण त्याला बीज कोठे आहे ?

राजा:— कां ? हे माझे शरीर.

भगवान्:— वरं तर आण तें इकडे. मी तें पेरतो. कुरु राजानें आपले दोन्ही हात पुढे केले; त्याचे भगवंतांनी तुकडे करून ते सर्वत्र विखुरले. पायाचीहि तीच अवस्था झाली. पुढे कुरूनें आपलें शीर पुढे केले. तेव्हां भगवान् त्याची धर्मनिष्ठा पाहून मुग्ध झाले व म्हणाले, ‘ राजा मी तुजवर प्रसन्न आहे. इच्छित वर माग. ’

राजा:— आपण जर वर देण्यासाठी प्रसन्न झाला आहां, तर माझे मागणें इतकेंच कीं, जितकी भूमि मी आतां नांगरली आहे, ती भूमि धर्मक्षेत्र व माझ्या नांवांनें प्रसिद्ध व्हावी. आपण स्वतः, शंकर, व इतर देवतांचा वास येथें व्हावा व ही भूमि अक्षय पुण्य देणारी व्हावी. भगवंतांनी ‘ तथास्तु ’ असें आशीर्वचन दिलें व तेव्हांपासून या भूमीला ‘ धर्मक्षेत्र व कुरुक्षेत्र ’ असें म्हणण्यांत येत आहे, व याच कारणासाठी श्रीमद्भगवद्गीतेमध्ये गीतारंभ ‘ धर्मक्षेत्रे कुरुक्षेत्रे समवेत्ता युयुत्सवः ’ असा करण्यांत आला आहे.

स्युयुगांत या भूमीला ब्रह्मदेवाची उत्तरवेदी म्हणत. त्रेतायुगांत स्युयुग-पंचक क्षेत्र म्हणत व याचप्रमाणें, ब्रह्मर्षिक्षेत्र, ब्रह्मक्षेत्र, कुरुजांगल व दीर्घक्षेत्र इत्यादि अनेक नामांनी हे क्षेत्र प्रसिद्ध असलें तरी द्वापारयुगांपासून या क्षेत्राला कुरुक्षेत्र असेंच नांव असून, तेंच आजतागायत रूढ आहे. या कारणासाठी तें महान तीर्थ गणलें जातें व हे तीर्थ केवळ एकाच युगांत मान्य आहे असें नसून सर्व युगांत तें महातीर्थ म्हणून गणलें जात आहे.

पुराणकाली या क्षेत्राला धार्मिकदृष्ट्या विशेष महत्त्व असलें तरी इतिहास-कालीहि त्याला दुसरे महत्त्व प्राप्त झालें. भारतवर्षाच्या स्वातंत्र्यलक्ष्मीचें निवासस्थान म्हणून इंद्रप्रस्थ—आजची दिल्ली—अनादिकालापासून गाजत

आहे. या स्वातंत्र्यलक्ष्मीचें हरण करण्यासाठी आजपर्यंत कांहीं थोडथोडके झगडे झाले नाहीत व ते सर्व झगडे याच कुरुक्षेत्रावर लढले गेले आहेत. इतिहासकालाला आरंभ झाल्यापासूनचा इतिहास अवलोकन केल्यास असे दिसून येईल की, दिल्लीच्या रक्तपिपासु राजसिंहासनापार्या कुरुक्षेत्राच्या अघोरी वास्तुदेवतेनें इतकें रुधिरप्राशन केलें आहे की, इतिहासांत त्याला तोड काचितच सांपडेल. भारतवर्षावर ज्या ज्या स्वाऱ्या झाल्या त्या बहुतेक सर्व उत्तरेकडून झाल्या व भारतवर्षाच्या सम्राटाची राजधानी दिल्ली इचें प्रवेशद्वार कुरुक्षेत्र असल्यानें हिंदी स्वातंत्र्याचा सोक्षमोक्ष याच भूमीवर होई.

. कौरवपांडवांच्या महाभारतानंतर महंमद घोरी व महाराज पृथ्वीराज यांजमध्ये जीं घनघोर युद्धे झालीं तीं याच रणभूमीवर. पुढें पृथ्वीराजाला दिल्ली राजनगरी विदून तिनें महंमद घोरीला कवटाळलें. त्यानंतर इब्राहिम लोदी व बाबर यामध्ये युद्ध होऊन भारताचा स्वामी बाबर हा निर्णयहि याच रणभूमीनें दिला. पुढें अबदाली व मराठे यांच्या घनघोर संग्रामांत दिल्ली नगरीनें मराठ्यांविरुद्ध कौल दिला व मराठ्यांच्या अप्रतिबंध गतीला पायबंद लागला याच भूमीवर. तो न लागता, तर विश्वासरावाची स्थापना दिल्लीच्या सिंहासनावर झाल्याखेरीज राहतीना. थोडक्यांत सांगावयाचें म्हणजे भारत-वर्षाच्या विधिलिखिताचे सर्व खेळ या भूमीवर खेळले गेले असल्यानें धार्मिक क्षेत्रमहात्म्या इतकेंच ऐतिहासिक दृष्ट्याहि या क्षेत्राला मोठें महात्म्य प्राप्त झालें आहे व अशा अनेक दृष्टींनीं हें क्षेत्र एकवार दर्शनीय आहे.

कुरुक्षेत्राचा एकंदर विस्तार ४८ कोसांचा आहे. व यांत जिकडेतिकडे अनेक तीर्थे पसरलीं आहेत! त्या सर्वांची संख्या ३६० असल्याचें सांगतात. त्यांतील कांहीं प्रमुख स्थळांचें वर्णन येथें देण्यांत येत आहे.

### स्थानेश्वर

‘ परमेश्वराचें निवासस्थान ’ या नांवापासून स्थानेश्वर हें नांव निघालें आहे. याची कथा शिवपुराणांत पुढीलप्रमाणें दिली आहे:—

दधीची नांवाचा ब्राह्मण व क्षुर नांवाचा राजा हे दोघे स्नेही होते. एके दिवशी उभयतामध्ये कांहीं विषयावर वाद चालला असतां प्रकरण हातघाईवर येऊन दोघांची चांगली जुंपली. दधीची हा दुर्बल ब्राह्मण असल्यानें हटला. परंतु याचा वचपा काढल्याखेरीज राहणार नाही, असें त्यानें क्षुर राजाला बजावले व लागलीच तो शंकराची आराधना करूं लागला. पुढें शंकर प्रसन्न झाल्यावर त्यानें दधीचीस तीन वर दिले. पहिल्या वरानें दधीचीच्या अस्थींचें वज्र होईल, दुसऱ्या वरानें तो अजिंक्य होईल व तिसऱ्या वरानें त्याला कोणी जिंकू शकणार नाही. अशी वरप्राप्ती होतांच त्यानें क्षुर राजाला आव्हान दिलें. उभयतांचें युद्ध सुरू झालें. त्यांत क्षुराचा पराजय झाला. परंतु तो विष्णुभक्त असल्यानें विष्णूच्या मार्गे लपला व विष्णु आणि दधीची यांचें युद्ध सुरू झालें. त्यांत विष्णूच्या कसल्याच अस्त्रांचा दधीचीवर परिणाम होईना. विष्णूंनीं अंतर्ज्ञानानें यांतील मर्म जाणलें. या ठिकाणीं दधीचीनें विष्णूचा पराजय केला. म्हणून येथील तीर्थ प्रसिद्ध आहे.

स्थानेश्वरची आजही दशा अव्यंत दीन झाली आहे. तथापि एके काळीं या ठिकाणला राजधानीचा मान प्राप्त झाला होता. शहराच्या आसमंत भागांत जे शिलाखण्ड पसरले आहेत, त्यावरून ही गोष्ट पटते. शहराच्या पश्चिमभागी एक मोठा उंचवटा दिसतो. तेथें दिलीप राजाचा किल्ला होता, असें म्हणतात. स ६३४ मध्ये चिनी प्रवाशी ह्युएनत्संग हिंदुस्थानात आला असतांना त्यानें या राजधानीला भेट दिल्याचें वर्णन आहे. त्यावेळीं तेथें एक वैश्य वंश राज्य करीत होता व त्याचा राज्यविस्तार द० पंजाब व राजपुताना येथपर्यंत होता.

## सरस्वती

हिंदु लोकांत ज्या पवित्र असा सप्त नद्या मानल्या जातात, त्यांतील सरस्वती ही एक आहे. स्थानेश्वराचे उत्तरेस एक मैलावरून ती वाहत आहे. तिच्या दक्षिण तीरावर अनेक प्रसिद्ध अशीं मंदिरे व देवस्थाने

आहेत. वेद पुराणांतून देवता मानून इची फार स्तुति केलेली आढळते. महामुनी मार्कंडेय एकदां देवी सरस्वतीजवळ गेले व तिची प्रार्थना करून भूमीवर येण्याबद्दल तिची त्यांनीं प्रार्थना केली. ती तिनें मान्य केली व त्यांनीं तिला या स्थानीं आणली असें वर्णन आहे.

### स्थाणुसर

सरस्वतीच्या दक्षिणभागीं स्थाणुसर नांवाचें प्रसिद्ध सरोवर आहे. याच्या पश्चिम किनाऱ्यावर स्थाणु महादेवाचें सुंदर मंदिर आहे. हें मंदिर व सरोवराचा घाट श्री अहिल्याबाईंनीं बांधला. वामनपुराणांत या तीर्थाचें पुढील-प्रमाणें वर्णन आहे.

एकदां वेन राजा कुष्ठानें पीडित झाला तेव्हां या रोगावर कांहीं उपाय आहे कां याचा सर्वत्र तो तपास करीत हिंडू लागला असतां, दैवशात स्थाणूसराच्या तटाकीं येऊन पोहोंचला. त्या सरोवरांतून एक श्वान बाहेर पडून अंग झाडूं लागलें तेव्हां त्याच्या पाण्याचे कांहीं थेंब राजाच्या अंगावर पडले; तों राजाचें तितकेंच अंग पूर्ण निरोगी झालें. हा चमत्कार पाहतांच त्यानें पाण्यांत मनःपूर्वक स्नान केलें. त्याचा रोगपरिहार झाला. तेव्हां राजानें तेथें स्थाणु महादेवाचें मंदिर बांधलें.

### भद्रकाली

स्थानेश्वराच्या उत्तरेस अर्ध्या मैलावर हें मंदिर आहे. कुरुक्षेत्रांत जी अनेक प्राचीन मंदिरे आहेत. त्यांतील हें मंदिर आहे, या मंदिरांत दुर्गाकूप ऊर्फ देवीकूप म्हणून तीर्थ आहे. येथें देवीला मृत्तिकेचा अश्व अर्पण केला असतां पुत्रप्राप्ती होते, अशी कथा प्रचलित आहे.

### पंचप्राची.

श्रीभद्रकालीच्या उत्तरेस पंचप्राची नांवाचें एक सरोवर आहे. ससे-

वरावर एक उत्तम बांधीव घाटहि आहे. याठिकाणी भागीरथी वर्षातून एकदां येते अशी दंतकथा आहे.

### कुरुक्षेत्र सरोवर

स्थानेश्वरच्या दक्षिणेस एक मैलावर कुरुक्षेत्र सरोवर आहे. पूर्वेकालीं या सरोवराला, ब्रह्मसर, वायुसर, वायव्यसर व पवनसर अशीं अनेक नांवे होतीं. राजा पुरूरवा यानें आपली स्त्री उर्वशी इला याच ठिकाणीं अप्सरासह क्रीडा करीत असतांना पाहिली अशी पुराणकथा आहे. या सरोवराची पूर्वपश्चिम लांबी ३५४६ फूट व रुंदी १९०० फूट आहे. याच्या चौफेर पक्क्या पायऱ्या बांधल्या आहेत. व बाजूनीं विश्रान्ति घेण्यासाठीं जागोजाग आरामस्थळें बांधिलीं आहेत. या सरोवराचे दोन भाग असून ते दोन पुलांनीं जोडण्यांत आले आहेत. हे 'पूल राजा बिरबलानें बांधले असें म्हणतात. याच्या तीरावर सर्वेश्वर महादेवाचें मंदिर असून एका बाजूस कुरुक्षेत्र पुस्तकालयाची मनोहर इमारत आहे. या पुस्तकालयांत जगांत गीताग्रंथाचें जितक्या भाषांतून भाषांतर झालें आहे त्याच्या प्रती, गीतेवर झालेलीं सर्व भाष्ये, टीका ग्रंथ यांचा मोठा अमूल्य संग्रह असून पुण्याच्या गीताधर्ममंडळाच्या त्रिनंतीवरून याठिकाणीं मार्गशीर्ष शु. ११ ते १५ पर्यंत गीताजयंतीचा मोठा उत्सव होत असतो.

### सन्निहित सरोवर

जो मनुष्य सन्निहित सरोवरीं स्नान करून सरस्वती तीरीं वास करतो त्यास ब्रह्मज्ञान प्राप्त होतें असा उल्लेख वामनपुराणांत आहे. पद्मपुराणांतहि या तीर्थाचा उल्लेख आहे. हें सरोवर कुरुक्षेत्राच्या पूर्वेकर कोपण्यांत आहे. या सरोवरावरहि बरेच घाट बांधले असून नाभाच्या महाराजांनीं श्रीलक्ष्मीनारायणाचें सुंदर मंदिर बांधलें असून पतियाळचे महाराज व काली कमलीवाला यांचे प्रशस्त वाडे असून तेथें सदावर्तें आहेत.



## बाणगंगा

भीष्माचार्य शरपंजरीं पडले असतांना त्यांची तृष्णा भागविण्यासाठीं अर्जुनानें बाण मारून पाताळांतून गंगेला वर खेचून काढिली ती बाणगंगा प्रसिद्ध असून स्थानेश्वरापासून दक्षिण-पश्चिम दिशेला साडे तीन मैल दूर आहे.

## पृथूदक

कुरुक्षेत्रांवरील तीर्थांत हें तीर्थ बरेंच महत्त्वाचें गणलें जातें. पृथ्वीवर सर्वत्र अराजकता पसरली असतां पृथ्वीनें पृथूला जन्म दिलां त्यावेळीं दुःख-हर्ता जन्माला आला म्हणून सर्वत्र आनंदी आनंद झाला. त्याच्या नांवावरून जगाला पृथ्वी हें नामाभिधान प्राप्त झालें. पृथूच्या मृत्यूनंतर त्याचा पुत्र वेन यानें बारा दिवस या ठिकाणीं बसून उदकाचें दान दिलें म्हणून याला पृथू-दक हें नांव प्राप्त झालें. या ठिकाणीं पृथूनें आपल्या नांवानें एक नगरहि वसविलें होतें. त्याचें विद्यमान नांव पृथूदक अथवा पोहवा हें आहे.

## ज्योतिसर

कुरुक्षेत्राला आज जें विशेष महत्त्व प्राप्त झालें आहे, तें या क्षेत्रावर श्रीकृष्णांनीं अर्जुनास गीतोपदेश केला म्हणून व तो गीतोपदेश ज्या स्थळीं केला तें स्थान ज्योतिसर असें मानलें जातें. म्हणून हिंदुमात्राला हें स्थान परम पवित्र असें सहजच वाटतें. या ठिकाणीं दरभंग्याच्या महाराजांनीं एक संगमरवरी सुंदर मंदीर बांधलें असून दुसरें एक हनुमानजीचेंहि छोटे मंदीर आहे.

## कुरुक्षेत्राची आजची स्थिति

कुरुक्षेत्र हें क्षेत्र परम पवित्र व हिंदु जातीला अत्यंत आदरणीय असलें तरी अनेक शतके त्याची एकसारखी हेळसांड होत गेली व त्यामुळें पुराण-

काळचीं मंदीरे व इतर अवशेष यांची अत्यंत दुःस्थिति झाली. परंतु या गोष्टीकडे सुदैवाने कांहीं हिंदुधर्माभिमानी लोकांचें लक्ष वेधलें व या पावन क्षेत्राचा पुनरुद्धार करण्यासाठीं श्री. कुरुक्षेत्र जीर्णोद्धार समिति स्थापन करण्यांत आली. या समितीच्या उत्साहि व चिकाटीच्या कार्यकर्त्यांनीं मोठमोठ्या धनिकांची, राजेरजवाड्यांचीं मनें वळवून या क्षेत्राचा पुनरुद्धार करण्याचें कार्य हातीं घेतलें. या समितीनें केलेली कामगिरी सर्वथैव अभिनंदनीय आहे. कुरुक्षेत्र सरोवर वरेंचसें बुजून गेलें होतें. तें उकरून घाट बांधण्यांत आले. त्याचप्रमाणें सजिहित सरोवर, वाणगंगा, भीष्मकुंड, ज्योतिसर, सूर्य कुंड ( या ठिकाणीं अभिमन्यूला वीरगती प्राप्त झाली. ) इत्यादि तीर्थें उकरून दुरुस्त केली. कुरुसरोवरावर मोठें पुस्तकालय बांधलें. पुराणवस्तु-संशोधक खात्याची मदत घेऊन जुनीं नगरे उकरून तेथील जुन्या वस्तूचा संग्रह करण्यांत आला. अनेक मंदीरे, घाट, धर्मशाळा, इत्यादि बांधिल्या. एक संस्कृत पाठशाळा स्थापन केली. अशा रीतीनें जीर्णोद्दाराचें पवित्र काम हातीं घेऊन क्षेत्राला आज जिवन्त स्वरूप आणलें आहे. हें अखिल हिंदु जातीवर समितीचे निस्संशय अगणित उपकार आहेत. परंतु या क्षेत्राचा अफाट विस्तार, तेथील ३६० तीर्थें, त्याचें प्राचीन महत्त्व, हें लक्षांत घेतां तेथील अणुंरणुहि अत्यंत पावन असा अभिमान हिंदु जातीला वाटतो व त्या सर्वांचा पुनरुद्धार करणें हें काम मोठ्या खर्चाचें असल्यानें अखिल हिंदू जातीनें त्या पवित्र कार्यास हातभार लावला पाहिजे.

भगवान् श्रीकृष्णांनीं ज्या पावन ठिकाणीं गीतोपदेश केला त्याचें पुण्य-स्मरण मार्गशीर्ष शु० ११ च्या दिवशीं—गीताजयंतीच्या दिवशीं—करण्याच्या हेतूनें धर्मक्षेत्र—कुरुक्षेत्र वर्णन केलें. प्रत्यक्ष शरीरानें न झालें तरी मनानें तरी वरील पुण्यभूमीचें दर्शन घेतां. यावे, या हेतूनें महाराष्ट्र नाचकांच्या चरणीं ही कथा निवेदन केली, व ती त्यांस रुचेल अशी आशा आहे.

## २ हिन्दु साम्राज्याचे शक्तिपीठ

“ हनोज देहली दूर आस्त ”\* असे उद्गार पूर्वकालीं नेहमीं ऐकूं येत. सुवर्णभूमीच्या ऐश्वर्याची कीर्ति दिगंत पसरलेली ऐकून तुर्कस्थान-इराण मार्गे व्यापारी लमाणांचे तांडे सतत हिंदुस्थानांत येत. दूरचा प्रदेश, वाहतुकैचीं साधनें अत्यल्प, डोंगराळ मुटूख, त्यांतून अनंत अडचणी सोशीत मार्गक्रमण करीत असता श्रांत लमाण नेहमीं विचारीत कीं ‘ दिल्ली अजून किती दूर आहे ? ’ आणि ‘ दिल्ली नगरी अजून पुष्कळ दूर आहे, ’ असे उद्गार त्या श्रान्त लमाणांस नेहमींच ऐकावे लागते. आणि म्हणूनच या उद्गारांना कालांतरानें म्हणीचें रूप प्राप्त झालें आहे. एखादें अत्यंत मोठें कार्य हातीं घेतलें आणि यश दूर असलें तर या म्हणीचा उपयोग करतात. अलीकडे मात्र या म्हणीला राजकीय स्वरूप प्राप्त झालेलें आहे.

\* या संबंधाने दुसरी एक कथा रूढ असल्याचें दिल्ली येथून श्री. दत्तात्रय धोंडो वझे कळवितात ती अशी:— “ स. १३२४ मध्ये ग्यासुद्दिन तघ-लख बंगाल प्रांतांतील बंडाळी मोडून स. १३२५ चे सुरवातीस दिल्लीस परत येत होता. त्याच्या अनुपस्थितींत त्याचा पुत्र जोन्हा ( महमद तघ-लख ) हा दिल्लीचा कारभार पाहात होता. त्याला राज्यलोभ सुटून त्यानें ग्यासुद्दिनास ठार मारण्याचें योजिले. या कार्मी त्याला निझामउदीन औलियाचें साहाय्य असतें असें म्हणतात. बादशहाच्या स्वागतासाठीं यमुनेच्या पलिकडील तीरावर मोठा मंडप उभारला होता. बादशहा व औलिया यांचें सख्य नसल्यानें औलियास दूर जाण्यास मुचयिलें असतां त्यानें उद्गार काढले, ‘ हनोज देहली दूर आस्त. ’ त्याप्रमाणें दुसरे दिवशीं मंडपांत बादशहा गेला असतां तो कोसळून त्यांत तो मारला गेला. ही जशी एक कथा आहे; त्याचप्रमाणें आणखीहि ऐकण्यांत आहेत.

## हिंदु राज्याची प्राचीन राजधानी

दिल्ली ही भारतवर्षाची पुरातन राजधानी. इतकी पुरातन की, तिच्या-इतकी पुराणी राज-नगरी या पृथ्वीतलावर आज तरी दुसरी नाही. सहस्रों वर्षे त्या नगरीने राजधानीचे वैभव उपभोगिले, मध्यंतरी तिचे ते भाग्य लुबाडण्यांत आले असले तरी आजच्या राज्यकर्त्यांनाहि याच प्राचीन नि इतिहासाशी अनेक शतकांचा निकट संबंध जडलेल्या नगरीलाच राजधानीचा मान द्यावा लागला. या पुराणेतिहासप्रसिद्ध नगरीला राजधानीचा मान प्राप्त झाला असला, तरी पुराणकालांत या नगरी विषयी ज्या भावना भारतीय अंतःकरणांत वास करित होत्या; त्या भावना मात्र आजच्या नगरीबद्दल नाहीत. मॉंटफर्ड सुधारणा सुरू होताच लोकमान्यांनी त्या संबंधाने मत व्यक्त करतांना 'हनोज देहली दूर आस्त' असेच उद्गार काढले. सुधारणांपासून स्वराज्य फार दूर आहे; असेच त्यांनी प्रतिपादिले.

परंतु ती स्थिति प्रवासाच्या बाबतीत मात्र निर्विवादपणे राहिली नाही. आता दिल्ली फार दूर आहे असे उद्गार कोणी काढणार नाही. विमानाने तर हे अंतर कांहीं तासांवर आणून ठेवले आहे. आणि कोठलाहि यात्रेकरू आपल्या इच्छेप्रमाणे अगदी सुखाने अल्पावधीत दिल्लीची यात्रा करू शकतो. मोठमोठ्या पर्वतांचा हृदयभेद करून त्यांतून सुंदर राजपथ निर्माण झाले. गंभीर गर्जना करून पांथाचे मार्ग अडवून धरणाऱ्या नदनद्यांना लोहगृंखलांनी बद्ध करून त्यांच्या छातीवरून दिमाखाने, कोणत्याहि ऋतूंत जाता येईल असे लोहमार्ग सिद्ध करण्यांत आले, आणि ज्या दिल्ली नगरीत जाण्यास ४१६ महिने लागावयाचे तेथे चेंडू फेकला जावा, त्याप्रमाणे मनुष्य त्याच्या पोटांतले पाणीहि न हळता अवघ्या २४ तासांत मुंबईतून दिल्लीत फेकला जातो. इतकी कालाने निदान प्रवासाच्या बाबतीत तरी प्रगति करून दिल्ली अजून दूर आहे ही म्हण साफ खोटी पाडली आहे.

## रम्य रोमहर्षण इतिहास

या नगराचा इतिहास अत्यंत रम्य, वीरश्रीयुक्त, भयोत्पादक, करुणास्पद, नि रोमहर्षण आहे. या नगरीच्या वस्तूदेवतेनें इतके देखावे पाहिले आहेत कीं, असे विविध आणि अद्भुतरम्य देखावे कोणत्याहि राजनगरिनें देखिलेले नाहींत. या नगरातील दगडांना, अवशेषांना, जर, कांहीं अद्भुत प्रकारानें वाचा फुटली तर या भूर्मीत किती दीर्घकालाचा इतिहास दडून बसला आहे याची कल्पना येईल. कालमहर्षींच्या उदरांत या नगरीच्या जन्मापासूनचा चित्रपट छपून बसला असला, तरी इतिहासानें आणि इतिहासकालीन वस्तूंनीं केलेली नोंद तेवढीच मानवी दृष्टीला गोचर असणार हें उघड आहे.

दिल्लीपासून सुमारे ६५ मैलांवर पूर्वोत्तरभागीं गंमाकिनारीं हस्तिनापूर हें पुराणप्रसिद्ध नगर होतें. पुढें कौरवपांडवांमध्ये वाद उत्पन्न झाल्यानंतर पांडवांनीं खांडववन स्वच्छ करून आपली इंद्रप्रस्थ ही नगरी यमुनातीरीं, आजच्या ठिकाणीं प्रथमतः स्थापन केली. त्या घराण्यांतील शेवटचा राजा राजपाल हा होता. त्याच्यानंतर उज्जयिनीच्या विक्रमादित्याच्या स्वामित्वाखालीं ही नगरी गेली. नंतर ख्रि. पू. ३२१ ते २९३ चंद्रगुप्त मौर्य यांच्या आधिपत्याखालीं; पुढें ख्रि. पू. तिसऱ्या शतकांत अशोक या नगरीचा स्वामी होता. इ. स. ५५० त हर्षानें सर्व उत्तर-हिंदुस्थान पादाक्रान्त केलें, त्याच्या छत्राखालीं ही नगरी गेली नंतर पहिला व दुसरा अनंगपाल आणि नंतर इ. सन ११६४-९३ शेवटचा हिंदु राजा पृथ्वीराज इतक्या हिंदु राजांनीं या नगरींत राज्य केलें. हा सर्वच काल मोठ्या भाग्याचा, वैभवाचा, हिंदुधर्माचा आणि संस्कृतीचा गौरव वाढविणारा आणि अभिमानास्पद होता.

## पुराणकाल व इतिहासकाल

विख्यात इंद्रप्रस्थ नगरी यांच ठिकाणीं होती. याच ठिकाणीं प्रातःस्मरणीय युधिष्ठिर आणि त्याचे विजयशाली बंधु होते. याच जागेवर त्या पुण्यकालीं अनेक भाग्यवन्तांनीं दीर्घ काल राज्यें करून सर्वत्र आर्यगौरव

प्रसृत केला. महर्षी वेदव्यास, भीष्माचार्य, द्रोणाचार्य, कर्ण, अर्जुन इत्यादि वीरवृंदानें आपापलें वीर्य प्रकाशित करून अक्षय्य कीर्ति याच ठिकाणीं संपादन केली. ते देवतुल्य पुण्यपुरुष गेले आणि त्याबरोबर आमचे बाहुबल नि विजिगीषुवृत्तिहि पण गेली. आमच्या डोळ्यांवर पडदे आले आहेत. आमचीं मनं दुबळीं बनलीं आहेत. हे पुण्यपुरुषांनो, आम्हास असें ज्ञान नि बल द्या कीं, जेणेकरून हिंदूंचें नांव उन्नत करण्याची शक्ति आम्हांस येईल.

पांडवापासून पृथ्वीराजापर्यंतचा सर्वत्र इतिहास सुसंगत नाही. परंतु त्या-  
नंतरचा इतिहास मात्र सुसंगतवार सांपडतो. हिंदु साम्राज्य नष्ट होऊन,  
त्याच्या रक्षेवर मुसलमानांनीं आपली सत्ता स्थापित केली आणि हा काल  
६६४ वर्षांचा म्हणजे ११९३ ते १८५७ इतका समजला, तरी या  
नगरीच्या पंचक्रोशीत सात नगरे वसविलीं आणि अखेरीस मोगलांनीं  
वसविलेले नगर नि लाल किल्ला हीं आज त्यांचीं स्मारके म्हणून विद्यमान  
आहेत. हीं सात नगरेः—कुतुब, सिरी, तघलकबाद, जहापनाह, फिरोजाबाद,  
पुराण किल्ला आणि शहाजहानाबाद या नांवांनीं प्रसिद्ध आहेत. यापैकीं  
पुराणा किल्ला हा मूळ पांडवांचा, त्या वास्तूवर मागाहून हुमायून बादशहानें  
नवे महाल बांधले.

## रुधिरप्रियानगरी

या नगरीला रुधिरप्रिया, मोठी दफनभूमि, थडग्यांचें शहर, असें अत्यंत  
सार्थतेनें संबोधण्यांत येते. दिल्लीच्या तख्तावर ५३ बादशहांनीं राज्य केले.  
यांपैकीं २८ तुरुंगवासांत गेले अगर त्यांचे खून झाले. दोन रणभूमीवर कामीं  
आले. दोघांचे डोळे काढून त्यांना अंध करण्यांत आले. आणि कित्येकांना  
जबरदस्तीनें सिंहासनावरून ओढून पदच्युत करण्यांत आले. १८५७ चा  
रणसंग्रामहि या ठिकाणीं मोठ्या अटीतटीचा झाला. या नगरीची वास्तुदेवता  
रक्तपिपासु असून तिनें कित्येक राजवंशजांचा फना उडविला. परंतु हे दुर्भाग्य  
उयाप्रमाणें तिच्यां नशिबीं, त्याचप्रमाणें जगाला मार्गदर्शक होणाऱ्या गीतेचा

पहिला मंजुळ स्वरहि याच नगरीनें ऐकला. येथून अवघ्या ९० मैलांवर धर्मक्षेत्र व कुरुक्षेत्र असें मानलेलें पुण्यक्षेत्र आहे. श्रीकृष्णाच्या पदरजांनीं ही भूमि पावन झालेली आणि त्याचे मित्र पांडव यांच्या साहचर्यांत त्यानें घालविलेले दिवसहि येथेच. सुख-दुःख अशा संमिश्र भावनांनीं युक्त असाच तिचा इतिहास घडलेला आहे.

आज दिल्ली नगरीचे दोन प्रमुख भाग आहेत. जुनी दिल्ली मोगलांची आणि तिच्या दक्षिणेस ब्रिटिशांनीं वसवलेली नवी दिल्ली. या नव्या दिल्लीच्या दक्षिणेस पुराणा किल्ला, कुतुब वगैरे जुन्या राजधान्यांचे अवशेष सर्वत्र विखुरलेले आढळतात. नवी दिल्ली ही जुनी मोगली दिल्ली आणि पुराण्या राजधान्या यांमधील रायझाना या खेड्याच्या मैदानावर वसविण्यांत आली आहे. पौराणिक महत्त्व, अनेक राजधान्यांचीं ठिकाणें, अमुप ऐतिहासिक अवशेष आणि आजहि राजधानीचें केंद्र झालेल्या या भारताच्या राजनगरीचें जुमें नि नवें शब्दचित्र येथें रेखाटण्यांत येणार आहे.

### पुराणा-पांडव-किल्ला

प्रथमतः सर्वांत जुन्या राजधानींत म्हणजे इंद्रप्रस्थ या जागेकडे पाहिलें असतां इस्लामधर्मानुयायांनीं हिंदुधर्मविध्वंसनाचें कार्य करून हिंदुत्वाची नांविनिशाणीहि उरू द्यावयाची नाहीं हा जो अत्याचार सर्वत्र केला त्याचेंच दृश्य पुराणा किल्ल्यांत दिसतें. हें नगर पांडवांनीं वसविल्याचें सुप्रसिद्ध आहे. नव्या दिल्लीच्या दक्षिणेस पूर्वे बाजूला त्याचा अवशेष दृष्टीस पडतो. या ठिकाणीं जुन्या वास्तूचा अवशेष बिलकुल नाहीं. फक्त किल्ल्यांत एक मोडकळीस आलेलें देवाचें नि हनुमानजीचें मंदिर असून तेथें एक पुजारी असतो. याच किल्ल्यांत मूळ वास्तूवर शेरशहा सुरी यानें दोन मशिदी बांधिल्या त्या अद्याप विद्यमान आहेत. याच शेरमंडलाच्या जिऱ्यावरून हुमायून पडून त्या दुखण्यांत त्याचा अंत झाला.

पुराणा किल्ल्यांतील जुनी वास्तु नष्ट झाली असली, तरी एक गोष्ट मात्र

अद्याप तेथें आढळून येते. मोठया हौदांत लहान लहान दीपमाला लावून त्यावरून पाण्याची चादर सोडण्याची कल्पना पांडवकालीन आहे. असे चादरीचे हौद या किल्ल्यांत असून ते मुस्लीम कलाकौशल्याचे नमुने म्हणून सांगण्यांत येतात, परंतु ही कल्पना नि कला पांडवकालीन आहे. आणि पेशव्यांनी बांधलेल्या शनिवारवाड्यांत पांडवांच्या या कल्पनेचेंच अनुकरण केले आहे. कित्येक इतिहासकार लिहितात त्याप्रमाणें मुस्लीम कलानुकरण नव्हे. त्याचप्रमाणें शनिवारवाड्याचें जें सिंहद्वार आहे त्यावर चंद्र सूर्य आहेत. तेहि या पुराणकिल्ल्याचें पश्चिमाभिमुखी महादरवाजाप्रमाणेंच हुबे-हुब अनुकरण आहे आणि ते अनुकरण मोगलांचें नसून पांडवांच्या कलेचें आहे.

## पृथ्वीराजाची राजधानी

या पुराण काळावरून इतिहासकालाफडे वळलों म्हणजे प्रथमतः महाराजा पृथ्वीराज यांच्या राजधानीचें स्मरण सहजच होतें. पृथ्वीराजाची ही राजधानी नव्या दिल्लीच्या दक्षिणेस पश्चिम अंगास आहे आणि या दिल्लीच्या पायथ्याशीं पूर्व अंगाला योगेश्वरी मंदिर, पृथ्वीस्तंभ, विष्णुमंदिर हीं हिंदु संस्कृतीची जागती ठिकाणें होती. परंतु इस्लामीयांनीं त्यांचें पूर्ववैभव हिरावून घेऊन पृथ्वीस्तंभाला कुतूबमिनार, विष्णूस्तंभाला लोहस्तंभ आणि विशाल आणि नयनमनोहर असलेल्या विष्णुमंदिराचे रूपांतर कुतूब मशिदींत केले.

पृथ्वीराजाच्या याच किल्ल्यांत महंमद घोरी नऊ वेळां दातीं तृण धरून शरण आला आणि पृथ्वीराजांनै वातकी दानशूरतेला बळी पडून त्याला दरवेळेला जीवदान दिलें आणि पुढें याच घोरीच्या हातून पृथ्वीराजाचा वध झाला ! ज्यांनीं हिंदु राजांचा अशा निघ प्रकारें अपमान केला त्यांनीं हिंदु देवतांची विटंबना करण्यांत कां भूषण मानू नये ? त्यांनीं केलेल्या भयंकर पापांची साक्ष अद्यापि अचेतन असलेले दगडहि देत आहेत. त्या पापाची झुद्धी आहे कोणाला ?



## विष्णुमंदिर

ज्या ठिकाणी आज लोहस्तंभ उभा आहे तो मोठा चौक असून चारही बाजूला हिंदु संस्कृतिनिदर्शक अत्यंत कलाकौशल्याने भरलेला भव्य मंडप आहे. त्याच्या स्तंभांवर हिंदु देवतांची चित्रे कोरलेली आहेत. यांतील प्रत्येक मूर्तीचें तोंड छिन्नविच्छिन्न करण्यांत आलें आहे. हिंदु देवतांची आम्ही कशी वासलात लावतो हें सदैव जनतेच्या डोळ्यांसमोर नाचावें म्हणून हा उपक्रम केलेला असावा. त्यामुळें हिंदु धर्माचा अपमान सदैव टोचत कायम राहाणार आहे. हिंदूंच्या अधःपाताचें आणि यवनांच्या गौरवाचें हें चिन्हच होऊन वसलें आहे. या ठिकाणीच पूर्वी विष्णुमंदिर होतें. त्या जागची मूर्ति गेली, तेथें झाली कुतुब मशीद, राहिले आहेत समोवतालचे साक्षीरूप स्तंभ हिंदूंना काहीं जागृती होते की काय हें पाहण्याला; आणि आपला अपमान सांगण्याला !

विष्णुमंदिराच्या या चौकांत जो स्तंभ उभा आहे त्याच्यामागे फार विशाल असा इतिहास आहे; त्याला कोणी पांडवस्तंभ म्हणतात. कोणी माधवस्तंभ म्हणतात. युधिष्ठिराच्या वंशांत एक माधव राजा होऊन गेला ( ख्रि. पू. ८९५ ), त्यानें हा स्तंभ उभारला असें म्हणतात. परंतु अनेकांच्या नांवें तो मोडत असला तरी त्यावर जो लेख कोरला आहे तो आधारभूत धरणें प्राप्त आहे आणि तसा तो धरल्यास हा स्तंभ कोणी उभारला याचा बोध होण्यास पुष्कळ साहाय्य होईल. तो श्लोक असा:—

यस्याद्वर्तयतः प्रतीपमुरसा शत्रून्समेत्यागतान्वङ्गेष्व्वा इव वर्तिनो भिलिखितां  
खड्गेन कीर्तिर्भुजे तीर्त्वा सप्तमुखानि येन समरे सिधोर्जिता बाह्लिका यस्या-  
द्यावधिवास्यते जलनिधिर्वीर्यां निलैर्दक्षिणा खिन्नस्येव विसृज्य गां नरपतेर्ग्रा-  
मश्रितं स्येतरां मूर्यां कर्मजिप्तावनिं गतवतः कीर्त्या स्थितस्य क्षितौ शान्तस्येव  
महावने हृतभुजो यस्य प्रतापो महान् नाद्याप्युत्सृजति प्रणाश्रितरिपोर्यत्तस्य  
शेषः क्षितिम्प्राप्तेन स्वभुजार्जितञ्च सुचिरश्चैकाधिराज्यं क्षितौ चंद्राव्हेन  
भा. भ्र....२

समप्रचंद्रसदृशी वक्तृश्रियं विभ्रता तेनायं प्रणिधाय भूमिपतिना भावेन विष्णौ मति प्रांशुर्विष्णुपदे गिरौ भगवतो विष्णौर्ध्वजः स्थापितः ।

### विष्णुस्तंभ

चंद्र या महाराजानें ब्राह्मिकाचा पराजय केला त्या स्मरणार्थ श्रीविष्णु-चरणीं हा स्तंभ समर्पण केला. महाराजा चंद्र हा ख्रि. श. चौथ्या शतकांत असावा असा कांहीं आगळ इतिहासकारांचा समज आहे. या ध्वजावर विष्णु-वाहन गरुडाचें. चित्र होतें, ही गोष्ट दिसून येण्यासारखी आहे. आणि स्तंभावरील लेखांतच उल्लेखिल्याप्रमाणें हा विष्णुचरणीं अर्पण केला असल्यानें त्यास विष्णुस्तंभ म्हणजेच उक्त आहे. हा स्तंभ मूळ कोठें होता या संबंधानेंहि अनेक कथा रूढ आहेत. असेंहि म्हणतात कीं महाराजा अनंगपालानें इंद्रप्रस्त नगरींतून हा स्तंभ काढून या विष्णुमंदिरांत श्रीविष्णूपुढें स्थापन केला. परंतु तेव्हांपामून या वेळपर्यंत मात्र तो कोणास हाळवितां आला नाहीं म्हणा' कीं कोणी हाळविता नाहीं आणि विष्णुमंदिराची कुतुब-शहानें कुतुब मशीद बनविल्यानंतरहि तो जागच्या जागीच राहिला. कुतुबानें हा स्तंभ उखडण्याचा मनस्वी प्रयत्न केला पण त्याच्यानें तो निवाला नाहीं. नादीरशहानें हा स्तंभ उपटण्याचा प्रयत्न केला परंतु त्यालाहि यश आलें नाहीं. अनेक उघात झाले, गुलामकादिरनें तो नष्ट करण्यासाठीं त्यावर तोफाहि डागल्या परंतु तो अभंग राहून हिंदु राष्ट्राचें भवितव्य पाहत खडा आहे. याची उंची २३ फूट ८ इंच आहे.

### पृथ्वीस्तंभ

या स्तंभाच्या उजव्या बाजूस कुतुब मशीद आहे. सन ११९३ मध्यें मुस्लीमांनीं दिल्ली हस्तगत केल्यानंतर पहिलें कांहीं कार्य केलें असेल तर तें हिंदु मंदिरांच्या विध्वंसनाचें. पृथ्वीराज, अनंगपाल यासारख्या पुण्यवन्तांच्या पदधूळीनें पावन झालेल्या विष्णुमंदिराला मशिदीचें स्वरूप देण्यांत आलें.

अजमेर येथेहि ' अडाईदिनका शोपडी ' म्हणून जी मशीद आहे तेंहि हिंदूंचें सर्वोत्कृष्ट असें मंदिरच होतें. तीच गत या विष्णुमंदिराची झाली. या मशिदीला हिंदु मंदिराचे स्तंभ आणून बसविले; हिंदुशिल्पकारांनीं तयार केलेल्या हिंदु-मंदिराच्या दगडांनींच भिंती नि छत उभारलें. यावर हिंदु शिल्प अत्यंत उत्कृष्ट कोरलेलें होतें. परंतु ते कोणाच्याहि ध्यानीं येऊं नये म्हणून त्या-वरून चुन्याचा गिलावा करून कुराणांतील म्हणी कोरल्या; परंतु मुस्ली-मांचा हा प्रयत्न कालानें हाणून पाडला. आज सर्वत्रच विध्वंसनाचा हात फिरला असल्यानें मुस्लीमांनीं लपविलेल्या हिंदु शिल्पावरील खपले जागोजाग निखळून पडले असून आंतील अप्रतिम हिंदु कलेचे नमुने दृग्गोचर होतात.

ही कुतुब मशीद आणि तिच्या समोवाराचा टापू एका कार्ळी हिंदु राजांची राजधानी म्हणून प्रसिद्ध असे. ही राजधानी फार प्राचीन समजण्यांत येते. तोमार राजपुतांनीं स. ७८ मध्ये ही ' हिंदुराजांकडून जिंकून घेतली. याच्या भोवतालचा कोट आठव्या शतकांत महाराज अनंगपाल यानें बांधला. याचें राज्य हिमालयापासून विंध्यापर्यंत पसरलें होते. या राजधानीच्या मध्यभागीं राजधानीला भूषणभूत असा स्तंभ महाराणी पृथ्वीराज यानें बांधला आणि तोच आज कुतुबमिनार नांवानें प्रसिद्ध आहे. हिंदूंना माननीय, पूजनीय, आदरणीय अशा वस्तूंचा नायनाट करावयाचा हें धोरण मूळ कुतुबशहानें जालीमरणें अंगिकारलें. तो हा पृथ्वीस्तंभ त्यांच्या नांवावर उभा राहिलेला कसा साहील ! महाराज पृथ्वीराज यानें आपल्या पत्नीला नित्य जमुनामथ्याचें दर्शन व्हावें या हेतूनें तो बांधिला. पुढें कुतुबशहानें सन १२०० नंतर त्यावर आपला हात फिरवून मूळ स्वरूप पार बदलून टाकलें, त्यावर कुराण खोदण्यांत आलें. आज त्याची जमिनीपासून उंची सुमारे २५० फूट आहे. त्यावर चढण्यासाठीं ३०३ पायऱ्या आहेत. एकदां बीज पडून या मेघडंबरीची थोडी नासधूस झाली होती. आणि ती रालीं पडली ती आतांपर्यंत खालीच जमिनीवर असून स्तंभाच्या वाहेरच्या जागीं

ठेवण्यांत आली आहे. पृथ्वीस्तंभ आणि विष्णुस्तंभ हे जुन्या राजधानीचे अवशिष्ट अलंकार आहेत. \*

### योगमायामंदिर

पृथ्वीस्तंभ ( कुतुबमिनार ), विष्णुस्तंभ ( लोहस्तंभ ) विष्णुमंदिर ( कुतुबमशीद ) यांनी व्यापलेला भाग फार मोठा नि भव्य आहे. हा सर्व भाग ओलांडून मध्यंतरी आज असलेला रस्ता चालून पश्चिमेकडे सुमारे दोन फर्लांग गेल्यावर आपण आणखी एका महत्वाच्या नि पुराणप्रसिद्ध अशा ठिकाणी येतो आणि ते स्थल म्हणजे योगमायामंदिराचे. हिंदुपुराणांत चौऱ्यायशी योगिनी सांगितल्या आहेत. त्यांतील प्रमुख देवतेचे हें एक आदिपीठ समजण्यांत येते. कंस श्रीकृष्णाचा वध करण्यासाठी टपला होता आणि त्याने वसुदेवदेवकीला कारागारी ठेवले होते. तेथे योगमाया जन्माला आली. असे सांगतात की तिचा वध करण्यासाठी कंस सिद्ध झाला असता ती त्याच्या हातून निसटून या ठिकाणी आली.

\* ख्यातनाम कवि मैथिलीशरण गुप्त यांनी आपल्या ' भारत भारती ' काव्यांत हा स्तंभ पृथ्वीराजाने आपल्या कन्येला यमुनादर्शन होण्यासाठी बांधला असे म्हटले आहे. कै. भारताचार्य चिंतामणराव वैद्यांनी ' हिंदु भारताचा अंत ' या पुस्तकांत " विसलदेव चव्हाणाने आर्यावर्तातील मुसलमानांस सरहिंदापर्यंत रेटित नेले या विजया निमित्त हा विजयस्तंभ बांधण्याला प्रारंभ केला व पुढे सोमराज व त्याचा पुत्र पृथ्वीराज याने तो पूर्ण केला असे म्हटले आहे. " परंतु यावरून एक गोष्ट स्पष्ट होते ती हीच की, हा स्तंभ विजयस्तंभ असो वा यमुनास्तंभ असो तो हिंदु राजांनीच बांधिला हें निर्विवाद आहे. यांतील पहिले तीन मजले पृथ्वीराजाच्या वेळचे असून उर्वरित दोन मजले फिरोजशहाच्या कारकिर्दीत हिंदु शिल्पकारांनी बांधले, असे श्री. द. धों. वझे दिल्ली, म्हणतात, ते मात्र बरोबर नाही. ही सर्व कारागिरी हिंदुसम्राटांच्या वेळचीच आहे.

या देवीचें मूळ मंदिर ख्रि. श. १५०० वर्षापूर्वी युधिष्ठिराच्या काळांत बांधलें गेलें असावे असें म्हणतात. आज जें मंदिर उभे आहे तें १८२७ सालीं बांधण्यांत आलें. हें ठिकाण किल्लावजा असून चारही बाजूला बुरूज आहेत. मंदिरांत अलीकडे अनेक दात्यांनीं सुधारणा केल्या आहेत. हिंदु मंदिराप्रमाणें गाभाऱ्याचें प्रवेशद्वार फार ठेंगणें आहे. या द्वारावर 'योगमाये महालक्ष्मि नारायणि नमोऽस्तुते' हा स्तुतिपर श्लोक कोरला आहे. देवीचें मंदिर दक्षिणाभिमुख आहे. मंदिराच्या मागच्या बाजूस यात्रेकरूंसाठीं धर्मशाळा असून जवळ पाण्याची विहीरहि आहे. या विहिरीच्या जवळ उभे राहून पश्चिमेकडे तोंड केलें असतां सुमारे चार फर्लागावर दक्षिणोत्तर अर्ध-चंद्राकृती टेकडी दिसते. त्या जागीं महाराजा पृथ्वीराज यानें किल्ला बांधला.

## दिल्ली हिंदूची

ज्या ठिकाणीं विष्णुमंदिर, विष्णुस्तंभ, पृथ्वीस्तंभ आहेत तो लालकोट नांवानें प्रसिद्ध होता आणि त्याचें क्षेत्रफळ २॥ मैलाचें होतें. पृथ्वीराजानें बांधलेल्या किल्ल्याचें क्षेत्रफळ सात मैल होतें. या किल्ल्याला दहा वेशी होत्या. त्यांपैकीं बदाऊन व रणजित हे दोन दरवाजे पडिक स्थितीतच, पण आज दिसतात. या किल्ल्याला अनेक हिंदु, जैन, बुद्ध मंदिरे, अनेक राजमहाल, उत्कृष्ट उद्याने. शोभवीत होती. याच मंदिरांचा विध्वंस करून मुस्लिमांनीं आपल्या मशिदी उठविल्या.

दिल्लीस जाणारा मनुष्य हिंदूची दिल्ली होती; त्यांच्या राजधान्या तेथें होत्या. हिंदूंनीं तेथून राज्यें केलीं. तेथून भारतीय संस्कृति पसरविली या गोष्टी विसरून मुस्लिम कौशल्याचीच स्तुतिस्तोत्रे गातो. परंतु मुस्लिमांचें नांवहि माहीत नव्हते त्या वेळीं हिंदु कलाकौशल्य किती उच्च कोटीस पोहोचलें होतें आणि आज येथें ठायीं ठायीं मुस्लिमांचीं जीं स्मृतिचिन्हे दिसतात तीं हिंदूंच्या कलाकौशल्यावर कशीं उभारलीं आहेत याचें ज्ञान साधारण यात्रे-

करूला नसतें. पुराण्या दिल्लीचें हें वर्णन केलें आहे, आणि त्यांत खोटा अभिनिवेश नाही अशीहि लेखकाची दृढ समजूत आहे.

### ३. जुनी व नवी दिल्ली

‘ हिंदु साम्राज्याचें शक्तिपीठ ’ या नांवाचा दिल्ली नगरीसंबंधीचा पुराणेतिहासकारान माहितीचा एक लेख लिहिला. तो लेख अनेक सज्जनांम आडला असून कांहींनी त्यासंबंधी शंकाहि विचारल्या होत्या व त्यांची उत्तरेहि त्या त्या वेळीं दिलेलीं आहेत. प्रस्तुत लेख हा पूर्णतया स्वतंत्र असला तरी त्या लेखाचा उत्तरार्ध म्हणतां येईल. त्या लेखांकांत दिल्लीच्या अखेरच्या हिंदु सम्राटाच्या अवशेषांवर स्मृतिमुमनांजली वाहिली. दिल्ली नगरी पाहतांना प्रेक्षक मुस्लीमांच्या कर्तवगारिनि मोहून जातो आणि हिंदु कर्तृत्व नि हिंदु वैभव, हिंदु कला नि हिंदुसंस्कृति यावर मुस्लिमांनी पुटें चढविली असल्यानें प्रेक्षकाच्या आज डोळ्यासमोर जें दिसतें त्यालाच बरें म्हणतो हें साहजिक आहे; परंतु तेथें आहे तें हिंदूंचें आहे, हिंदूंचें होतें, ही गोष्ट कालानेंच सिद्ध केलेली वाचकाच्या नि प्रेक्षकाच्या नजरेस आणावी हा यांतील प्रमुख हेतु.

#### मुस्लीमांचें कलाकौशल्य

यावरून मुस्लिमांमध्ये कलाकौशल्य नव्हतें असें मात्र म्हणण्याचा लेखकाचा मुळीं सुद्धां हेतू नाही. मुसलमानांमध्ये धर्मवेद प्रखरतेनें होतें नि तें आहेहि; परंतु त्याबरोबर ते कलेचेहि भोक्ते होते ही गोष्ट दृष्टीआड करून कशी चालेल ! इंद्रप्रस्थाच्या आसमंत भागीं मुस्लीम राजांनीं जीं अनेकानेक नगरे वसविलीं त्यांचे अवशेष आज विद्यमान असून तेहि आपली करुणकथा सांगत असतातच. कुतुबच्या वायव्येस अल्लारद्दीन खिलजीनें बांध-

लेलें सिरीनगर; कुतुबच्या पूर्वेस ग्यासुद्दिन तघलखानें रचलेली तघलकाबाद नगरी, दुसरा तघलक राजा महंमदशहा यानें उभारलेलें जहापनाह नगर, फेरोजशहा तघलकानें बांधिलेलें कुतुबच्या उत्तरेस आठ मैलावरील फेरोजाबाद आणि नंतर शहाजहान बादशहानें बांधलेलें आज जुनी दिल्ली म्हणून प्रसिद्ध असलेलें नगर. या नगरांतील शिल्प त्याचप्रमाणें सफदरजंग थडगें निजामुद्दीन, जहानआरा आणि हुमायून यांचीं थडगीं हीं ठिकाणें मुस्लीम शिल्पांचे अत्युत्कृष्ट नमुने म्हणून सांगतां येतील. सर्वच मुसलमानी राजे कला-कौशल्याचे भोक्ते होते. दिल्ली नगराखेरीजहि आग्रा, फत्तेपूरशिक्री, लखनौ, श्रीनगर या ठिकाणीं जगांत नांव दुमदुमेळ अशा कलाकृति मुसलमान राजांनीं निर्माण करून आपलें नांव चिरस्मरणीय करून ठेवलें आहे. असो.

हिंदुस्थानचा इतिहास उपलब्ध आहे तेव्हांपासून पाहिलें तरी सर्वांचेच लक्ष या नगरीवर केंद्राभूत झालें होतें. पुराणकालीं हिंदुस्थानावर आक्रमण करणारे लोक उत्तर दिशेकडून येत. हस्तिनापूर नि इंद्रप्रस्थ या पुराण्या राजधान्यांच्या कीर्तिसौरभ फार प्राचीन कालापासून दिगंतीं दरवळून राहिल्या असल्यानें महजच सर्वांचें लक्ष या राजनगरीवर रोखलें जाई आणि ज्याप्रमाणें घराचा उमरठा ओलांडून एकदा आंत प्रवेश केला म्हणजे अंतर्भागांत प्रवेश करणें मुलभ, त्याचप्रमाणें दिल्ली हातीं आली कीं हिंदुस्थानचे आपण चक्रवर्ति होऊं अशी कल्पना आणि ती तशी सत्यहि ठरलेली. अल्लाउद्दीन दिल्ली घेऊन दक्षिणेस अवध्या ७८ हजार स्वारानिशीं येतो काय आणि अवधी दक्षिण पादाक्रान्त करतो काय ? याचा अर्थ दिल्ली घेतली कीं हिंदुस्थान मुठींत आलें असा आहे. आणि याच कारणासाठीं या नगरीचें नामकरणहि देहली — उमरठा असेंच यथार्थत्वानें प्राप्त झालें आहे.

‘देहली’चें वर्णन सन्त तुलसीदासांनीं असें केलें आहे—

रामनाम मनि दीपधरू जीह देहली द्वार !

तुलसी भीतर बाहिरो जो चाहसि उजियार ॥

( रामनाम रूपी दीपक जिह्वारूपी उमरठ्यावर ठेवा म्हणजे अंतर्ब्राह्म तुम्ही प्रकाशित व्हाल. ) तुलसीदासजींनीहि उमरठा या अर्थानेंच देहली हा शब्द वापरला असून हें नांव पूर्णतः हिंदु आहे. असो.

## मुस्लीमांची सत्ता

पृथ्वीराजानंतर दिल्ली नगरींतील हिंदुगौरव नि सत्ता नष्ट झाली आणि त्या ठिकाणीं मुस्लीम सत्ता अवतीर्ण झाली. मुसलमानी सत्ता या राजनगरीवर स्थापन झाल्यापासून या नगरींत इतकें रक्त सांडलें अद्धे म्हणूनच या नगरीला रुधिरप्रिया, असें संबोधण्यांत येतें. मुसलमानी अमदानीचा सर्वच इतिहास रक्तंजित व शोकजनक आहे. मुस्लीमांनीं धर्मद्वेषानें हिंदूंच्या रक्ताच्या सड्यांनीं ही भूमी जशी माखली तद्वतच राज्यलालसेनें वेडावून आपल्याच आप्तजनांच्या, बंधुवर्गांच्या माना चरचरा चिरण्यासहि त्यांनीं मार्गें पाहिलें नाहीं. मुसलमानांतील अकबर, जहांगीर, हे राजे सोडले तर बाकीचे रक्तपिपासू होते.

या नगरींत सन ११९३ ते १८०३ पर्यंत मुसलमानांनीं राज्य केलें. त्यांत ११९३ ते १५२६ पर्यंत पांच निरनिराळ्या वंशांनीं राज्य केलें. १५२६ ते १८०३ पर्यंत मोंगल वंश या नगरींत नांदला. या वंशाचा समूळ उच्छेद झाला १८५७ मध्ये. आज जुनी दिल्ली आणि लाल किल्ला म्हणून दिसतात त्यांची बांधणी केली शहाजहानानें. मोंगलांचे सर्वच राजे या नगरींत वास्तव्य करीत नसले तरी राजधानीचा मान त्यांनीं दिल्लीलाच दिलेला होता. अकबर बहुधा आग्याला वास्तव्य करी. शहाजहानाचें आग्रा हें तर प्यारें वास्तव्य-शहर असे. औरंगजेबाचें वास्तव्यहि अधूनमधून आग्याला असलें तरीहि राजधानी दिल्लीच असे. इतकेंच नव्हे तर मुस्लीम सम्राटांनीं आपलें वास्तव्य दिल्लीस न केलें तरी त्यांना राज्याभिषेक मात्र याच नगरींत होत असे ही गोष्ट ध्यानीं धरावयास पाहिजे. इंग्रजांनींहि हिंदी साम्राज्याच्या राजधानीचा मान याच नगरीला देतांना



केवढाले प्रचंड समारंभ, मिरवणुकी, दरवार केले नि मेजवान्या दिल्या ही गोष्ट तर अगदी ताजी आहे. असें या नगरीचें माहात्म्य आहे. १८०३ पासून १९११ पर्यंत या नगरीला विधवेची कळा आलेली असली तरी नव्वद शंभर वर्षांनीं कां होईना त्या नगरीला राजधानीचा मान पुनः द्यावा लागलाच. अशी ही तिची दैवरेषा आहे !

पुराण काळीं दिल्ली नगरीला काय महत्त्व होतें, तेथील पृथ्वीस्तंभ ( कुतुबमिनार ), गरुडध्वज ( लोहस्तंभ ), विष्णुमंदिर ( कुतुबमशीद ), योगमायामंदिर, हीं हिंदूंचीं अवशेष स्मृतिस्मारकें कशीं होत हें मागील लेखांत सांगितलें. आतां या लेखांत इतिहासकालीन व विद्यमानकालीन-वर्णन द्यावयाचें.

### चांदणी चौक

दिल्ली हें नांव उच्चारतांच तेथील प्रसिद्ध व भव्य जुम्मा मशीद व चांदणी-चौक चटकन नजेरसमोर येतो. या चांदणीचौकाच्या पूर्व टोकाला जैन मंदिर व पश्चिम दिशेला फतेपुरी नांवाची मशीद आहे. आणि या मंदिर-मशीदीमधील सुमारे चार फर्लांगाचा जो रस्ता त्यास चांदणीचौक असें म्हणतात. या रस्त्याला चांदणीचौक नांव पडण्याचें कारण असें कीं, पूर्वकाळीं रस्त्याच्या दोहों बाजूला पिंपळ व निंब यांचे वृक्ष असून रस्त्याच्या मधोमध पाण्याचा प्रवाह अखंड वाही, त्यामुळें सर्व रस्ता अत्यंत शीतल असे, म्हणून त्याला चांदणीचौक असें नांव पडलें. दिल्ली नगरांत हा रस्ता अत्यंत प्रमुख. इंग्रजांच्या ताब्यांत हें नगर आल्यावर त्यांनीं या रस्त्यावरील सर्व वृक्ष तोडून काढून पाण्याचा प्रवाहहि बंद केला. आतां त्यावर मोठें वडयाळवर व कारंजें मात्र दिसतें.

शहाजहान बादशहानें आजची जुनी दिल्ली नगरी, शहाजानाबाद नांवानें वसविली. सतत वीस वर्षे हें बांधकाम मुरू होतें. त्यानें जुम्मामशीद, लाल किल्ला—आजचा किल्ला, हीं ठिकाणेंहि बांधलीं. औरंगजेबाच्या वेळीं

या नगरांत तीस लक्ष लोकवस्ती होती असें सांगतात. दिल्ली नगरांतील या चांदणीचौकानें अनेक ऐतिहासिक घडामोडी अवलोकन केल्या आहेत. या रस्त्यावर रक्तमांसाचा चिखल झालेला व सहस्रावधि निरपराधी लोकांच्या कत्तली झालेल्या पाहिल्या आहेत. नादिरशहानें वीस हजार लोकांची कत्तल याच नगरांत केली. अनेक शीख वीरांना याच रस्त्यावर कंठस्नान घालण्यांत आलें व त्यांचें स्मारक गुरुद्वार तेगवहादुर या नांवानें अद्याप या रस्त्यावर खंडें आहे. भाई परमानंदजी याचे एक पूर्वज भाई मतिदास यांना त्यांच्या अलोट धर्मप्रेमावढल याच ठिकाणीं डोक्यापामून करवतून काढलें. आणि १८५७ च्या क्रान्तियुद्धांत मेजर हॉडसन यानें मोगल राजपुत्रांना ठार मारून त्यांचीं प्रेतें याच रस्त्यावर आणून प्रदर्शिलीं. लॉर्ड हार्डिज यांची मिरवणूक ता. २१ डिसेंबर १९१२ रोजीं या रस्त्यावरून जात असतां याच चौकांत त्यांजवर कोणी बॉम्ब फेकला. असे अनेकविध देखावे या रस्त्यानें पाहिले आहेत.

हें जसें रस्त्याचें भयानक स्वरूप त्याचप्रमाणें दिल्ली नगराच्या लक्ष्मीचें निवासस्थान म्हणूनहि याच रस्त्याला मान द्यावा लागेल. यावरील जैन मंदिर तर प्रसिद्ध आहे व तें फार प्रेक्षणीयहि आहे.

चांदणीचौकाइतकेंच महत्त्वाचें व सुंदर स्थान म्हणजे जुम्मा मशीद होय. जुनी दिल्ली व लाल किल्ला यांच्यामधील उंचवट्यावर ही बांधली असल्यानें जणूं उन्नत मस्तक करून सर्व शहरावर ती देखरेखच करीत आहेसें वाटतें. ही बांधण्यास शहाजहानानें सन १६५० मध्यें प्रारंभ केला. व पुढें सन १६५८ मध्यें औरंगझेबाच्या कारकीर्दींत ती पुरी झाली. ही बांधण्यास पांच हजार गवंडी सारखे खपत होते. ही सर्व मशीद लाल दगडांनीं व शुभ्र संगमरवरांनीं बांधून काढलेली आहे. या मशिदीला १३० फूट उंचीचे दोन प्रचंड मिनार आहेत. ते चढून वर जाण्याला १३० पायऱ्या केलेल्या आहेत. या मशिदीला एकंदर तीन दरवाजे असून त्यांपैकी पूर्वाभिमुखी असलेला दरवाजा सर्वांत विशाल आहे. तीनहि बाजूंनीं सुंदर पायऱ्या बांध-

लेल्या आहेत. या मशिदीची दुरुस्ती १८१७, १८५१ व १९०० या वर्षीं करण्यांत आली. दिल्लीच्या आवतीभोवती पसरलेल्या रमणीय इमारतींप्रमाणेंच ही इमारतहि अत्यंत प्रेक्षणीय आहे. मोगल बादशहा प्रतिशुक्रवारीं येथे प्रार्थनेस येत. या मशिदींत ईदच्या दिवशीं एक उंट वळी दिला जाई. महंमद पैगंबर याच्या पायांतील पादत्राण येथें एका खोलींत ठेवण्यांत आलें आहे.

## मोगल आणि मराठे

मराठ्यांचा संबंध औरंगझेबापासूनच दिल्लीशीं आलेला असला तरी त्या काळीं मोगली सत्ता वरचढ होती. पुढे औरंगझेबानंतर जे मोगल बादशहा झाले त्यांच्याशीं मराठ्यांचा प्रथम बरोबरीच्या नात्याचा संबंध आला आणि अग्नेरीस तर मोगल बादशहा मराठ्यांचे अंकित म्हणूनच नांदले तेथेच दिल्ली पादाक्रांत होईपर्यंत, म्हणजे स. १८०३ पर्यंत. सुमारे पावशतक तर तेथें मराठे सत्ताधारीच होते; परंतु असें असूनहि मराठी सत्तेची तेथे नाव-निशाणीहि नाहीं याचें मोठें आश्चर्य वाटतें. शिंद्यांशीं लढून इंग्रजांनीं दिल्ली घेतल्यानंतर बायजाबाई शिंदे यांचे वंधु हिंदुराव घाडगे यांचें वास्तव्य कांहीं काळ दिल्लीलाच हांतें असें दिसतें आणि त्यांच्याच नांवानें आज तेथें हिंदुराव हॉस्पिटल प्रसिद्ध आहे. याशिवाय नगराच्या पूर्वे बाजूस किल्ल्याशेजारीं गौरीशंकराचें एक सुंदर मंदिर आहे तेंहि मराठ्यांचें आहे असें म्हणतात. परंतु हें मंदिरहि मराठी सत्ता तेथें असतांना बांधलेलें नसून इ. स. १८३० च्या सुमारास बांधलेलें आहे. याचाहि संबंध हिंदुराव घाडग्यांशीं नसेलच असें म्हणवत नाहीं. लाल किल्ल्यांत जो प्रचंड चित्रसंग्रह आहे त्यांत १८५७ च्या क्रांतियुद्धांत इंग्रजांनीं केलेल्या पराक्रमाचे अनेक देखावे आहेत; त्यांतच हिंदुराव यांचीहि दोनतीन चित्रे ठेविली आहेत; त्यावरून तो गृहस्थ मोठा दूर असावा असें दिसतें.

‘ दिल्लीश्वरो वा जगदीश्वरो ’ असें एका काळीं दिल्लीचें माहात्म्य वाणिंलें जात असे. परंतु शिवछत्रपतींनीं या समजुतीला धक्का देऊन मोगली सत्तेशीं

ठक्कर देण्यास मुरुवात केली आग्न्यास प्रत्यक्ष जाऊन दिल्लीपतीची नाडीपरीक्षा जाताने केली आणि मोगली सत्तेविपर्यी जी एक धडकी देशांत भरली होती ती धुक्याप्रमाणे उडवून दिली. पुढे औरंगजेबानंतर तर 'मराठा बोले व दिल्ली हाले' अशीच स्थिति उत्पन्न झाली. बाळाजी विश्वनाथाने खुद्द नगरांत जाऊन बादशहाच्या दरबारांतून चौथाई सरदेशमुखीच्या सनदा आणल्या आणि वस्तुतः त्याच क्षणीं मोगलांनीं मराठ्यांचें आधिपत्य मान्य केलें. यानंतर रावोबांनं दिल्लीच काय पण लाहोर अठक येथपर्यंत आपले शागीर्द पेरून ठेवले. मराठ्यांपुढें मोगलांच काय पण हिंदुस्थानांतील सर्वच लहानमोठे राजे नतमस्तक झाले आणि हें शल्य काढण्यासाठीं म्हणून कीं काय कांहीं मोगली सरदारांनीं अहमदशहास हिंदुस्थानावर स्वारी करण्यास आमंत्रण दिलें. या युद्धांत मराठ्यांना हार खावी लागली असली तरी अत्यावधीतच त्यांनीं आपलें आसन पुनः सांवरलें. सदाशिवराव भाऊंनीं तर खुद्द लाल किल्ला काबीज करून मोगली तख्तावरील छत काढून घेतलें. पुढें पानपतानंतर मोगल बादशहांस कोणीच त्राता नाहींसा झाला.

नादीरशहानें दिल्लींत अमानुष कत्तल करून अमूल्य असें मयूरसिंहासन नेलें. शिवाय कोटयावधि रुपयांची लूट नेलीच. अहमदशहानें १७५७ मध्ये पुनः दिल्ली मनसोक्त लुटली. आणि पानिपतानंतर गुलाम कादर नांवाच्या एका रोहिला क्रूरकर्माच्या हातीं तेथील सत्ता गेली आणि तेथें त्यानें जे राक्षसी प्रकार केले त्यामुळें कोणाच्याहि अंगावर शहारे येतील. बादशहा शहाआलम याचे त्या अधमानें दोन्ही डोळे फोडून त्याच्या खांचा केल्या. राजस्त्रियांची अत्यंत हीन अशी विटंबना केली. या राक्षसाच्या हातून मराठा-वीर महादजी शिंदे यांनींच त्या अंध बादशहाची मुक्तता करून त्याचें शेष आयुष्य निर्वेध केलें. पानिपतानंतर मराठी सत्ता उत्तरेतून नष्टप्राय झाली अशी प्रायः समजूत आहे, परंतु ती सर्वथा खोटी आहे. मराठ्यांनीं आपलें पूर्ववैभव पुनः प्राप्त करून घेतलें. सतलजपर्यंत आपला अंमल बसविला. पतियाळापर्यंत स्वान्या नेल्या.

शहाअलमच्या राजवटीचे वर्णन आजही लोकांच्या तोंडी पुढीलप्रमाणे आहे. “ अज दिल्ली ते पालम बादशाही शहा अलम ” म्हणजे दिल्लीपासून पालमपर्यंत शहाअलमची सत्ता आहे. पालम नांवाचे एक खेडे दिल्लीपासून दहा मैलांवर आहे. यावरून मराठ्यांच्या हाती दिल्लीचा कारभार आल्यानंतर मोगली बादशाही नष्ट होऊन मराठी सत्ता तेथे स्थापन झाली असे म्हणण्यास प्रत्यवाय नाही. अस्तु.

## लाल किल्ला

जुम्मा मशिदीनंतर महत्वाचे ठिकाण म्हणजे लाल किल्ला लागतो. या किल्ल्याचा इतिहासाशी इतका संबंध आलेला आहे की त्याचे स्वतंत्रच वर्णन करावे लागेल व ते करण्याला पुरा स्थलावकाश नाही. हा किल्ला शहाजहान बादशहाने स. १६३९ ते १६४८ या दहा वर्षांत दोन कोटी रुपये खर्चून बांधला. हा यमुना तीरावर असून त्याची दक्षिणोत्तर लांबी ३००० फूट व रुंदी १८०० फूट आहे. त्याची तटबंदी यमुनेच्या बाजूला ६० फूट उंच व जमिनीकडे ११० फूट आहे. या किल्ल्याभोवती ७५ फूट रुंद व ३० फूट खोलीचा प्रचंड खंदक असून सभोवार सुंदर बाग केलेली होती. आतां खंदक पार बुजवून टाकला असून सर्व ओसाड केलेले आहे. किल्ल्यातील राजवाड्यांतहि अनेक खून रक्तपात झालेले आहेत. दिवाण-इ-आम, दिवाण-इ-खास, नौबतखाना, शहाबुर्ज, हयातबक्ष बाग, नहर-इ-बिहिस्त, नंदनवनांतील प्रवाह इत्यादि ठिकाणे अत्यंत प्रेक्षणीय आहेत.

नंदनवन, दिवाण-इ-खास हा महाल तर फारच प्रेक्षणीय आहे. त्यांवरील छताच्या एका बाजूला ‘ जगांत कोठे नंदनवन असेल तर ते हे आहे, हे आहे, हेच आहे ’ असे अरबीत उद्गार खोदले आहेत ते यथार्थ वाटतात.

शहाजहान बादशहा अत्यंत विलासी, धनबलसंपन्न आणि कलेचाहि भोक्ता असल्याने त्याने भूतलावर स्वर्गच जणू उतरविला आहे. तेथील रंग-महाल, गुलाबजल विहार स्थले इत्यादि सर्वच गोष्टी प्रेक्षणीय आहेत.

मोगल बादशहानें हरप्रकारच्या रत्नामध्ये, नाना प्रकारच्या रंगविरंगी मुशोभित वेलपच्या, त्यांत आकर्षकपणें बसविलेले पशुपक्षी — एक ना दोन कशाचें म्हणून वर्णन करावें ? सर्वच अपूर्व. वेलपत्ती सोन्याची, त्यांत पांच माणकें बसविलेलीं, कमानीवर मोत्याच्या झालरी मुटलेल्या अशी लक्ष्मी हात जोडून उभी होती. आणि हें वैभव पाहूनच परस्थांचे डोळे फुटत. औरंगझेबापर्यंत मोगलांनीं लक्ष्मीला बंदिवान करून ठेवली; परंतु पुढें मोगली लक्ष्मीचे हालहाल झाले. ब्रिटिश अमदानीत तर गोन्या लष्कराचा तळच या भव्य नि सुंदर इमारतीत असे. भटारग्वानाहि तेथेंच. लॉर्ड कर्झननें या किल्ल्याची दुर्दशा पाहून तेथून सैन्य उठविलें व त्याची वेगळ्या बराकींत सोय करून दिली म्हणून आज इतकें तरी दृष्टीस पडतें. किल्ल्यांतच मोतीमशीद, मुमताझ महाल हीं ठिकाणेंहि प्रेक्षणीय आहेत. या किल्ल्यानें वैभव जसें अपार भोगलें तसे त्याला दुर्दिनहि पाहावे लागले. इंग्रजांनीं १८५७ सालीं दिल्ली व किल्ला हस्तगत केला. हुमायुनाच्या थडग्यांत बादशहा बहादुरशहा लपून बसला होता त्यास सहकुटुंब कैद केलें. त्याची चौकशी दिवाण-इ-खासमध्ये जेथें तो न्यायाधीश म्हणून असावयाचा त्याच ठिकाणीं, तीस दिवस चालून त्यास अखेर रंगून येथें हद्दपार करण्यांत आलें !

किल्ल्याच्या बाहेर अनेक शोभिवंत इमारती पाहण्याजोग्या आहेत. त्यांत अशोक लाट, जंतरमंतर, सफरजंगाचें थडगें, रेशनारावाग इ. आहेत.

### इंग्रजांची सत्ता

इतिहासकालापासून आतांपर्यंत दिल्ली नगरी अनेकांचे हार्ती गेली. लॉर्ड लेक यानें स. १८०३ सालीं दिल्ली शिद्यांपासून लहून घेतली. त्याचवर्षीं शिद्यांशीं लासवारीची लढाई होऊन शिद्यांनीं दिल्ली, आग्रा, मथुरा व दिल्लीच्या उत्तरेकडील प्रांतांवरील आपलें स्वामित्व सोडलें. सन १८०२ मध्यें बाजीराव पेशवा इंग्रजांचा मांडलिक झाला. तेव्हांपासून मराठी साम्राज्याला ग्रहण लागलें व उत्तरेकडील मराठ्यांचें राजकारणहि नामशेष झालें. १७५७ मध्यें म्हणजे प्लासीची लढाई झाल्यानंतर एका शतकांत इंग्रजांनीं

सर्वे भारतवर्ष आपल्या सत्तेग्वालीं आणला. पुढें १८७७ सालीं लॉर्ड लिटन यानें दिल्लीस मोठा दरवार भरविला. सन १९०३ मध्ये लॉर्ड कर्झन यानेंहि दिल्लीसच दरवार भरवून ब्रिटिश सत्ता नि वैभव यांचें प्रदर्शन केलें आणि अखेरीस सन १९११ सालीं सरकारनें दरवार भरवून दिल्ली ही भारतीय साम्राज्याची राजधानी केल्याचें प्रसिद्ध केलें.

परंतु इंग्रजांनीं मोगलांच्या दिल्लीस मात्र राजधानीचा मान न देतां जुन्या दिल्लीच्या दक्षिणेस रायझाना व इतर खेडीं पसरलीं होतीं तो भाग नव्या राजधानीसाठीं पसंत केला. राजधानीची जागा लॉर्ड हार्डिज यांनीं पसंत केली. हल्लीं ज्या ठिकाणीं व्हाइसराय यांचा भव्य प्रासाद उभा आहे त्याच्या नजीक प्रसिद्ध धर्मवीर गुरु तेजबहादुर यांची समाधि आहे आणि असें सांगतात कीं, स. १३९१ मध्ये तैमुरलंगानें जेव्हां दिल्लीवर हल्ला चढविला तेव्हां याच ठिकाणीं त्याचा तळ पडला होता आणि एक लक्ष हिंदूंचा वध करून त्यांच्या मुंडक्यांचे बुरूज रचविले ते त्यानें तेथूनच पाहिले. असो ही जागा पसंत केल्यानंतर नव्या राजधानीच्या उभारणीस सुरुवात झाली.

## नवी दिल्ली

आजची नवी दिल्ली हें या टापूतील आठवें नगर होय. हें दक्षिणोत्तर असून या शहराच्या दक्षिण बाजूस व्हाइसराय प्रासाद, चिटणिसी खातें, दोन्ही लोकसभा, प्रिन्सेस चेंबर इत्यादि भव्य इमारती आहेत. हें नगर बांधण्यास २९ हजार मजूर सतत १८ वर्षे खपत होते. हे २९ हजार मजूर खुद्द नगर बांधणीच्या कामावरील. त्याखेरीज विटा पाडणारे, दगाडाच्या खाणींत काम करणारे वेगळेच. या बांधकामास १५ कोटी खर्च झाले आहेत. यावरून त्याच्या भव्यतेची नि विस्ताराची कल्पना येईल. यांतील मुख्य इमारती फार भव्य सुंदर करण्यांत आलेल्या असून भरतपूर धोलपूर, जोधपूर, वडोदा, जैसलमीर, कोटा इत्यादि अनेक संस्थानांतून रंगीबिरंगी


संगमरवर मुद्दाम आणवून त्याचें बांधकाम केलें आहे. एकंदर एक लक्ष घनफूट संगमरवर उपयोगांत आणला असून इमारतीला विटा इतक्या लागल्या आहेत कीं त्या एकापुढें एक मांडल्या तर पृथ्वीला चार वेढे पडतील.

सरकारी इमारतीच्या उत्तर अंगाला शहर वसविण्यांत आलें आहे. सर्व शहराची मांडणी प्रमाणवद्ध, आकर्षक आहे. जागोजाग मोठमोठीं मैदानें व छोट्यामोठ्या सुंदर बागा मधून मधून राखून ठेवल्या आहेत. या नगरांतील राजरस्तेहि भव्य असून त्यांची लांबीच सुमारे ५० मैल आहे. या रस्त्यांनाहि पृथ्वीराज, अशोक, अकबर, फेरोजशाहा, पेशवे, शिंदे अशी नांवें देण्यांत आली आहेत. या नव्या दिल्लीच्या पश्चिम बाजूस रिज नांवाचा उंचवटा आहे. याला लागून रेडिंग रोड आहे. या रस्त्यावर हिंदु महासभा भवन, शे. ब्रिर्ला यांनी बांधलेलें राधाकृष्ण मंदिर, बुद्ध मंदिर, काळी मंदिर हीं हिंदु समाजाला पूजनीय वाटणारीं मंदिरें असून विद्यार्थ्यांसाठीं शाळाहि याच रिजवर आहेत. या सर्व मंदिरांना सुप्रसिद्ध दानशूर व हिंदुधर्माचे अभिमान्नी श्री. जुगुल किशोरजी विडला यांनीं लक्षावधि रुपयांच्या देणग्या दिल्या आहेत. त्यात हिंदुसभा भवन त्या शेजारील राधाकृष्ण मंदिर हीं इतकीं शोभिवन्त व भव्य आहेत कीं नव दिल्लींत त्यांच्या इतक्या सुंदर इमारती फार थोड्या आहेत. हिंदुसभा भवन हें रिजवर असून त्याच्या एका बाजूस पश्चिम-पूर्व दिशेस शिंदे रस्ता व दुसऱ्या बाजूस पेशवे रस्ता आहे. या दोन्ही मंदिरांत प्राचीन हिंदुकला उत्कृष्ट रीतीनें प्रकट केलेली असून त्यासाठीं ब्रिर्लाशेठजींनीं लाखों रुपये खर्च केले आहेत.

### नव्या दिल्लीतील इमारती

जुन्या व नव्या दिल्लींत अनेक सुंदर व प्रेक्षणीय इमारती आहेत. नव्या दिल्लीतील व तिच्या आवतीभोवती असणाऱ्या इमारतींचें थोडक्यांत वर्णन केलें. आतां नव्या दिल्लीकडे पाहूं. नव्या दिल्लींत अत्यंत मोठा चौक 'कॅनाॅट सर्कस' या नांवानें प्रसिद्ध आहे. याच्या मधोमध विस्तृत हरित-





दिल्लीची जुम्हा मशीद.



दिङ्गि येथील मध्यवर्ति असेंब्लीचे सभागृह.

तृणांकित मैदान असून, सभोवार मोठमोठ्या इमारती आहेत. नव्या नगराचा मुख्य बाजार हाच. याशिवाय प्रेक्षणीय इमारती म्हणजे सरकारी. त्यांत हिंदी पार्लमेंटाची इमारत ही सुंदर असून वर्तुलाकार आहे. या इमारतीला २७ फूट उंचीचे १४४ स्तंभ आहेत; आणि या इमारतींत ले. असंब्ली, स्टेट कौन्सिल व प्रिन्सेस कौन्सिल अशीं तीन वेगळालीं दालनें असून, यांत अनुक्रमे ४००, २०० व १२० सभासद वसण्याची योजना केली आहे. याशिवाय मध्यंतरी एक मोठा दिवाणखाना असून त्यांत प्रसंगी राजदरबार भरविण्याची योजना आहे. या तीनहि सभागृहाशिवाय प्रत्येक सभागृहाला जोडून कमिटी रूमस आहेत.

याच्या लगतच सेक्रेटॅरिएट ही इमारत आहे. तिच्यांत दक्षिण व उत्तर असे दोन विभाग केले असून, या दोनहि भागांत जमिनीपासून २१७ फूट उंचीचे दोन घुमट वसवले आहेत. यांच्या प्रवेशद्वारावर “ Liberty will not descend to a people, a people must raise themselves to Liberty ” Honour the State, the Root of Law and Weal ” अशीं वाक्ये खोदलेली आहेत. सेक्रेटॅरिएटमध्ये सुमारे एक हजार स्वतंत्र भाग पाडले आहेत. त्यांच्या नुसती सजांची लांबीच ८ मैल भरेल. ही इमारत अत्यंत सुंदर केली असून, त्यांत पुराणांतील विविध प्रसंग, इंद्राच्या दरबारांतील पऱ्या, गायन, नृत्य, काव्य.यांसंबंधीचीं चित्रे, एका महालांत— ( कमिटी रूम ‘ बी ’ ) सहाहि ऋतूंचीं चित्रे चित्रिलीं आहेत. याखेरीज विद्या, शांति, युद्ध व न्याय यांचीं दिग्दर्शक चित्रेहि रंगविलीं आहेत. एकांत चातुर्वर्ष्यदर्शक व हिंदुस्थानांत प्रत्येक प्रांताचे वैशिष्ट्यदर्शक चित्रे रेखाटलीं आहेत.

तिसरी महत्वाची इमारत म्हणजे व्हाइसरॉयाचा प्रासाद. ही इमारत जगांतील अत्यंत दर्शनीय इमारतीपैकी एक आहे असे म्हणतात. त्यांतील भव्य स्तंभ, विस्तीर्ण दिवाणखाने, सहस्र-मुखांनी उडणारीं कारंजीं, सदैव प्रफुल्लित असणारी बाग, सर्वच आकर्षक आहेत. या वाड्यानें ३३० एकर

क्षेत्र व्यापलें आहे. त्यांत ३४० महाल, २२७ प्रेक्षणीय स्तंभ, ३७ कारंजीं १७ विजेचे पाळणे वगैरे सर्व सुखसोयी अद्यावत् आहेत.

सरकारी इमारतीकडे जाण्याचा मुख्य रस्ता पूर्वपश्चिम आहे. या रस्त्याक उल्कृष्ट पुष्करणी असून, दिल्ली राजधानी झाल्यापासूनच्या व्हाइसरॉयांचे पुतळे या रस्त्यावर उभे केले आहेत. येथील देखावा फारच चित्ताकर्षक आहे दिल्लीच्या इमारतींत एक गोष्ट दृष्टीस पडते, ती ही की, तेथील मोठमोठ्या सर्व इमारतींना लाल दगड वापरला आहे. त्या भागांत तो विपुल सांपडतो. पृथ्वीराजाचा ' लाल कोट ' लाल दगडाचा; शहाजहानाचा लाल किल्ला व जुम्मा मशीद लाल दगडांची; त्याचप्रमाणें नव्या इमारतीलाहि लाल दगडच विशेषकरून वापरला आहे.

दिल्ली ही अर्वाचीन भारताची राजधानी झाल्यामुळें तीस अखिल भारतीय महत्व प्राप्त झालें आहे आणि हिंदुत्वाला पोषक अशीं स्मृतिचिन्हे या आठ राजधान्यांच्या ७० मेल चौरसाच्या क्षेत्रफळांत असंख्य त्रिखुरलीं असल्यानें हिंदुमात्रास या नगरावद्दल एकप्रकारची आत्मीयता वाटते आणि एवढ्यासाठीं जुन्या व नव्या दिल्लीचें दर्शन घडविण्याचा अल्पसा प्रयत्न येथें केला आहे.

## ४ श्रीक्षेत्र काशी येथील महाराष्ट्रीय समाज

उत्तर हिंदुस्थानांत मराठी सत्ता वृद्धिंगत होत गेली तीबरोबर महाराष्ट्रीय-यांच्या वसाहतीहि वाढत गेल्या. मराठी सत्तेच्या वृद्धीबरोबर महाराष्ट्रीय-यांची वस्ती विशेषकरून वाढली असेल तर ती शहाजीराजांच्या कारकीर्दीत द. हिंदुस्थानांत तंजावर वगैरे भागांत; नंतर पेशवाईमध्ये माळवा, बुंदेलखंड, मध्यप्रांत येथपर्यंत, महाराष्ट्रीय-यांच्या वसाहती झाल्या. शेवटचे रावबाजी ब्रह्मावर्ती गेल्यानंतर त्यांच्याबरोबर बरीच महाराष्ट्रीय घराणीं तेथें

स्थायिक झाली; परंतु सन १८५७ च्या स्वातंत्र्ययुद्धानंतर तेथील वस्ती उडू लागून आज ब्रह्मवर्तमानमध्ये ४।५ महाराष्ट्रीय घराणीं व तींही अगदीं विपन्ना-वस्थेला गेलेलीं आढळतात. राजसत्तेचा आधार असल्याखेरीज परप्रांतीं वसाहती करणें व त्या टिकविणें केव्हांच घडत नाही.

### पुण्यक्षेत्र काशी

परंतु श्रीक्षेत्र काशीची स्थिति मात्र अशी नाही. पुरातन कालापासून पुण्यक्षेत्र म्हणून आसेतुहिमाचल गाजलेले, काशीस जावें नित्य वदावें, इतका काशीक्षेत्रीं जाण्याचा हिंदुमात्रास हव्यास, निदान माझीं हाडें तरी काशीस पडोत, अशी त्या पुण्यधामाविषयी धर्मभावना. हिंदुमात्रास काशीधामावद्दल इतकें अलोट भक्तिपूर्ण प्रेम अनादि कालापासून आहे व आपुण्यांत एकदां तरी तेथील परमपावन जान्हवीचें स्नानपान होऊन सर्व पातकांचें विसर्जन करावें अशी भावना आजतागायतहि आस्तिक हिंदुस्थानांत आढळून येते. यामुळें असें हें एकच क्षेत्र आहे कीं, राजसत्तेचा पाठिंबा अगर आधार नसतांही महाराष्ट्रीयानीं तेथें सुमारे एक हजार वर्षांपूर्वीपासून वस्ती केली व नुसती वस्ती केली एवढेंच नाही तर आपल्या विद्वत्तेनें त्या पुण्यधामाचा महिमा वाढविला व तो लौकिक त्यांनीं आजतागायतहि टिकविला आहे. हिंदुस्थानांत वैदिक विद्वत्तेचीं जीं थोडीं केंद्रें समजलीं जातात त्यांत श्रीक्षेत्र काशी नगरीला आग्रमान दिला जातो व तेथील पंडितांच्या कसोटीस विद्वान पटला म्हणजे त्याचा गौरव सर्व देशभर होतो.

### आद्य महाराष्ट्रीय रहिवासी

अशा या क्षेत्रांत सुमारे एक हजार वर्षांपूर्वी महाराष्ट्रीयानीं प्रवेश करून आपल्या विद्वत्तेनें व सदाचारानें आपली छाप तेथें बसविली. सर्वांआधीं काशी क्षेत्रीं कोण महाराष्ट्रीय गेले हें आज ठामपणें सांगतां येणें कठीण असलें तरी संवत् ९३६ च्या सुमारास महाराजा यशपाल यांच्या वेळीं पंच-गंगा येथें राहणारे बनकटे पुराणिक व धर्माधिकारी नांवाची दोन महाराष्ट्रीय

घराणीं तेथें होतीं. महाराज यशपाल यांनीं धर्माधिकारी घराण्याला षोडश संस्कारांचा संपूर्ण अधिकार दिला होता. पुराणिक व धर्माधिकारी हीं घराणीं एकमेकांचे पुरोहित आहेत. यावरून प्रथमतः हीं दोनच घराणीं तेथें गेळ असर्वांत असा अंदाज आहे. धर्माधिकार्यांच्या कुळांतच महिपति नांवाचे सत्पुरुष होऊन गेले. हे विद्वान्, तपस्वी, तेजस्वी व धर्मशास्त्रकोविद असल्यानें यशपालानें त्यांना षोडश संस्कारांचे सर्वाधिकार दिले. परंतु त्यांनीं अंत्येष्टी संस्काराचा अधिकार दुसऱ्या एका कुळाला देऊन टाकला.

### अनंगपालाचा ताम्रपट

यानंतर दुसरें प्रसिद्ध व पुरातन घराणें म्हणजे श्री. कोंडभट पाठक यांचें होय. हे कोंडो पाठक इंद्रप्रस्थाचे महाराज अनंगपाल यांचे समकालीन असून अनंगपाल यांनीं कोंडो पाठक यांना काशीच्या सर्व तीर्थांच्या पौरोहित्याच्या अधिकाराचा ताम्रपट दिला. कोंडो पाठक यांजकडे नर्मदेच्या पलीकडील काशी, गया, प्रयाग आदि सर्वश्रेष्ठ क्षेत्रांच्या पौरोहित्याचा अधिकार व देवतीर्थ मंदिरादि संस्थानांत, एकचतुर्थांश भागाचा अधिकार त्यांच्याकडे होता. परंतु कोंडो पाठक अत्यंत विरक्त असल्यानें त्यांनीं या अधिकाराचा फारसा उपभोग घेतला नाही व गंगाकाठच्या दक्षिणेचा हक्क यांनीं गंगापुत्रांना ( पंडे ) देऊन टाकला. पंचवीसतीस वर्षांपूर्वीं काशी येथील गंगापुत्रांनीं महाराष्ट्रीयान्स या क्षेत्रांत वृत्तीचा हक्कच नाही असा वाद उपस्थित केला होता. हा वाद बराच रंगला व त्या वादांत महाराष्ट्रीयान्स जे महत्त्वाचा पुरावा सादर करण्यांत आला त्यांत इंद्रप्रस्थीचे महाराज अनंगपाल यांच्या ताम्रपटाचा पुरावा दाखल करण्यांत आला होता. त्यावरून या क्षेत्रांत महाराष्ट्रीयान्स हक्क कायदेशीरपणें सिद्ध झाला.

### दिग्विजयी महाराष्ट्रीय पंडित

महाराष्ट्रीयान्सचा लौकिक यानंतर एकसारखा वाढतच गेला. विद्वत्ता, नेस्पृहता या गुणांत महाराष्ट्रीयान्स हात धरणारा आर्यावर्तांत कोणी नाही

इतकें वैभव त्यांनीं आपल्या गुणांवर प्राप्त करून घेतलें. संवत १३४७ मध्ये श्री. मुगदलाचार्य या महाराष्ट्रीय पंडितानें मणिकर्णिका घाटांवर मोठा यज्ञ करविला. त्यांत अप्रपूजेचा मान ज्ञानदेवीकतें ज्ञानेश्वर महाराज यांना तेथील सर्व ब्रह्मवृंदांनीं दिला होता. या गोष्टीस ऐतिहासिक आधार किती आहे हें सांगता येणें कठिण असलें तरी त्याकाळीं महाराष्ट्रीय पंडित किती इभ्रतीनें वागत होते ही गोष्ट प्रत्ययास येईल.

काशीच्या महाराष्ट्रीय पंडितांमध्ये शेष, भट्ट, पायगुंडे आदि दिग्विजयी पंडित घराणीं होऊन गेलीं. त्यांत भट्टवंश तर फारच प्रसिद्ध आहे. या भट्ट घराण्यांत श्रेष्ठ पुरुष श्री. नारायण भट्ट यांचा जन्म संवत १५७१ मध्ये झाला. अकबर बादशहाची यांच्यावर फार भक्ति असे. यांच्यासंबंधानें अशी एक दंतकथा रूढ आहे कीं, एकदा अनावृष्टीमुळें हाहाकार उडाला असतां अकबरानें यांची प्रार्थना केली. तेव्हां नारायणभट्ट यांनीं श्रीशंकराची प्रार्थना केली व त्याबरोबर सर्वत्र पाऊस पडून आवादीआवाद झाले. स. १६०० च्या सुमारास नारायणभट्टांनींच राजेरजवीड्यांचें साहाय्य घेऊन श्रीविश्वेश्वराचें प्रचंड मंदिर बांधलें व त्यांत नर्मदेतून आणिलेल्या लिंगाची स्थापना केली. आजच्या मंदिरापूर्वीचें मंदिर आज कार्मायकेल लायब्ररीजवळ जो उंचवटा आहे त्या जागीं होतें असें बनारस गॅझेटियरवरून दिसतें. हें जुनें मंदिर शहाबुद्दीन घोरी यानें संवत ११९४ मध्ये उच्छेदिलें. तेव्हां श्री. नारायणभट्टांनीं संवत १६०० मध्ये पुनः विश्वेश्वराची नव्यानें प्राण-प्रतिष्ठा केली.

नारायण भट्टावर राजा तोडरमल व इतरहि मुसलमान सरदारांची भक्ति होती. त्यांनीं केलेला नारायण भट्टी हा ग्रंथ प्रसिद्ध आहे. त्यांच्या वंशांत रामकृष्ण भट्ट, शंकर भट्ट, दिनकर भट्ट, कमलाकर भट्ट, लक्ष्मण भट्ट, नीलकंठ भट्ट, विश्वंभर भट्ट ऊर्फ गागा भट्ट इत्यादि अनेक सुप्रसिद्ध विद्वान हाऊन गेले. यांनीं संस्कृत वाङ्मयांत पुष्कळच भर घातलेली आहे. व्यवहारमयूख, दिनकरोद्योत, निर्णयकमलाकर, निर्णयसिंधु, गागाभट्टी, भट्ट

चिंतामणी, शिवराजप्रशास्ति इत्यादि ग्रंथ सर्वमान्य झालेले आहेत.

तेथील स्थानिक महाराष्ट्रीयांचा लौकिक कस्तुरीपरिमलाप्रमाणें सर्व दिशा व्यापून राहिल्यानें दशदिशांकडून विद्यार्थिभृंग विद्यामृतपानासाठीं सोलंकठतेनें या टिकाणीं जाई. त्याचप्रमाणें आपल्या विद्येचें दौतुक काशीच्या पंडितांनीं करावें या आशेनें सर्व भारतवर्षांतून पंडितवर्ग तेथें लोटे. संवत् १६२७ मध्ये एकनाथमहाराजांनीं एकनाथी भागवत लिहिलें. त्यांच्या ग्रंथाच्या नगर-मिरवणुकी निवून त्यांचा जयजयकार झाला व त्यांजवर पुष्पवृष्टि झाली. संवत् १६४५ च्या सुमारास एकनाथांचे पुत्र पं. हरिशास्त्री तेथें गेले, त्यांनींही तेथे दिग्विजय केला. याच सुमारास मधुसूदनसरस्वती नांवाचे महाराष्ट्रीय पंडित होऊन गेले. त्यांनीं केलेले मधुसूदनी, सिद्धान्तविवेक, अद्वैत-सिद्धिसंक्षेप, शरीर भाष्य इत्यादि ग्रंथ प्रसिद्ध आहेत.

### शिवकालानंतर

संवत् १६८९ च्या फाल्गुन मासांतील शुद्ध पक्षांत श्रीसमर्थ रामदास-स्वामी तेथें गेले. तेथील हनुमान घाटावर हनुमानाची मूर्ति नव्हती ती त्यांनीं स्थापिली व तेथें मठ स्थापन करून तो शिष्य रामचंद्र यांच्या स्वाधीन केला. श्रीशिवाजीमहाराजांनीं आपली आग्न्याहून सुटका करून घेतल्यानंतर ते दक्षिणेकडे परतले तेव्हां वाटेत या क्षेत्रीं जाऊन गंगास्नान दानधर्म करून दक्षिणेंत गेले. शिवभारत परमानंदानें येथेंच सिद्ध केलें. शिवाजी-महाराज श्रीक्षेत्रीं गेले होते त्या वेळीं विश्वेश्वराचें मंदिर औरंगजेबानें विध्वंसिलें नव्हतें तें कार्य त्यानें मागाहून केलें. यानंतर पेशवाईत या क्षेत्राचीं पेशव्यांचा अनेक कारणांनीं संबंध येऊं लागला. पेशव्यांच्या कार्याचा व्याप उत्तरेकडे वाढू लागला. तेव्हां अर्थातच उत्तरेकडील या प्रसिद्ध क्षेत्रीं त्यांचा व्यवहार होऊ लागला यांत नवल नाहीं. पेशव्यांचे गुरु नारायण दीक्षित पाटणकर ( कायगांवकर ) हे महान तेजस्वी, तपस्वी विद्वान पुरुष होते. त्यांनीं १७५१ च्या सुमारास काशीवास केला. उत्तरेकडील राजकारण



त्यांच्या सल्लामसलतीनें चाले. उत्तरदिग्गज शिंदे, होळकर, पवार, गायकवाड, नागापूरकर भोसले यांचाहि संबंध या क्षेत्राशीं येऊ लागला. क्षेत्राला भूपण-भूत असे लांब लांब व सुंदर घाट या मराठे वीरांनीं बांधले. आपल्याला राहण्यासाठीं मोठमोठे भव्य वाडे मराठे सरदारांनीं बांधले. अनेक अन्नछत्रे उघडली व येणेंकरून महाराष्ट्रीयांचा लौकिक या क्षेत्रीं दुमदुमून सोडला. परंतु झाली नाही एक गोष्ट. काशीनगरचें पारतंत्र्य त्यांना दूर करतां आलें नाही ! विद्वत्तेच्या वावर्तीत मात्र आपला लौकिक या क्षेत्रांतिल महाराष्ट्रीयांनीं अबाधित टिकविला. बालसरस्वतीसारखीं रत्नें पुढील पडित काळांतहि चमकून गेलीं व आजहि पं. राजेश्वरशास्त्री, लक्ष्मणशास्त्री, वे. शा. सं. रटाटे यांसारखे विद्वान या क्षेत्रीं चमकत आहेत. स. १८५७ सालचें स्वातंत्र्ययुद्ध मोडल्यानंतर युद्धांत भाग घेणारे अनेक दाक्षिणात्य वीर छद्मवेपानें या क्षेत्राच्या पोटांत आश्रयार्थ येऊन राहिले. त्या वेळीं शिंदे, होळकर, गायकवाड प्रभृतींचीं अन्नछत्रे होती. त्यांनीं त्या वेळीं येतील तितक्या पांथस्थांना आपलीं द्वारे खुलीं ठेवलीं होती व त्यामुळें निराधार झालेल्या कित्येक आपद्ग्रस्त महाराष्ट्रीयांना या क्षेत्राचा आश्रय मिळाला व आपलें शेष आयुष्य त्यांना कंठता आलें.

## आजची स्थिति

पूर्वीं दळणवळणाचीं साधनें कमी असल्यानें महाराष्ट्रांतून काशीस जाणारा मनुष्य सहसा परत येण्याच्या बोलीनें तेथें जात नसे. तेथें जो मनुष्य जाई तो बहुधा तेथें कायमच वास्तव्य करी. त्या क्षेत्रीं अखेर व्हावी ही हिंदुमात्राची इच्छा या भावनेच्या बुडाशीं असल्यानें स्वराज्य नसतांना वाहतुकीचीं साधनें दुर्मिळ, मार्ग धोक्याचें असतांनाहि त्याक्षेत्रीं महाराष्ट्रीयांची वस्ती वाढली व कांहींना राजाश्रयहि मिळाला. परंतु काळांतरानें स्थिति पालटली. रामेश्वरचा मनुष्य एका आठवड्यांत काशीयात्रा करून सुखानें परत फिरतो, इतका प्रवास सुखकर झाला. पूर्वींइतकीं धर्मश्रद्धा

राहिली नाही, राजाश्रयहि कमी कमी होत गेला. यामुळें केवळ यात्रेकरूंच्या-  
वर अवलंबून असणारीच बहुतेक महाराष्ट्रीय कुटुंबे असल्याने त्यांचा  
चरितार्थ चालनासा झाला. त्यामुळें आज केवळ भिक्षुकी वृत्तीवरच अवलं-  
बून राहणाऱ्या महाराष्ट्रियांची मोठी विपन्नदशा झालेली आहे. कित्येक  
घराणीं ७-८ शें वर्षांपासून आपलें घर करून तेथें राहिली असली तरी  
त्यांनी आपली भाषा व संस्कृति ही कायम राखिली आहे. परंतु अलीकडे  
मात्र त्यांचें चरितार्थाचें साधन कमी होऊ लागल्याकारणानें महाराष्ट्रियांची  
वस्ती कमी कमी होऊ लागली आहे व ही गळती अशीच कायम  
राहिली तर काळांतरानें महाराष्ट्रियांनी संपन्नतेला आणलेल्या व आपल्या  
विद्वत्तेनें गाजविलेल्या या क्षेत्रांत महाराष्ट्रीय राहिल कीं नाही याची  
शंका वाटते.

तद्देशीय हिंदूंना महाराष्ट्रियांचा वरपगडा पाहवत नाही व महाराष्ट्रियांचा  
या क्षेत्रांत उपाध्येपणाचा हक्कच नाही असा वाद कांहीं वर्षांपूर्वी तद्देशीय  
ब्राह्मणांनी उपस्थित केला होता. त्याच वेळीं महाराजा अनंगपालाच्या वेळचा  
ताम्रपट पुराव्यांत दाखल होऊन महाराष्ट्रियांचा हक्क शाबीत झाला.  
पेशव्यांच्या बहुतेक सरदारांचे वाडे या क्षेत्रीं असत. परंतु अलीकडे पुष्क-  
ळांनी ते विकून टाकले आहेत. अशा रीतीनें काशी येथील महाराष्ट्रीय  
समाज घट्ट लागला आहे. आजहि क्षेत्रांत जुन्या विद्येंत पारंगत अशीं  
घराणीं आहेत. त्याचप्रमाणें नव्याविद्येंतहि महाराष्ट्रीय पंडितांनी उत्तम नांव  
संपादन केलें आहे.

### हिंदुविश्वविद्यालय

पूज्यपाद पंडित मदनमोहन मालवीयजी यांनी जगांत श्रेष्ठ असें  
हिंदु विश्वविद्यालय उभारलें. त्याचें अंतस्थ वैभव वाढविण्याला महाराष्ट्रीय  
पंडितांचे हात लागले आहेत. डॉ. गोडबोले यांनी हिंदुस्थानांत अतुलनीय  
अशा प्रकारचें उद्यमशास्त्र या विश्वविद्यालयांत यशस्वी करून दाख-

विलें आहे. प्रो. पुणतांबकर, प्रो. राणे, प्रो. जोशी, प्रो. आळतेकर, प्रो. खापर्डे इत्यादि महाराष्ट्रीय पंडितांनी अर्वाचीन विद्याक्षेत्रांतहि आपला प्रभाव काशीधामांत पाडला आहे.

इतर क्षेत्रांतहि महाराष्ट्रीय मंडळी मागे नाहीत. वृत्तपत्रीय क्षेत्रांत श्री. बाबूराव पराडकर यांचें नांव प्रख्यात आहे. श्री. पावगी यांनीं हितचिंतक छापखाना नमुनेदार चालविला आहे. गोविंदराव जोगळेकर हे वकील म्हणून प्रसिद्ध आहेत. सोहोनी मंडळीचा जरतारी कापडाचा कारखाना भूषणभूत आहे. याखेरीज आयडियल इन्स्टिट्यूट ही संस्था महाराष्ट्रीय तरुणांनीं नव्यानेच स्थापन केली असून ती अल्प काळांतच लोकप्रिय झाली आहे.

### नयी दृष्टी नाही

काशी क्षेत्रांत आपापल्या जमातीसाठीं वेगवेगळे समाज धर्मशाळा वगैरे बांधून सुखसोयी करित असतात. त्याप्रमाणें आपणहि सर्व सोयींनीं युक्त असा महाराष्ट्रीयनिवास बांधावा अशी योजना तेथील एक प्रमुख कार्यकर्ते श्री. भाऊराव दामले यांनीं केली होती. परंतु असा निवास झाला तर आपल्या यजमानकृत्यावर पाणी पडेल अशा संकुचितभावनेनें तेथील बऱ्याच मंडळींनीं विरोध केल्यानें ही कल्पना त्यांना सोडून द्यावी लागली ! परंतु काशी येथील लहान अंधारी संकुचित वरें आज कोणाला पसंत वाटत नाहीत तेव्हां मोकळ्या जागेवर एखादें सुंदर भवन बांधल्यास त्यांत अनहित कोणाचेंच होणार नाही. उलट बृहन्महाराष्ट्रांतील महाराष्ट्रियांत जास्त आत्मीयता मात्र उत्पन्न होईल. या गोष्टीचा विचार काशीनिवासी महाराष्ट्रियांनीं अवश्य करावा.

### विश्वेश्वराचा विध्वंस

श्रीकाशी धामाची माहिती सांगतांना विश्वेश्वराचा उल्लेख न केल्यास रामावाचून रामायण सांगितलेसें होणार. शिवाय विश्वेश्वराच्या संस्थापनेचें जें

अनेक प्रयत्न झाले ते महाराष्ट्रीयानींच केले असल्याने त्याची थोडक्यांत येथे माहिती देत आहे. मुसलमान राजा शहाबुदीन याने विश्वेश्वर मंदिराचा विध्वंस केल्यानंतर विश्वेश्वराची प्राणप्रतिष्ठा महाराष्ट्रीय पंडिता-नेच केल्याचे वर सांगितले आहे. हिंदुस्थानांत श्रेष्ठ अशीं कांहीं पुण्य-क्षेत्रे गणलीं जातात त्यांत श्रीकाशीजीचे नांव अप्रेसर आहे. परंतु यासंबंधानेहि दैवदुर्विलसित असें कीं, मुसलमानी सत्ता येथें रूढ ज्ञान्यापामून व मय्यंतरीं मराठी सत्ता अत्यंत प्रबल झाली, आसेतुहिमाचल मराठ्यांचा दरारा बसला, तरी हें पुण्यक्षेत्र स्वधर्मीयांच्या हातीं कधींहि आलें नाहीं. मुसलमानांमामून मराठी सत्ता वैभवगिरीवर आरूढ असतांच इंद्रजांनीं चेतसिंगाच्या हातून हें पुण्यधाम आपल्या घगांत घातलें तें कायमचें. श्री. न. चि. केळकर यांनीं ' साऱ्या पुण्यक्षेत्रांचें एकच नशीब ' या आश-याचा एक लेख मार्गे पॅलेस्टाइनला उद्देशून लिहिला, त्यांत या क्षेत्राबद्दलहि त्यांनीं असेंच सत्यपूर्ण उद्गार काढले आहेत.

चेतसिंगाच्या हातून काशी घेतांना मुद्दा वारन हेस्टिंगची काशी तिरपिट उडाली हें दर्शविणारी ' घोडेवर हांदा और हत्तीपर जान, जान बचानेके लिण पले वारन हेस्टिंग ' ही म्हण रूढ आहे. चेतसिंगानें हेस्टिंगचा पूर्ण पराजय केल्यानंतर त्याला जयाचा फायदा न घेतां आल्यामुळें काशीनगर सोडावें लागलें व काशीचा कारावास कायमच झाला. पेशव्यानींहि हीं धामे आपल्या सत्तेखालीं आणण्याचे प्रयत्न केले असतां तद्देशीय हिंदूनींच त्यांना विरोध केला असा प्रवाद आहे.

## विश्वेश्वराची स्थापना

औरंगझेबाच्या कारकीर्दींत त्यानें विश्वेश्वराचें मंदिर व वेणीमाधवाचें मंदिर तोडून त्या ठिकाणीं मशिदी उभारल्या व काशीचे नांव मुहम्मदाबाद हें ठेविलें. त्यानें ठेवलेलें नांव नष्ट झालें असलें तरी अखिल हिंदुमात्रास वंदनीय अशा मंदिराच्या मशिदी बनविल्या गेल्या त्या आज प्रत्येक हिंदु

अंतःकरणास वेदना देत उभ्याच आहेत. श्री. महारराव होळ्कर यांनी ज्ञानवापीजवळील विश्वेश्वराच्या मंदिरावर बांधलेली मशीद पाडून त्याजागीं पुनः मंदिर बांधण्याचा निश्चय केला होता. परंतु 'मंदिर बांधणें उत्तम पण मशीद पाडणें पाप, तेव्हा हें करणें चांगलें नव्हे,' असा उपदेश त्यांना करण्यात आल्यानें त्यांना तो विचार सोडून द्यावा लागला, असें राजवाडे खंड तीन मध्यें ता. २७ जून १७४ च्या पत्रावरून दिसून येते. पुढें अहिल्याबाई होळ्कर ह्यांना मशीद न पाडतां ज्ञानवापींतून लिंग काढून पंचमंडपयुक्त मंदिर बांधलें. अशा रीतीनें महाराष्ट्रीयानीं दुसऱ्यांदां विश्वेश्वराची प्राणप्रतिष्ठा केली. स. १८३९ सालीं पंजाब केसरी महाराणा रणजीत सिंह यांनीं मंदिरांचें शिखर सोन्यानें मढवून दिलें.

### मुसलमानांचें धर्मवेड

धर्मक्षेत्रे व मंदिरांचें विध्वंसन हें मुसलमानांचें ध्येय पुराणेंच आहे. वर शहाबुद्दीन घोरी व अवरंगझेब यांनीं केलेलीं कृत्यें सांगितलीं; नंतर इंग्रजी सत्ता स्थापन झाल्यावरहि मुसलमानांचें धर्मवेड मधून मधून डोकें वर काढतेंच- स. १८०९ मध्यें मुसलमानांनीं एका मारुतीच्या मंदिराचा विध्वंस केला. तेव्हां हिंदू एकत्र होऊन त्यांनीं प्रतिकाराची सिद्धता केली. तेव्हां डब्ल्यू. डब्ल्यू. बर्ड नांवाच्या मॅजिस्ट्रेटानें मुसलमानांच्या संरक्षणार्थ दोन इंग्रज कंपनी आणल्या, त्यामुळें मुसलमान शेफारून त्यांनीं खुद्द विश्वेश्वर मंदिरावरच हल्ला करण्याचा प्रयत्न केला. तेव्हां हिंदुसमाजानें जिवावर उदार होऊन गायघाटावर लढाई दिली. त्यांत मुसलमान हरले. परंतु आपल्या नेहमींच्या वृत्तीप्रमाणें पळतां पळतां लाट भैरवाचें मंदिर भ्रष्ट करून लाट फोडिली. दुसरे दिवशीं त्याचा पुरा वचपा हिंदूंनीं मशिदीला आग लावून काढला. स. १८५७ मध्यें इंग्रज अधिकारी रामनगर, चुनार येथें गेले हें पाहतांच मुसलमानांनीं विश्वनाथमंदिरावर आपला झेंडा उभारण्याचा प्रयत्न केला तेव्हां रजपूत पलटणीनें त्यांना परास्त केले असें सांगतात.

स. १९३१ मध्ये एक मुसलमान मारला गेला हे निमित्त करून मुसलमानांनी उठाव केला. बरीच मारामारी झाली. परंतु अधिकाऱ्यांनी हाहि दंगा शमविला. स. १९३५ मध्ये बकरीदच्या दिवशी मुसलमानांनी विश्वनाथ-मंदिराजवळील ओढ्यावर नमाज पडण्याचा घाट घातला व कांहीं गुडांनी त्या जागेवर पदार्पण केलेंहि, परंतु त्यावेळचे कलेक्टर मि. पन्नालाल यांनी मोठ्या दक्षतेने शांतता राखून मुसलमानांच्या शिरजोर वृत्तीस आळा घातला. अद्यापिहि मुसलमानांची ही वृत्ति केव्हां जगती होईल कोणी सांगावे ?

शहीदगंज-प्रकरण मुरू झाल्यानंतर ज्ञानवापीजवळ मुसलमानांची एक सभा झाली. तीत मौलवी झाफरअल्लीखान व लाहोरचे फेरोजोद्दीन अहंमद यांचीं भाषणे झालीं. तीत त्यांनीं असे उद्गार काढले कीं, ज्या जागीं एकदां मशीद झाली व पुढें तेथील मशीद नष्ट झाली तरीमुद्दां त्या जागेचें पावित्र्य अभंगच राहतें. हेंच विधान आधाराला घेऊन श्री. सिंग नांवाच्या गृहस्थांनी त्यांना सत्राल केला कीं, असेंच जर असेल तर आमचें मूळ विश्वनाथाचें मंदिर पाहून त्यावर मशीद बांधिली आहे व अशीं हिंदुस्थानांत अनेक स्थळे आहेत तीं मुसलमान परत देण्यास तयार आहेत काय ? असा मर्मस्पर्शी प्रश्न विचारताच औरंगजेवानें मंदिर मुळीं पाडलेंच नाहीं. तें आहे त्याच जागीं होतें अशीं उत्तरे येऊं लागलीं.

अशा प्रकारचें आज काशीक्षेत्र व तेथील महाराष्ट्रीय समाज आहे. काशी धामाला हजारों वर्षांपूर्वीपासून महत्त्व प्राप्त झालें असून त्याच्या-भोंवतीं हिंदुभावना आकर्षित होतील अशा अनेक गोष्टी निगडित झाल्या असल्यानें हिंदू अंतःकरणांत त्याचें स्थान अढळच राहिल.

## ५ आसाम

### हिंदुस्थानचा पूर्वोत्तर सीमाप्रांत

‘ आसाम ’ हें नांव ऐकतांच तेथील चहाचे मळे, तेथें हिंदी मजुरांस जनावरापेक्षांहि दुष्टपणानें रावविणारे तेथील मळेवाले याचें भयानक व हृदयभेदी असें चित्र आपणापुढें उभें राहते. चहाच्या मळ्यांच्या बाबतींत हा प्रकार खरा नसेल असें नाहीं. परंतु याखेरीज आसाममध्ये आपलेपणा उत्पन्न होण्यासारख्या अनेक गोष्टी आहेत. पुराणकालीं या प्रान्ताचा मुख्य भारताशीं अत्यंत दृढ असा संबंध जडला होता व पुराणांतरीं वाचण्यांत येणाऱ्या अनेक गोष्टी या भूमीवर प्रवक्ष घडल्या, ही गोष्टहि कमी आकर्षक नाहीं. नरकामुर, भगदत्त, बाण, त्याची कन्या उषा, रुक्मिणी-हरणाचा प्रसंग, ब्रम्हवाहनअर्जुन-युद्ध, इत्यादि पुराणांत वर्णिलेले अनेक प्रसंग या भूमींत घडल्याच्या आख्यायिका आहेत.

याखेरीज दुसरी महत्त्वाची गोष्ट म्हणजे हिंदु-संस्कृतीची तेथें झालेली जोपासना. मोंगलांच्या स्वाऱ्या होईपर्यंत राजकीय हेतूसाठीं परस्यांचा प्रवेश या भूमींत झालाच नसल्यानें हिंदु संस्कृतीचीं पाळेमुळे या देशांत फार खोल गेलीं आहेत. लोक आचारशील, धार्मिक बुद्धीचे, आदर आतिथ्य करण्यांत दक्ष असे आहेत. जुन्या काळचा गृहस्थाश्रम कसा असावा याची कल्पना आसाममध्ये आपणास तात्काळ अनुभवास येते.

इंग्रज राजवटीचा अंमल जो जों जास्त बसत चालला तो तों त्याच्या अनुषंगानें अनेक बऱ्यावाईट गोष्टीं तेथें हळूहळू शिरूं लागल्या आहेत व आज दिसणारे दृश्य कालांतरानें दिसेलच अशी खात्री कोण देणार ? पण आज तरी इतरत्र पाहावयास सांपडत नाहींत अशा जुन्या गोष्टी तेथें अनेक पाहावयास सांपडतात, ही गोष्टहि कांहीं खोटी नव्हे.

हिंदुस्थानांतील इतर प्रांतांत दारिद्र्याची जी आग पेटली आहे तींत

आसाम प्रान्तहि तो एकाच कुंडांत पडला असल्यानें होरपळून जात आहे ही गोष्ट न सांगतां समजण्यासारखी आहे. परंतु अशी, स्थिति असली तरी निसर्गानें त्या प्रान्तावर केलेली कृपा मात्र अवर्णनीय आहे. काश्मीर प्रांत हिंदुस्थानचें नंदनवन म्हणून प्रसिद्ध आहे व तें त्याचें स्थान कोणी हिरावून घेत नाही ही गोष्ट खरी; तथापि त्याच्या खालोखाल तरी आसामला मान द्यावाच लागेल, ही गोष्टहि निर्विवाद आहे.

आसाम प्रांत हिंदुस्थानच्या अगदीं पूर्वोत्तर टोकाकडील प्रांत असल्यानें बाहेर प्रान्तांतील लोकांचे त्या प्रांतांशीं संबंध दुरावले आहेत. परंतु हा प्रांत अस्सल संस्कृतीचा, एकाच हिंदु रक्तमांसाचा असल्यानें तो दूर असला तरी परका खास नाही. त्याची माहिती महाराष्ट्रीय वाचकांस व्हात्री या हेतूनें ती पुढें दिली आहे.

### वाद्यस्वरूप

भारतवर्षाच्या उत्तर सरहद्दीचें संरक्षण करण्याचें कार्य गिरिराज हिमाचलानें पत्करलें आहे. परंतु हिमाचल एवढेंच एकच कार्य करून राहिला नाही. त्याच्या उतरणीवर जे अनेक देश पसरले आहेत ते अमृतोपमजलधारांनीं जलपूरित करून भुजलां, मुफलां, सार्थतेनें वनविण्याचें कार्यहि याच ऋषिवर्यांनीं पत्करलें असून त्याच्या पादपंकजावर भारताच्या उत्तर सीमेकडील प्रांत आराम करीत असतात. त्याच्याच उत्तर टोकाच्या एका देशाचें वर्णन या ठिकाणीं देण्याचें योजिलें आहे.

स. १९२६ सालीं राष्ट्रीय सभेचें ४१ वें अधिवेशन आसाममध्ये झालें. तन्निमित्त तेथें जाण्याचा योग आला होता. राष्ट्रीय सभेच्या धांदलींत व असलेल्या फुरसतीमध्ये त्या प्रान्ताची जी माहिती मिळाली ती वाचकांना देण्याचें योजिलें आहे.

आसाम प्रान्त म्हणजे सृष्टिसुंदरीचे अत्यंत आवडतें असें विलासस्थान आहे. हिमालयाच्या एकाखालीं एक अशा उतरत्या रांगा, त्यांतून वाह-



णाच्या अमृतप्रवाही, ब्रह्मपुत्रा, सरमा अशा नद्या, नेहमीं पर्जन्यवृष्टि होत असल्यानें सर्वत्र जिकडेतिकडे जणु हरितवसन लेवून नटलेली सृष्टिमुंदरी, पिकानें दाटलेलीं भाताचीं शेते, फलपुष्पांनीं ओथंबलेल्या समृद्ध बागा, जागोजाग वनदाट अरण्ये, बांबू, केळीं व ताल आदि वृक्षांचे जागजागीं असलेले पुंज, हिमालयाच्या जटाभारांतून स्रवणाच्या असंख्य जलधारा, अशा प्रकारचा सृष्टिसखीच्या कृपेस सदैव पात्र झालेला हा संपन्न भूभाग पाहून मन हरपून गेल्याखेरीज राहत नाही. निसर्गाच्या या भूभागावर कांहीं विशेष प्रकारची कृपा आहे व सृष्टीचें हें खेळतें सौंदर्य पाहिलें म्हणजे मन क्षणभर कां होईना, जीवनकलहाच्या अनेक प्रकारच्या दगदगींतून क्षणमात्र तरी निवृत्त झाल्याखेरीज राहत नाही.

आसाम हिंदुस्थानचा पूर्वोत्तर सीमाप्रांत असून एका बाजूस बंगाल. खालच्या बाजूस ब्रह्मदेश व उत्तर बाजूस हिमाचल अशी त्याची रचना आहे. त्याचें हल्लींचें वर्णन देण्यापूर्वी त्याची पुराणकालाची थोडी माहिती येथें देणें अप्रासंगिक होणार नाही. कारण आज ज्याप्रमाणें आसाम हिंदुस्थानांतलच एक भाग मानण्यांत येतो, तसाच पुराणकालीहि समजण्यांत येत होता व हिंदुस्थानच्या राजकीय घडामोडीशी त्याचा संबंध फार जुना आहे हेहि त्यामुळे ध्यानीं येईल.

## पुराणकालीन आसाम

पुराणकालीं या प्रांताचा उल्लेख प्रथम रामायणांत, व महाभारतादि पुराणांत आढळतो. त्यावेळीं तेथें नरक नांवाचा हिंदू राजा राज्य करीत होता. नरक हा विष्णूचा अवतार जो वराह त्याचा पुत्र होय. कालिका-पुराणांत शोणितपुराचा राजा बाण हा नरकाचा परम मित्र होता असा उल्लेख आहे. हें शोणितपूर म्हणजे आजचें तेजपूर असें सांगतात. हा मोठा शिवभक्त होता. म्हणजे इतक्या प्राचीनकालीं तेथें शैवसंप्रदाय रूढ होता हें दिसून येईल. नरकाचा पुत्र भगदत्त याचा महाभारतांत प्रामुख्यानें

उल्लेख आहे. भगदत्ताचा पुत्र वज्रदत्त हाहि शैवमतानुयायी होता. शिव व शक्ति यांची उपासना त्या काळीं तेथें रूढ होती. बाणाची कन्या उषा ही देवीची निस्सीमभक्त होती व तिच्या देवीचें मंदिर तेजपूर येथें आजहि दाखविलें जातें. या प्रान्ताच्या पूर्व टोकाला सादिया येथें एक चंडिकेचें मंदिर आहे. आज हें मंदिर ताम्रेश्वरी नावानें प्रसिद्ध आहे. या ठिकाणीं कृष्णानें रुक्मिणीहरण केले अशी कथा रूढ आहे.

या प्रान्ताची अधिष्ठात्री देवता कामाख्या, ( कामाक्षी ) म्हणून सुविख्यात आहे. देवी दुर्गेची जीं ५१ पीठें प्रसिद्ध आहेत त्यांत या देवस्थानाला फार मोठें महत्व आहे. इ. स. च्या सातव्या शतकांत या प्रान्ताचा अधिपति कुमार भास्करवर्मा नांवाचा असून तो भगदत्ताचा वंशज असल्याचें वर्णन आहे. कुमार भास्करानें प्रसिद्ध चिनी प्रवाशी ह्युएनत्संग यांस निमंत्रण दिलें होतें. त्यावेळीं कामाख्या प्रान्तांत शैवमतानुयायीच लोक असत असें तो म्हणतो. या प्रान्ताला दुसरें नांव कामरूप असेंहि आहे. भगवान् श्री. शंकराचार्यांनीं इ. स. च्या ९ व्या शतकांत या प्रान्ताला भेट दिली व तेथील प्रसिद्ध शाक्त अभिनव गुप्त याला त्यांनीं जिकलें. यानंतर १३ शतकापर्यंतचा इतिहास फारसा उपलब्ध नाहीं.

तेराव्या शतकाच्या अखेरीस ब्रह्मदेशांतून अहोम लोकांनीं स्वान्या करून काचारी, चुतिया या लोकांना जिकून ब्रह्मपुत्रेपर्यंत मुद्दख हस्तगत केला. सोळाव्या शतकाच्या प्रारंभी कोच व अहोम यांमध्ये हा देश विभागला गेला होता. पहिल्या कोच राजानें कामाख्या देवीच्या मंदिराचा जीर्णोद्धार केला, वंगांतून अनेक ब्राह्मण आणले व शक्तीची उपासना वाढविली. पुढें अहोम राजांनीं हिंदुधर्माचा स्वीकार केला. म्हणजे अनादि कालापासून ब्रह्मपुत्रेच्या खोऱ्यांत हिंदुधर्मच नांदत आहे, हें दिसून येत आहे.

स. १४४९ मध्ये आसामचा चैतन्यदेव नांवाऱें प्रसिद्ध असलेला शंकरदेव याचा जन्म झाला. यानें आसाममध्ये वैष्णवधर्माचा प्रसार केला. अखिल भारतवर्षांत त्यानें प्रवास केला. त्याच्या मनावर वैष्णवपंथाचा

अतिशय परिणाम होऊन त्यानें आसाममध्ये वैष्णवधर्म प्रसृत केला. त्याच्या पंथाला ' महापौरुषेय ' पंथ असें म्हणतात. पुढें पुढें या पंथाचा आसाममध्ये सार झपाट्यानें प्रसार होऊन शाक्तपंथानुयायी आसाम वैष्णवपंथी बनला.

### आसाममध्ये जाण्याचे मार्ग

आसाममध्ये जाण्याला हल्लीं दोन मार्ग आहेत. एक रेल्वेचा व दुसरा जलमार्ग. मुंबईहून कलकत्ता व कलकत्त्यामधील सियाल्दा स्टेशनवरून आसाम—बंगाल रेल्वेमार्गे आसाममध्ये प्रवेश करतां येतो. मध्यंतरीं ब्रह्मपुत्रा नद लागतो. त्याच्या एका वाजूला अमिनगाव स्टेशन असून तेथें आगगाडीतून उतरावें लागतें. नद उतरण्यासाठीं रेल्वे कंपनीची स्टीमर असून तींतून पलीकडे पांडू स्टेशनवर पुनः रेलप्रवास सुरू होतो. पांडू स्टेशनपासून गौहती हें शहर ३१४ मैल दूर आहे. परंतु हिंदुस्थानांतून अनेक ठिकाणाहून येणाऱ्या प्रतिनिधींच्या सोयीसाठीं या पांडू स्टेशननजीकच राष्ट्रीय सभेनें चित्तरंजनपूर नांवाचें काँग्रेस नगर वसविलें होतें. या नगरासाठीं निवडलेली जागा अत्यंत रमणीय व सोयीस्कर अशी होती. पाण्डव वनवासांत असतांना त्यांनीं या ठिकाणीं कांहीं वेळ मुक्काम केला होता. यावरून या ठिकाणाला पाण्डु हें नामाभिधान प्राप्त झालें आहे. काँग्रेस नगर कामाख्या टेकडीच्या पायथ्यावर वसविण्यांत आले असून जवळच ब्रह्मपुत्रेचा विशाल व अथांग असा प्रवाह वाहत जातो.

रेल्वे—रस्त्याखेरीज आसाममध्ये जाण्याला दुसरा म्हणजे जलमार्ग. बंगालमध्ये रेल्वे—रस्त्यापेक्षांहि जलमार्गानेंच जास्त दळणवळण चालतें. बंगालमधील रिब्रह्म सिस्टीम नमुनेदार आहे. त्या प्रांतांतून गंगा, ब्रह्मपुत्रा, कटक, दामोदर यांसारख्या मोठमोठ्या नद्या वाहत असून त्यांची पात्रें वाहतुकीला फार योग्य असल्यानें त्या मार्गांनें दळणवळण जास्त होतें. परंतु हा मार्ग दगदगीचा व त्याला वेळहि जास्त लागतो. खेरीज परप्रांतीय माणसाला माहितीच्या अभावी व्हावा तितका प्रवास सुखकर होत नाही.

आसाम प्रान्ताचें एकंदर क्षेत्रफळ ६१००० चौ. मैल असून लोक-संख्या ऐशी लक्ष आहे. यांपैकी खास आसामी बोली बोलणारांची संख्या शे. २२ असून शे. ४४ लोकांची भाषा बंगाली व बाकीच्यांत उडिया, हिंदी व इतर डोंगरी लोकांच्या भाषांचा समावेश होतो.

आसाममध्ये बारा जिल्हे व एक मणिपुर संस्थान इतक्यांचा समावेश होतो. या बारा जिल्ह्यांत तीन डोंगरी जिल्हे आहेत. त्यांत खासी व जेन्तिया हे जिल्हे महत्त्वाचे गणले जातात. या जिल्ह्यातच आसामची राजधानी शिलांग असल्याने प्रांताचें मुख्य शहर म्हणून त्याला बरेंच महत्त्व आहे.

### खासी जिल्हा

खासी जिल्ह्यांत पाईन वृक्षांची समृद्धि आहे. त्या झाडापासूनच टरपें-टाईन काढतात. ईस्ट इंडिया कंपनीला बंगालच्या दिवाणीचे अधिकार मिळाल्यानंतर स. १७६५ मध्ये त्या हक्काच्या जोरावर खासी जिल्हा तिने कब्जांत घेतला. स. १८२९ पर्यंत कंपनीचे व तेथील देशी राजांचे संबंध ठीक होते. परंतु १८२९ झाल्या नांगळा येथील लोकांनी इंग्रजांविरुद्ध हत्यार उपसले. तेव्हां १८३५ मध्ये सर्व राजांना इंग्रजांनी आपल्या अंकित करून टाकले; याचप्रमाणे जेन्तिया प्रान्ताच्या राजाने दोन ब्रिटिश प्रजाजनांना ठार मारल्याच्या आरोपावरून त्याला पदच्युत करून त्याला महिना पांचशें रुपये पेनशन करून दिलें. त्याचा त्याने मरेपर्यंत म्हणजे १८६१ पर्यंत उपभोग घेतला. हिंदुस्थानातील इतर प्रान्त इंग्रजांनी ज्या प्रकाराने घेतले तेच प्रकार या ठिकाणीहि करण्यांत येऊन अल्प काळांतच आसाम एकरंगी झाला.

### खासीची लोकसत्ताकें

खासी नांवाची जी संस्थाने आहेत ती लहान प्रमाणांत लोकसत्ताक संस्थानेच आहेत असे म्हणण्यास प्रत्यवाय नाही. तेथील राजाची निवड लोक करतात. त्यांना सीम्स (Siems) असे म्हणतात व त्याचा अर्थ राजा असा आहे. अशी लोकसत्ताकें १५ आहेत. या राजाची लोकांनी

निवड केल्यानंतर ब्रिटिश सरकारची त्याला मान्यता मिळावी लागते. या खेरीज दुसरी लहान वीस संस्थाने आहेत. हल्ली देशांत जी स्वराज्याची चळवळ सुरू झाली आहे, तीपासून ही संस्थानेही अलिप्त नाहीत व आपल्या सर्व संस्थानांचे एकीकरण करावे अशी चळवळ तेथे सुरू आहे. त्यांचे एकीकरण करून सर्वांचे मिळून एक कौन्सिल निवडून त्याने कारभार करावा, असे प्रयत्न सुरू आहेत. ते पुढेमागे फलद्रूप होव्याची चिन्हेही आहेत.

खासी लोकांत जातिभेद नाही. सर्व लोक समानदर्जाचे मानले जातात. गरीब व श्रीमंत यांचा सामाजिक दर्जा सारखाच मानला जातो. एखाद्या मजुरालाही आपला मुलगा पुढेमागे ज्ञातीचा पुढारी होईल अशी उमेद असते. स्त्रिया पूर्ण स्वतंत्र आहेत. स्त्रीशिक्षणाची वाढ यामध्ये फार मोठी आहे. या ज्ञातीइतका स्त्रीशिक्षणाचा प्रसार हिंदुस्थानांत इतरत्र नाही.

### गौहत्ती

सृष्टीचे अत्यंत आवडते असे हे स्थान ब्रह्मपुत्रेच्या दक्षिणतटाकीं वसले आहे. गौहत्तीच्या दक्षिणभागीं अर्धचंद्राकार हिरव्यागार अशा टेकड्या पसरल्या असून खाली ब्रह्मपुत्रेचा अखण्ड जलस्रोत वाहत असतो. ब्रह्मपुत्रेच्या पात्रामध्येच उमानंदा नांवाचे पवित्र देवस्थान असून हजारों यात्रेकरू तेथे दर्शनसाठीं बोटांतून हमेशा जात असतात. नगरच्या पश्चिमभागीं कामाख्या पर्वत (टेकडी) आहे. शाक्तपंथीय लोकांचे हे यात्रेचे मोठे स्थान असून तंत्रशास्त्राचा उगम याच ठिकाणापासून झाला अशी आख्यायिका आहे. अर्वाचिन गौहत्ती ज्या ठिकाणी वसले आहे त्याच ठिकाणी पुराणांतरीं प्रसिद्ध असलेले प्राग्जोतिषपुर होते व ते नरकाने वसविले असा उल्लेख कालिका पुराणांत व योगिनी यंत्रांत आढळतो. या नरकाचे राज्य कोरायोता नदीपासून ब्रह्मपुत्रेच्या पूर्वतटाकापर्यंत पसरले होते. पुढे श्रीकृष्णाच्या हस्ते तो मरण पावला. त्याचा मुलगा भगदत्त याची कन्या भानुमती इंचा विवाह दुर्योधनाशी झाला. महाभारतांत भगदत्ताचा उल्लेख

प्राग्जोतिषार्धीश व कौरवांचा मुहद म्हणून आहे. हा कुरुक्षेत्रावर चिनी व किरातांचें मोठें सैन्य घेऊन पांडवांशीं युद्ध करण्यासाठीं गेला असतां अर्जुनाकरवीं मारला गेला. यानंतरचा गौहत्तीचा इतिहास १६ व्या शतकापर्यंत उपलब्ध नाही. त्यावेळीं हें नगर कोचराज्यामध्ये समाविष्ट होतें व त्या शतकांत तेथील राजा परीक्षित यानें ब्रह्मपुत्रेच्या दुसऱ्या तटाकीं उत्तर गौहत्ती नांवाचें नगर वसविलें व कित्येक वर्षे ब्रह्मपुत्रेच्या दोन्ही तटाकची ही राजनगरी अत्यंत भरभराटीस आलेली होती. परंतु सतराव्या शतकाच्या उत्तरार्धांत औरंगजेवाचें सैन्य या प्रान्तावर चाडून आलें. त्यांच्या व अहोम राजांच्या अनेक लढाया झाल्या. अखेरीस अहोमराजांनीं मुसलमानांचा पराभव करून त्यांना कामरूपच्या हद्दीबाहेर घालवून दिलें. या युद्धानंतर गौहत्ती हीच राजधानी झाली. पुढें १७८६ मध्ये मुसलमानांनीं रंगपूर काबीज केलें, तेव्हां अहोम राजांनीं गौहत्तीच्या उत्तरेस सिपसागर या ठिकाणीं आपली राजधानी नेली. या राजधानीचे भग्नावशेष अद्यापिहि आसंमत भागांत विखुरलेले आढळतात. मुसलमानांशीं टक्कर देण्यासाठीं बांधलेला गौहत्तीच्या उत्तरेस मुमाई कोहा गड अद्यापिहि जीर्णवस्थेंत आढळतो. याखेरीज प्रचंड तट, मोठमोठ्या भव्य राजप्रासादांचें गलितावशेष चोहोंकडे पसरले आहेत. गौहत्तीच्या राजवराण्यानें विशाल व भव्य देवमंदिरे बांधिलीं. त्यांना मोठमोठ्या देणग्याहि दिल्या. या सर्व चिन्हांवरून गौहत्तीचें पूर्वकालीं वैभव फार मोठें असावें व तेथें राजलक्ष्मी मोठ्या प्रसन्नतेनें नांदत असावी, असें म्हणण्यास प्रत्यवाय नाही.

परंतु १९ व्या शतकांरंभीं गौहत्तीच्या वैभवाला उतरती कळा लागली. पुढें १८२६ सालीं अहोमराजांकडून आसाम प्रांत घेतला गेला. परंतु तो १८७४ पर्यंत बंगालला जोडला नव्हता व तेथपर्यंत आसामची राजधानी गौहत्तीच होती व आजहि एका विभागाची ती राजधानीच आहे. ब्रिटिश राजवटी सुरू झाल्यानंतर ब्रिटिश राजवटीला साजेशा सुधारणा तेथेहि झाल्या. तेथें कॉटन कॉलेज नांवाचें आसाममध्ये एकच असलेलें कॉलेज आहे.

आसाम प्रान्त अत्यंत मनोहर असून सृष्टीचे नटवें कोमल व नाजुक स्वरूप तेथें सर्वत्र वागडतांना दिसतें ही गोष्ट खरी असली, तरी क्वचित् प्रसंगी ती असें रौद्रस्वरूप धारण करतें कीं, क्षणमात्रांत इकडचा पर्वत तिकडे करून भूप्रदेश गदगदां हालविते. जणूकाय जगाच्या बाह्य वेशावर फसूं नका, बाह्य वेश सुंदर असला तरी अंतरंग तसें असतेंच असें नाहीं, असें जगाला शिकवीत असल्याचा प्रत्यय येतो.'

आसाममध्ये धरणीकंप फार होतात. स. १८९७ सालीं झालेला धरणीकंप अत्यंत भयंकर स्वरूपाचा होता. त्या तडाक्यांत गौहत्तींतील सर्व इमारतींचा चक्काचूर झाला. हल्लीं शहरांत दिसतात त्या सर्व इमारती नव्याच आहेत व या भूकंपाच्या आपत्तीमुळेच प्रायः कलकत्ता—मुंबईप्रमाणें भव्य इमारती तेथें फारशा नव्हे मुळींच नाहींत.

### कामाख्या

गौहत्तीची पश्चिम बाजू कामाख्या टेकडीनें संरक्षिली आहे. या टेकडीवर कामाख्या व भुवनेश्वरी या देवतांचीं देवालये प्रसिद्ध असून तेथें यात्रेकरू वाराहि मास जात येत असतात. गौहत्ती शहरांतून टेकडीवर जाण्याचा रस्ता जरा सुगम आहे. परंतु आम्हीं पांडु येथें उतरलों असल्यानें तेथूनच टेकडीवर चढणें आम्हांस इष्ट दिसलें. इकडूनहि वर जाण्याचा मार्ग फारसा अवघड नाहीं. निदान महाराष्ट्रीयांस तरी तो तसा खास वाटणार नाहीं. या बाजूनें टेकडी चढूं लागतांच पायथ्याशींच एक वजरंगाची मूर्ति अधिष्ठित झालेली दिसते. समर्थ रामदास या प्रान्तीं गेले असतांना त्यांनीं ती स्थापना केली अशी माहिती तेथें लागली व हीच गोष्ट संभवनीय दिसते. एरवीं कामाक्षी व भुवनेश्वरी या शाक्तपंथीयांच्या आराध्यदेवता तेथें हों रामदूत उद्घाण करून कशाला जाता ? परंतु श्रीसमर्थानीं ठायीं ठायीं, श्री मारुती-रायांची स्थापना करून त्यांची उपासना वाढविली, तेव्हां त्या वायुपुत्रासहि समर्थांच्या इच्छेमागे धावावें लागलें.

टेकडीवरच बंरीच वस्ती आहे. अर्थात् त्यांचें जीवन उभय देवतांवर अवलंबून असल्याखेरीज ते तेंथें राहतात कशाला ! मुख्य देवता कामाख्या ( कामाक्षी ) व दुसरी भुवनेश्वरी यांचीं मंदिरे उत्तम व चांगलीं भक्कम अशीं बांधलीं आहेत. दोन्ही मंदिरांमुळे मोठमोठे सभामंडप असून त्यातून मुख्य गाभाऱ्याकडे जाण्याचा रस्ता आहे. परंतु सांगण्याची गोष्ट अशी की, सभामंडपांत फारच थोडा उजेड असतो. तोहि इतका अल्प की, मनुष्य ठेंचाकून मद्धं नये इतक्याचपुरता. इकडीलप्रमाणें सभामंडपाच्या तीनहिं बाजू खुल्या मुळींच नसल्यानें जवळ जवळ अंधार अशी स्थिति व पुढें गाभाऱ्यांत हवेचा परिमाणूहि न जाईल इतका अंधार; अर्थात् नंदादीपाच्या प्रकाशांत काय दर्शन होईल तेवढेंच.

या दोन्ही देवता शाक्तपंथीयाच्या असल्याचें वर सांगितलेंच आहे. याचा अनुभव तेंथें जातांच तावडतोब येतो. सभामंडपापुढें एक सोपेवजा जागा असून तेंथें देवीला देण्याच्या बळींचा वध करण्यांत येतो व हा प्रकार नेहमींच सुरू असल्यानें रक्ताच्या थारळ्यांत पाय न पडेल अशी खबरदारी घेऊन मोठया सावधानतेनें व जागरूकतेनेंच जावें लागतें. देवीला हे असले नैवेद्य, हवा खेळण्याची सोय नाही, यामुळें नाकाला पदर लावल्याखेरीज सभामंडपांतून जातां येत नाही व तेथपर्यंतचीं मजल निर्वेध-पण गांठली व खुद्द मूर्तीचें दर्शन घेण्याइतका दम टिकला तर तेथील कोंडलेल्या हवेनें व भेसूर वातावरणामुळें कोणाचा दम टिकेल असें वाटत नाही. निदान आमचा तरी तसा न टिकल्याकारणानें मुठींत नाक धरून मोकळी हवा घेण्यासाठीं बाहेरचा रस्ता केव्हां गांठतो असें झालें !

### इतर प्रेक्षणीय स्थळें

टेकडीवरून ब्रह्मपुत्रेचा व शहरचा देखावा फार सुंदर दिसतो. ब्रह्म-पुत्रेच्या पात्रांतील उर्वशी खडक व त्यावरील श्वेत दीपस्तंभ, शुक्रेश्वर घाट व शुक्रेश्वराचें मंदिर इत्यादि देखावे मोठे चित्ताकर्षक आहेत.



ब्रह्मपुत्रेच्या कांठाकांठानें पूर्वेकडे जाऊं लागलें असतां सरकारी कचेऱ्या व युरोपियन वस्ती लागते. याच्या समोर ब्रह्मपुत्रेच्या पात्रांत उमानंद नांवाचें सुंदर छोटेंखानी बेट आहे—याला अलीकडे गोऱ्या लोकांनीं मयूर-द्वीप-पीकाँक आयलन्ड-असें नांव दिलें आहे व लांबून पाहतां खरोखरीच एखादा मयूर आपलें पुच्छ पसरून उभा राहिल्यासारखें दिसतेंहि. या बेटावरच उमानन्देश्वराचें मंदिर आहे. महाशिवरात्रीच्या दिवशीं येथें फार मोठी यात्रा भरते.

गौहत्तीच्या उत्तरेस म्यु० हदीबाहेर बराच जुना वराणा आहेत. त्यांच्या पूर्वजांनीं गौहत्तीचें पूर्व धैभव पाहिलेले होते. जवळच अश्वक्कान्ता नांवाची एक टेकडी आहे. या ठिकाणीं श्रीकृष्ण रुक्मिणीचें हरण करून जात असतां त्यानें आपल्या रथाच्या घोड्यांना विश्रांती दिली अशी आख्यायिका आहे. या ठिकाणीं श्रीकृष्णाचें एक मंदिरहि आहे.

गौहत्तीच्या दक्षिण बाजूस सुमारें सात मैलांवर वशिष्ठाश्रम आहे. तेथें खासी डोंगरांच्या उतरणीवर संध्या, ललिता व कान्ता नांवाच्या तीन नद्यांचा संगम होऊन त्यांचा प्रवाह वराळू नांवानें गौहत्तीजवळच ब्रह्मपुत्रेला मिळतो. याखेरीज छत्रकार व नवग्रह या टेकड्याहि प्रसिद्ध असून तेथेंहि मंदिरे आहेत.

## शिलाँग.

आसामप्रांताची शिलाँग ही राजधानी असून ती फारच आकर्षक आहे. चोहोंकडे पाण्याचे धबधबे सारखे वाहत असतात. सुंदर वृक्षांच्या गर्द राया जागोजाग आहेतच. नानाप्रकारच्या वृक्षराजी पांथाचे श्रम तेव्हांच हरण करतात. शिलाँगच्या दक्षिणेस ६० मैलांवर चेरापुंजी नांवाचें ठिकाण आहे. त्या ठिकाणीं जगांत सर्वापेक्षां जास्त पाऊस पडतो असा लौकिक आहे.

## मणिपूर.

मणिपूर हे लहानसें हिंदु संस्थान आहे. पुराणांतरीं प्रसिद्ध असलेल्या बभ्रूवाहनाचें तें नगर हें असें म्हणतात. याच्या पूर्वोत्तर हद्दीवर असलेलें सादिया ही रुक्मिणीचा पिता भीष्मक याच्या विदर्भ राज्याची राजधानी आहे, अशी कथा तिकडे रूढ आहे. याखेरीज हिंडिबामुराचें राज्य म्हणून जी जागा दाखवितात तेथें हल्लीं जंगल वाढले आहे. त्यांत त्यांचें ठिकाण दिनापूर हें आहे. याखेरीज तेजपूर, पुराणांतल्या वाणराजाचें शोणितपूर हीं स्थळेहि प्रेक्षणीय आहेत.

## आसाममधील मुख्य उत्पन्न.

हा प्रान्त चहाबद्दल मुख्यतः प्रसिद्ध आहे हें सर्वश्रुतच आहे. वशिष्टाश्रमाकडे जातांना कांहीं चहाचे मळे दृष्टीस पडतात. हिंदुस्थानांतील इतर कस्य्या मालाची दूट जशी परस्थानीं चालविली आहे, त्याचप्रमाणें येथीलहि उत्पन्नाची मुख्य बाब व्हंशीं परदेशस्थांच्या हातीं आहे. आसामच्या चहांच्या मळ्यांत मजुरांना कशा प्रकारें वागविलें जातें याची हृदयद्रावक कहाणी देण्याचें हें स्थळ नसलें तरी भूमिच्या मालकांनाच आज पोटसाठीं दुसन्याचे गुलाम होऊन त्याच भूमीवर रावावें लागतें, ही वस्तुस्थितीहि कमी क्षोभकारक नाहीं. अलीकडे फारच थोडे चहाच्या मळ्याचे देशी मालक झाले आहेत; पण ते सागरांतील खड्यासारखे अत्यल्प आहेत.

या चहाचा हंगाम फेब्रुवारी-मार्चच्या सुमारास असतो. चहाच्या झाडावरील जो कोवळा पाला असतो तो अस्सल चहा म्हणून समजला जातो. हिंदुस्थानाच्या वांब्याला अर्थातच हा अस्सल माल येत नाहीं. दुसरी जी निबर पान असतात तो कमी प्रतीचा होय. त्याचा खप हिंदुस्थानांत होतो. बाजारांत विक्रीसाठीं जो चहा येतो तो मूळ स्वरूपांत येत नाहीं. प्रथम पानांची तोड करण्यांत येते. नंतर तीं पानें एका यंत्रांत घाटून रसाळ अशी स्थिति येईपर्यंत दाबतात व तीं रसभरीत झालीं म्हणजे विस्तवावर ताप-

वितात व त्यानंतर तयार झालेलीं पानें चहा म्हणून डब्यांत भरून विक्री-  
साठीं बाजारांत पाठविण्यांत येतात. चीन व जपानमध्ये जो चहा वापरतात  
तो वर दर्शविल्याप्रमाणें रसाळ केल्यानंतर भाजून न काढतां तसाच सुक-  
वितात व त्याला ' ग्रीन टी ' असें म्हणतात.

आसाममध्ये चहाच्या खालोखाल उत्पन्न होणारा पदार्थ म्हणजे संत्री  
होय. या प्रान्तांत संत्र्याचें पोक अतिशय मोठें, संत्रीहि खूप मोठी व  
चविष्ट असतात. तेथील संत्र्यांना मुख्य बाजार कलकत्याचा आहे. हा-  
माच्या दिवसांत यांची मोठी वाहतूक होते.

आसामप्रांतांत पर्जन्यवृष्टि भरपूर व नदीनालेहि नेहमीं तुडुंब वहात  
असल्यानें पाण्याचें दुर्भिक्ष नाही व देश एकंदरीनें सुपाक आहे. या देशा-  
प्रमाणें शेतीला सुगम अशीं नैसर्गिक साधनें हिंदुस्थानांत अन्यत्र क्वचितच  
सांपडतील. शेती व बागाईत हे लोकांचे मुख्य धंदे आहेत. तांदुळ, चहा,  
गहू व तमाखू हीं प्रमुख पिकें आहेत. दगडी काळसा व पेट्रोलियम तेल  
हीं खनिज द्रव्येहि या भूमींत सांपडतात.

या प्रांतांत गोपाळपारा व सिलहट या दोन जिल्ह्यांतच फक्त कायम  
धारापद्धति असून महाराष्ट्राप्रमाणेंच सारावसुली खास शेतकऱ्यांपासूनच  
सरकार करते. या प्रांतांत चहाचे मोठमोठे मळे आहेत; पण ते सर्व युरो-  
पियनांच्या मालकीचे आहेत. हिंदी लोकांच्या मालकीची चहाच्या लाग-  
वडीची फारच थोडी जमीन आहे. व तीहि अनेक लोकांत वांटली  
गेली आहे.

हातमागाचा धंदा आसाममध्ये फार जुना आहे व अद्यापीहि तो पूर्वी-  
इतकाच चालतो. नवरी पाहतांना प्रथम तिला मागावर विणतां येतें कीं  
नाहीं, हें अद्याप पाहण्यांत येतें व हल्लीं असहकारितेच्या काळापासून तर  
हा धंदा जोराला लागला आहे. या प्रांतांत रेशमी व सुती कापड उत्तम  
तयार होतें.

या प्रांतांतील मुरमा खोऱ्यांतील लोकांचा द्रविडियन लोकांशीं पूर्वकालीं

बराच संबंध असावा असें दिसतें. कारण त्यांच्या बोलींत अनेक द्रविडियन शब्द रूढ झालेले आहेत.

आसामी लोक मध्यम उंचीचे, वर्णानेहि बरे असून मांगोलियन पद्धतीचा थोड्या अंशानें चेहऱ्यावर छाप उमटलेला दिसतो. लोक फार साधे, सभ्य, प्रामाणिक, उदार, दयाळू, आदरातिथ्यकुशल असे आहेत. हिंदूंच्या संस्कृतीचा जिवंत अवशेष तेथें पूर्णत्वानें पहाण्यास सांपडतो. ते धर्मानें हिंदू आहेत व त्यांतील बहुसंख्य वैष्णवधर्मानुयायी—महापौरुषेय पंथानुयायी—असून इतर शक्तिपंथी आहेत.

पूर्वकाळीं हा देश अत्यंत समृद्ध, लोक बुद्धिवान्, उद्यमशील असे होते. परंतु आज दरिद्रानें ग्रस्त झालेले व एकंदरीनें मागासलेले आहेत व म्हणूनच एक आसामी कवि म्हणतो.

Where the grass is rich and green  
Where the pastures beauteous seen  
Lead us over such pleasant way  
Chase all ills and woes away.

## ६ आमचे अज्ञात देशबांधव

भारतवर्ष हा एक देश नमून देशांचा समूह असलेला एक खंड आहे. अनेक भाषा, नाना धर्मपंथ, भिन्नभिन्न प्रकारचे आचार, वेगवेगळ्या प्रकारचे हवापाणी, विविध स्वरूपांनीं नटलेले सृष्टिसौंदर्य इत्यादि अनेक गोष्टी पाहिल्या म्हणजे हा देशसमूह असलेला खंड कसा ही गोष्ट प्रत्ययास येते.

जमिनीच्या जागी पाणी, पाण्याच्या जागी पर्वत इत्यादि अनेक सृष्टि-चमत्कार पृथ्वीतलावर होत आले, त्याचप्रमाणें इतिहासमहर्षींनींही जगांत

अनेक घडामोडी करून आपलें लीलानाट्य जगास दाखविलें, ते सर्व प्रकार या प्राचीनतर भूभागावर झालेले आढळतात. त्यांपैकी एक या ठिकाणीं निवेदन करण्याचें योजिलें आहे.

## परशुराम क्षेत्राची स्थापना

पुराणकालीं एकदा पृथ्वीवर अनर्थ माजला. राजे प्रजेवर जुळूम करूं लागले, प्रजेस कोणी त्राता नाहींसा झाला. तेव्हां श्रीपरशुरामानें अवतार घेऊन दुष्टांचें निर्दलन व सुष्टांचें संरक्षण केलें. आसुरीवृत्तीनें अत्याचारी झालेल्या क्षत्रियांचा एकवीस वेळा निःपात केला व अखेरीस सर्व पृथ्वीचें दान करुप मुनींना केलें. सर्व पृथ्वी दान केल्यानंतर स्वतःस राहाण्यास स्थल नाहींसें झालें तेव्हां त्यांनीं समुद्र हटवून तेथें आपली वस्ती केली आणि त्या स्थलास तेव्हापामून परशुराम क्षेत्र असें नामाभिधान प्राप्त झालें आहे.

श्रीपरशुरामाच्या नांवावर ही दंतकथा रूढ आहे. तीप्रमाणें आजहि त्या परशुराम क्षेत्रांत त्यांनीं स्थापित केलेल्या चित्तपावन या ज्ञातिविशिष्ट समाजाचा आंतर्भाव होतो. परशुरामांनीं ही वसाहत केव्हां केली ही गोष्ट आज कालोदरांत विळीन झाली असल्यानें चित्तपावन समाजाचा आद्य इतिहासहि सुसंबद्ध रीतीनें सागतां येणें शक्य नाहीं. परंतु जे कांहीं थोडे फार धामेदोरे आज उपलब्ध आहेत त्यांवरून एक गोष्ट मात्र निश्चित ठरते कीं, चित्तपावन समाजाचें आद्य गृह म्हणजे परशुराम क्षेत्र हेंच होय व आज परशुरामक्षेत्राबाहेर जो चित्तपावन समाज पसरलेला आहे त्याचें मूळ ठिकाण परशुराम क्षेत्र हेंच आहे.

मुंबई इलाख्याच्या पश्चिम दिशेस रत्नाकर पसरलेला असून तो या भूमीचें सदैव पादप्रक्षालन करीत असतो. या समुद्र किनाऱ्याच्या बाजूनें रत्नागिरीपासून खालीं मलबारपर्यंत सुमारे ५० मैल रुंदीची निमुळती अशी दक्षिणोत्तर पट्टी पसरली आहे. व या पट्टीच्या पूर्वबाजूस सह्याद्रीनें

आपल्या शैलशुंडा पसरून दुर्गम अशी तटबंदी केली आहे. या सहाद्रीच्या शाखा-विस्तारासच पश्चिम घाट अशी संज्ञा प्राप्त झालेली आहे. या भूभागाची रचना एका विशिष्ट पद्धतीची आहे. भूमीची रचना, उद्विज पदार्थ, नैसर्गिक सृष्टिसौंदर्य इत्यादि गोष्टी या सर्व पट्टीत एकसारख्या दिसून येतात.

### कांकणाची निसर्गरचना

तांबड माती, छोट्या छोट्या नद्या, नारळी, पोफळी, भात, काजू यांचे पीक इत्यादि गोष्टी या भागांत सारख्याच दिसून येतात. या टापूची अशी विशिष्ट परिस्थिति असली तरी या भागाच्या उत्तर भागाला म्हणजे खास रत्नागिरी जिल्ह्याला विपुलतेचे व सृष्टिसौंदर्याचे मुख लाभले तसें लाभले नाही. परशुरामक्षेत्रात जी धान्याची निपज होते तीवर कटाकटी ४१६ महिने त्या भागातील लोकांची गुजराण होते. परंतु लगत सावंतवाडी, गोमांतक, कारवार, द. कानडा, मलवार इत्यादि भागांत खाली खाली जावे तों ही स्थिति पालटून सृष्टी सदासर्वदा नटलेली, प्रसन्न वदनाने जणू सदा हास्याचे फवारे सोडीत असलेली दिसते. रत्नागिरीच्या बाजूला सहाद्री जणू काय निद्रिस्त होऊन पसरलेला म्हणून अगदी टेंगणा तर खाली जावे तो गर्वाने मान ताट करून आकाशगर्भाचा अंत पाहण्यासाठी आपली शिखरे उंचच उंच करीत अमावासा दिसतो. बाकी, हवा, पाणी, भूमिरचना यांत रत्नागिरीपामून मंगलोरपर्यंत सारखवटपणा पसरलेला आहे.

चित्तपावन समाजाचे मूल गृह रत्नागिरी जिल्हा असें मानण्यांत येते. चित्तपावन या भूमीत केव्हां कोठून व कसे आले हा प्रश्न इतिहाससंशोधकांनी सोडविण्याचा असल्याने तो आपण बाजूला ठेवला तरी फार प्राचीन कालापामून चित्तपावनाचे ते निवासस्थान होतें ही गोष्ट सर्वमान्य झालेली आहे. पुढे इतिहासकालात आपल्या गृहाचा त्याग करून अनेक कुटुंबे देशावर उतरली व मुदैनाने त्यांना योग्य संधि मिळून इतिहासांत अजरामर अशी

कीर्तीहि त्यांनीं संपादन केली. आजच्या इतकी इतिहासकारांनी दळणवळणाची वा प्रवासाची साधनें मुबलक व सोईचीं नसतांहे देश व कोंकण यांचा संबंध अबाधित राहिला, तुटला नाहीं. म्हणून कोंकण व देश यांवरील चित्तपावनांचे आचार, विचार, भाषा, यांत विशेष फरक झाला नाहीं.

### परप्रांतांतील महाराष्ट्रीय

परंतु ज्या भागाला देश अशी संज्ञा आहे त्यांशिवाय इतर प्रांतांत जे चित्तपावन गेले त्याची मात्र तशी स्थिति राहिली नाहीं. उदाहरणार्थ, उत्तर हिंदुस्थानांत जे महाराष्ट्रीय गेले त्यांच्यांत भाषाबदल झाला राहणी बदलली. तोच प्रकार जास्त प्रमाणांत दक्षिण हिंदुस्थानांत गेलेल्या महाराष्ट्रियांचा झाला. शहाजी राजांच्या वेळेपासून अनेक महाराष्ट्रीय कुटुंबे—ब्राम्हण व मराठे—दक्षिणेंत गेलीं. तेथें तीं स्थायिक झालीं. परंतु मराठेशाहीच्या अंताबरोबर त्यांचा मातृभूमीशीं जो संबंध तुटला तो कायमचा. त्यामुळें ते लोक आज महाराष्ट्रास पारखे झाले आहेत. तंजावर, कुंभकोणम्, बंगलोर, म्हैसूर इत्यादि भागांत हजारो महाराष्ट्रीय कुटुंबे आज नांदत आहेत. त्यांतील काहीं “ राव ” या नांवानें संबोधिलीं जातात आणि अद्यापिहि त्यांच्यांत अपभ्रष्ट अशी मराठी बोलली बोलली जाते.

कित्येक चित्तपावन घराणीं मद्रास इलाख्यांत अनेक पण वेगवेगळ्या ठिकाणीं स्थायिक झालीं आहेत व कित्येक तर तद्देशीय समाजाशीं एकरूप झालीं आहेत. कानडीमध्ये ‘ आरवत वकलु ’ म्हणजे ६० घराणीं म्हणून एक समाज प्रसिद्ध आहे. त्यात चित्तपावनांमध्ये असलेलीं अनेक आडनांवां भाषांतरित होऊन रूढ झालेलीं आहेत. उदाहरणार्थ, डोंगरे या मराठी आडनांवाचें रूपांतर ‘ त्यवरू ’ अंस झालेले आहे. गोडबोले याचे ‘ शीनुडियवरू ’ असें भाषांतर झालेले आहे. याचप्रमाणें दिवेकर यांचेंहि भाषांतर झालें आहे. यावरून कित्येक कानडी संशोधकांचें म्हणणें असें आहे कीं, चित्तपावनांत असणारीं ६४ घराणीं केव्हां तरी या प्रांतांत येऊन

स्थायिक झालीं असावीत व त्यांचीं भाषांतरित अशी कानडी आडनांवे पडलीं असावीं. संशोधकांनीं विचार करण्यासारखा हा प्रश्न आहे. तंजावर, मद्रास, बंगलोर हे भाग रेल्वेच्या मार्गावर असल्याने त्यांचा संबंध अलीकडे येऊं तरी लागला आहे व जास्त चिकाटीचे प्रयत्न केल्यास निदान मातृभाषा तरी ते जिवंत ठेवूं शकतील.

## ६. कानडांतील महाराष्ट्रीय

परंतु या भागापेक्षांहि अशा एका भागांत मी आपणास नेणार आहे कीं, निदान महाराष्ट्रियांस तरी तो भाग आजतागायत अज्ञात व आपले इतके देशबंधव त्या भागांत असतील अशी कल्पनाहि नसलेला आहे. हा भाग म्हणजे मद्रास इलाख्यांतील द. कानडा ऊर्फ मंगळूर हा जिल्हा होय ! या भागांतील पुत्र या तालुक्यांत ४५ चित्तपावनांचीं घराणीं असून त्यांचीं आज ३०० कुटुंबे व एकंदर लोकसंख्या मुमारे दीड हजार आहे. या कुटुंबांनीं आपली मायभूमि सोडली तेव्हां ती गटानें सोडली असल्याने त्यांना तद्देशीयांशीं त्रिवाह वगैरे करण्याची आपत्ति न येतां ते आज तागायत आपली रक्तशुद्धि कायम राखू शकले. ही कुटुंबे या भागात केव्हां आलीं ही गोष्ट आज काळोदरांत विलीन झाली आहे. खुद्द वसाहत करणारांच्या वंशजांनाहि त्याची फारशी माहिती नाही. आपणांस ७८ पिढ्यांइतकीच माहिती आहे असें ते सागतात.

पार्तुगीजांनीं अनन्वितपणें धर्मच्छल केला; त्यांच्या जुद्धमास वैतागून आपले पूर्वज या टापूंत आले असावेत असा या लोकांचा समज आहे व वस्तुस्थितीहि अशीच असवीशी वाटते. धर्मच्छलामुळें आपला मायदेव सोडून परमुख धरावा लागला यासंबंधी इंग्लंडच्या इतिहासांत अनेक उदाहरणें घडून आलीं आहेत. धर्मरक्षणासाठीं आपल्या मायभूमीचा त्याग करतांना त्यांच्या हृदयांत कोणत्या भावनांचे कल्लोळ उठले असतील, धर्माचा कोणीच त्राता उरला नाही हें पाहून त्यांच्या अंतःकरणांत कसा विषाद



उत्पन्न झाला असेल या गोष्टी कुशल कादंबरीकार बहारीने व हृदयास्पर्शी रीतीने रेखाटील हें खरे असलें तरी सामान्य बुद्धीलाहि त्यांच्या मनोभावनांचा उद्रेक समजणें अशक्य नाहीं.

### जन्मभूमीप्रमाणें मिळालेला आधार

सुमारे तेरा-त्रोंदाव्या शतकांत हे लोक या प्रांती आले असावे व तेहि समुद्रमार्गानें. कारण खुष्कीचा मार्ग त्या वेळीं आजच्या इतका मुलभ नव्हता व आजच त्या भागीं इतकीं घनदाट अरण्य, हरएक प्रकारचे वन्य पशू यांची समृद्धि आहे तर ज्या वेळीं मनुष्याचा पादस्पर्शहि त्या भागाला लागला नव्हता त्यावेळीं तो भाग दुर्गम असल्यास आश्चर्य काय ? अर्थात या लोकांचें आगमन समुद्रमार्गेच झालें असावें. याच भागांत हे लोक उतरण्याचें कारण, त्यांना आपल्या मायभूमीसदृश अशीच ती भूमि आढळली हें होय ! मातेप्रमाणें त्या भूमिनें त्यांना आश्रय देऊन त्यांचें संगोपन तर केलेंच; परंतु आपल्या जन्मभूमीप्रमाणें जवळ समुद्र किनारा व हवा-पाणी, नारळी, पोफळी इत्यादि पिकांना योग्य अशी जमीन इतर परिस्थिति अनुकूल असें आढळतांच या निर्वासितांनीं आपलें आसन तेथें ठेवून ते तेथील कायम रहिवासी झाले.

चित्तपावनांच्या वस्तीप्रमाणेंच सुमारे दोन हजार कऱ्हाडे ब्राह्मण कुटुंबेहि या भागांत नांदत आहेत. त्यांचाहि इतिहास वरीलप्रमाणेंच आहे कित्येकांच्या मते शिलहराच्या काळांत चित्तपावन या प्रांतांत उतरले असावे. परंतु त्या विधानास अद्याप पुरेसा आधार नाहीं. म्हणून पोर्तुगीजांच्या धर्म-च्छलामुळेच हे उभय समाज या भागांत आले असावेत असें म्हणणें ग्राह्य वाटते.

चित्तपावन व कऱ्हाडे बांधव समुद्रमार्गानें दक्षिण हिंदुस्थानांतील हल्लीं ' दक्षिण कानडा ' या नांवानें प्रसिद्ध असलेल्या भागांत आले असावेत असें सांगितलें. हा भाग व रत्नागिरीचा भाग यांत अनेक दृष्टींनीं सादृश्य असलें

तरी रत्नागिरी भागापेक्षां हा भाग नवा असावा असें भूस्तरशास्त्रदृष्ट्या स्पष्ट दिसतें.

### दक्षिण कानडाचा इतिहास

दक्षिण कानडा व उत्तर कानडा हे दोन जिल्हे असून आज उत्तर कानडा मुंबई इलाख्यांत मोडतो व दक्षिण कानडा मद्रास इलाख्यांत समाविष्ट झाला असला तरी स. १८७२ सालापर्यंत हे दोन्ही जिल्हे एकच होते. दक्षिण कानडा जिल्ह्याच्या उत्तरेस मुंबई इलाखा, पूर्वेस म्हैसूर व कुर्ग, दक्षिणेस कुर्ग व मलबार आणि पश्चिमेस अरबी समुद्र या त्याच्या मर्यादा आहेत.

आमचे चित्तपावन व कऱ्हाडे बांधव या प्रांतांत कधी गेले असावे हें जसें आज निर्णायक सांगता येत नाहीं त्याचप्रमाणें या प्रांताचा इतिहासहि फारसा उपलब्ध नाहीं. चिंगलपेट जिल्ह्यांतील वाजीवरम्-कांची-येथील पल्लव घराण्याच्या ताब्यांत हा भाग होता असें शिलालेखावरून दिसतें. या पल्लवांची राजधानी विजापूर जिल्ह्यातीड बदामी ( वातापी ) ही होती. त्यांच्यानंतर कदंब; कदंबा नंतर चालुक्य; नंतर होयसळवळ्हाळ व त्याच्यानंतर चौदाव्या शतकाच्या पूर्वार्धांत हा जिल्हा विजयानगरच्या सत्तेखाली गेला. पुढें तालिकोटच्या लढाईनंतर येथील स्थानिक जैन राजा स्वतंत्र झाल्यानंतर सतराव्या शतकांत, इक्केरीच्या लिंगायत वेंकटप्पा नायक यानें तें राज्य जिंकून घेतलें.

पुढें स. १७६६ मध्ये हैदरानें हा भाग जिंकून घेतला. व स. १७९९ मध्ये टिपू मारला गेल्यानंतर हा भाग इंग्रजांकडे गेला व तेव्हांपासून हा भाग इंग्रजांच्याच ताब्यांत आहे.

### जाण्याचा मार्ग

दक्षिण कानडा जिल्ह्यांत जाण्यास दोन मार्ग आहेत. एक खुष्कीचा व दुसरा समुद्राचा. मुंबईहून मंगलोरपर्यंत आगबोटीच्या प्रवासाला सुमारे

दीड ते पावणेदोन दिवस लागतात. दुसरा रस्ता आगगाडीचा. मद्रास व सदरने मराठा रेल्वेवरील कडूर या रेल्वे स्टेशनवर उतरले म्हणजे तेथूनहि मंगलोर भागांत जाण्यास मोटारी मिळतात. किंवा रेल्वेनेहि मंगलोरस जातां येते. परंतु तो रस्ता लांबीचा व मध्ये आगगाडी बदलवा लागल्या-मुळे जास्त दगदगाचा आहे. मद्रास व सदरने मराठा रेल्वेवर हरीहर या स्टेशन-पासून म्हैसूर राज्यास सुरुवात होते. ब्रिटिश व म्हैसूर राज्य यांची सरहद्द तुंगभद्रा नदीने विभागली आहे. अर्थात कडूर हे स्टेशन म्हैसूर राज्यांत असून कडूर हा जिल्हाहि आहे परंतु त्या गावच्या नांवाने जिल्हा प्रसिद्ध असल्या तरी जिल्ह्याचे मुख्य ठिकाण चिकमंगलोर—छोटे मंगलोर—हे आहे.

### आदर्श राज्य म्हैसूर

कडूर स्टेशनावर दक्षिणकानडांत जाण्याला मोटारी मिळतात. मध्यंतरी मोठे शहर व जिल्ह्याचे ठिकाण चिकमंगलोर हे आहे. ब्रिटिश हद्द सोडतांच आपण एका समृद्ध व सौंदर्यपूर्ण अशा भागांत प्रवेश करीत असल्याची प्रतीति क्षणोक्षणी येते. छोटीमोठी टुमदार गांवे, बहुतेक ठिकाणी विद्युद्दी-पाची योजना, लहान खेड्यातहि नळाने खेळविलेले पाणी, ठिकाठिकाणी उघडलेली शालागृहे, दवाखाने या गोष्टी पाहिल्या म्हणजे आपण सुराज्यांत आहो असे वाटल्याखेरीज राहत नाही. चिकमंगलोर, मुडगेरी ही म्हैसूर राज्यांतील ठकळ शहरे वाटेत लागतात.

म्हैसूर राज्य म्हणजे संपन्नतेचे व सौंदर्याचे आगर. अनेक थोर पुरु-षांनी नानाप्रकारची लेणी चढवून त्या राज्याच्या सौंदर्यात भर टाकलेली व सुदैवाने सृष्टिमातेची कृपाहि त्यावर अमूप. महाराष्ट्रांत सह्याद्रीची शिखरे उघडी वाघडी, शीतोष्ण पर्जन्यादिकांशी टकरा देत उभी राहिलेली, कोठे विसाव्याला झाड ना झूड, आरामस्थल सांपडेल ही आशा काचितच; परंतु याच्या सर्वस्वी उलट स्थिति म्हैसूर व त्याच्या लगत असलेल्या दक्षिण कानडांतील सह्याद्रीच्या गिरिशिखरांची.

## सहाद्रीचें रौद्र सौंदर्य

शेकडों वर्षे स्वैरपणानें वाढत असलेले गगनचुंबित प्रचंड वृक्ष. त्यांना वेतासारख्या अनेक बळकट लतांनी दिलेलीं गाढ आळिगनें, नानाप्रकारच्या वृक्षवेलींनीं घनदाट बनलेलीं अरण्ये, त्यांत हत्ती, वाघ, गवा, सांवर यां-सारखीं श्वपदे व नानाप्रकारचें सर्प यांनीं त्या अरण्याला रौद्र भयानकपणा जास्तच आलेला, परंतु अशा भयानक अरण्यांतहि मनुष्यानें आपल्या बुद्धिचापल्यानें हस्तक्षेप करण्याचा प्रयत्न केलेला पाहिला म्हणजे मनुष्याच्या बुद्धीचें कौतुक वाटल्याखेरीज राहत नाहीं.

अशा प्रकारच्या घनदाट अरण्यांतून मनुष्यकृत असा सुंदर मार्ग आहे. चिकमंगलोरपासून खालीं उतरणारा 'चार-माडी' नांवाचा प्रचंड असा घाट आहे. कडूरपासून मुमारे साठपासष्ट मैल मोटारचा प्रवास आटोपल्यावर घाटाचा उतार मुरू होतो. त्या जागेपासून ब्रिटिश हद्द लागते व या ठिकाणीं मोटारी वदलव्या लागतात. या जागेला 'गढी' असें नांव आहे. चिकमंगलोरपासून निघाल्यानंतर डाव्या हाताला अत्यंत खोल अशा दऱ्या सर्वत्र पसरल्या असून त्या घनदाट अरण्यांनी भरगच्च भरलेल्या आहेत. त्यांतच कॉफीची लागवडहि मधून मधून आढळून येते. उजव्या हाताला उंचच उंच गगनस्पर्शी गिरिशिखरे, डाव्या बाजूला पातालाचा ठाव घेणाऱ्या खोल दऱ्या जणूकाय निसर्गाचीं दोन भिन्न टोंकेंच, दर्शनीत असल्याचें, भासतें. खालीं पाहावें तों डोळे फिरून जातील इतकीं खोल अरण्ये, दुसरीकडे पाहावे तो घेरी घेण्याइतक्या उंचीचीं गिरिशिखरे. या गिरिशिखरांतून रजतसदृश अशा जलधारा अरण्यमर्भांत उड्या टाकून लुप्त झाल्याशा दिसतात.

### चित्तपावनांचें मुख्य स्थान मुंढाजे

द. कानडांत चित्तपावनांची मुख्य वस्ती पुचुर तालुक्यांत मुंढाजे, कार-कल, हत्यंगडी, वेलतंगडी या गांवीं असून कऱ्हाडे लोकांची वस्ती प्रामु-

ख्यानं कासरगोड तालुक्यांत आहे. महाराष्ट्रीय समाजांतील चित्तपावन व कऱ्हाडे यांवेरीज महाराष्ट्रीय सारस्वतांची वस्तीहि या भागात मोठी आहे. चित्तपावनांचें मुख्य केंद्र मुंढाजे हें गांव आहे. हें गांव कडूर-मंगलोर रस्त्यावर असून तेथून मंगलोर पंचेचाळीस मैल आहे. मुंढाजे या गांवीं ग्रामपंचायत असून मद्रास इलाख्यांत मुंढाजेची ग्रामपंचायत नमुनेदार म्हणून समजण्यांत येते. या गांवच्या मधोमध मुंढाजे ( मृत्युंजय ) नांवाची नदी असून गांव तिच्या दोन्ही तीरांवर वसला आहे. या नदीला वर बांध घालून तिच्या पाण्याखालीं दोन्ही बाजूच्या पोफळीच्या बागा मिजविण्यांत येतात. मध्ये नदी, तिच्या दोन्ही बाजूस पोफळीच्या बागा; एक बाग एकाच्या मालकीची, ती संपली कीं मग दुसऱ्याची. या बागांच्या वरच्या बाजूस राहण्याचीं घरे. अशीं गांवाची मांडणी असल्यानें गांवाचा विस्तार चार मैलांवर पसरला आहे. चित्तपावनांवेरीज इतरांच्या मालकीची जमीन मुंढाजे येथें मुळींच नाही म्हटली तरी चालेल.

### अरण्यांतील वेलदोड्यांची लागवड

पावसाचें मान प्रतिवर्षीं दीडशें इंचांइतकें असल्यानें नदीला पाणी वार-महा मुबलक असते व त्या पाण्यावर पोफळीच्या बागा पोसल्या जातात. पोफळी, नेरीज काजू, आवे, नारळ, फणस, नागवेलीचीं पानें; हरएक प्रकारच्या भाज्या, फळे, पुष्पें त्या भूमींत तयार होतात. मिऱ्यांचा व्यापार एका फाळीं येथें फार मोठ्या प्रमाणांत चाले. अलीकडे तो कमी झाला आहे. पोफळीच्या खालोखाल दुसरें मोठें पीक वेलदोड्यांचे. दक्षिण कानडांत अरण्ये घनदाट, त्यांत वेलदोड्यांच्या झाडांची लागवड मोठ्या प्रमाणांत झालेली आढळते. झाडांच्या मुळाशीं भुईमुगाच्या शेंगांप्रमाणें वेलदोडे येतात. ते तोडून घेण्याइतकीच कामगिरी मनुष्यास करावयाची असते. त्यासाठीं पेरणी खत इत्यादि गोष्टी करण्याची आवश्यकताहि नसते. अशा प्रकारचीं हजारों एकरांची प्रचंड अरण्ये चित्तपावनांच्या मालकीचीं आहेत.

त्यांत रानटी हत्तीचे कळप, अनेक जातीचे विषारी सर्प, रानडुकरांची समृद्धि अशा अनेक आपत्तींशीं झुंजून तेथून सोनें उत्पन्न करणारा आपला जातभाई पाहिला म्हणजे सहजच मनांत आदर व अभिमान उत्पन्न होतो.

### आचार, पेहेराव व भाषा

चित्तपावनांत एकंदर ६४ कुळें आहेत. त्यांपैकीं ४५ कुळांतील लोकांनीं एका गटानें या प्रांतांत वस्ती केली. त्यांत खाडिलकर, भिडे, फडके, मराठे, पटवर्धन, गोडबोले, गोगटे, गोखले, मेहेंदळे वगैरे अनेक उपनांवांचीं घराणीं आहेत. अनेक शतकें व्या प्रांतांत जाऊन राहिल्यानें तेथील कांहीं चालीरीति त्यास अंगीकाराव्या लागल्या. उदाहरणार्थ, पुरुषांच्या पेहेरावात फरक झाला. मद्रासी माणसाप्रमाणें नुसती लुंगी नेसण्यांत त्याचा कार्यभाग होतो. मद्रासी पद्धतीनें नात्रें लिहिण्यांत येऊं लागलीं. या प्रांतांत कानडी व तुळु या व्यवहारातील भाषा; घरांत मात्र मराठीला पुष्कळ जुळती व अल्पप्रयासानें समजेल अशी ' चित्तपावनी ' भाषा बोलण्यांत येते. मराठी भाषा शिकण्याची व्यवस्था नाही. तथापि आपण महाराष्ट्राच्या रक्ताचे, ती आपली मायभूमि हा अभिमान मात्र प्रखर आहे व म्हणूनच अद्यापि मराठी थोड्याबहुत प्रमाणांत वावरतांना आढळते. तेथील लोकांचें जीवन बव्हंशीं शेतकीवर अवलंबून असल्यानें व सुदैवानें सृष्टिमातेची कृपाहि, त्यांजवर भरपूर असल्यानें अद्याप महाराष्ट्राइतका त्या भागात शिक्षणप्रसार झाला नसला तरी लोक आदरातिथ्यकुशल आहेत. शिक्षणाकडे अलीकडे तेथील लोकांचें बरेंच लक्ष वेधलें असून पुढील पिढीत मंगलोर—भागात अनेक विद्वान वकील—डॉक्टर चमकू लागतील.

### लोकमान्यांचें स्मारक मंदिर

खुद्द मुंदाजें गांव चित्तपावनांचें असल्यानें त्यांना पुणें हें आपलें मायघर वाटतें. पुण्याच्या चळवळीकडे ते कान देऊन असतात. शुद्ध पंचांग लोकमान्यांनीं काढलें व तेंच पंचांग येथेहि रूढ झालेलें आहे. लोकमान्य

कैलासवासी झाले त्यांचीं अनेक ठिकाणीं अनेक लहानमोठी व नाना प्रकारचीं स्मारकें झालीं. परंतु मुंढाजेंसारख्या, लोकांच्या दृष्टीआड असलेल्या गावीं लोकमान्यांचें स्मारकमंदिर असल्याचें ऐकून त्यांच्या भक्तांस सानंद आश्चर्य वाटेले ! या गावीं “ ठिळक मंदिर ” लोकांनीं वर्गणी जमवून बांधलें अमून मंदिरापुढें विस्तृत अंगण आहे. त्यात सुंदर विहीर बांधली आहे व खुद्द मंदिरांत प्रामांन्यायतीनें चालवलेला दवाखाना आहे.

### मातृभाषा जगवा

मद्रास इलाख्यांत महाराष्ट्रीयांची वस्ती मोठी, पण ती विखुरलेली. एका गटानें मोठी वस्ती असलेला भाग म्हणजे दक्षिण-कानडा. या भागांत चित्तपावन, कन्हाडे व सारस्वत या महाराष्ट्रीयांची वस्ती विपुल आहे व अपभ्रष्ट स्वरूपात कां होईना पण अद्याप मराठी भाषा तेथें जीव धरून आहे. आपली मातृभाषा म्हणून तरी तिची अभिवृद्धि त्या प्रांतांतील महाराष्ट्रीयांनीं करावयास पाहिजे.

### तद्देशीय महाराष्ट्रीयांची अपेक्षा

अलीकडे दळणवळणाचीं साधनें फार सुलभ झालीं आहेत. त्यामुळें पूर्वीसारखा हा मुद्दख अज्ञात राहिलेला नाही. पुण्याहून ता. १ रोजीं रात्रीं सदर्नमराठा मेलनें गाडींत बसले कीं ता. ३ रोजीं सकाळीं मनुष्य मुंढाजें येथें जाऊन पोहोचतो. तेथील आपल्या बांधवांची इच्छा अशीं कीं पुनरपि आम्हांला आपणांत एकरूप करून घ्या. या गोष्टी दोन प्रकारांनीं साध्य होण्यासारख्या आहेत. पहिली गोष्ट म्हणजे मराठी भाषेचा प्रचार. हा वाढला म्हणजे आत्मीयता जास्त वाढेल व दुसरी गोष्ट परस्परांमध्ये शरीरसंबंध वाढविणें. ही गोष्ट साध्य होण्याला आज भाषेची मोठी अडचण आहे. महाराष्ट्रांतील मुली त्या भागांत दिल्या, तर त्यांना अगदीं चुकल्यासारखें होतें. भाषा भिन्न, आचार भिन्न, यामुळें त्या तेथील परिस्थितीशीं तत्काळ

समरस होऊं शकत नाहीत. भाषावृद्धीने ही अडचण सहज दूर होण्यासारखी आहे.

### महाराष्ट्र परिपद भरवा

चित्तपावन, कऱ्हाडे व सारस्वत असे महाराष्ट्रीयीयांचे तीन समाज या भागात असून त्यांची वस्ती २०।२५ हजारापर्यंत आहे. त्यांनीं एखादी महाराष्ट्रीय परिपद मंगलोरसारख्या मध्यवर्ती ठिकाणी भरविल्यास एकंदर परिस्थितीचा आढावा घेतां येऊन त्यांस आपले महाराष्ट्रीयत्व टिकवतां येईल. आपल्या या वाजूस पडलेल्या देशवांधवांकडे महाराष्ट्राचें लक्ष वेधणें एवढाच या वर्णनाचा हेतु आहे.

### ८ द. कानडांतील चित्तपावन वंधु

“ आमचे अज्ञात देशवांधव ” या नांवाव्हालीं केसरींत दोन लेखांक प्रसिद्ध झाल्यानंतर तिकडील लोकस्थिति संवंधानें अनेक ठिकाणाहून माहिती विचारण्यांत येऊं लागली ती पुढील प्रमाणें आहे.

दक्षिण कानडा हा जिल्हा मद्रास इलाख्यांत असून जिल्ह्याचें मुख्य ठिकाण मंगलोर हें आहे. या जिल्ह्यांतील कार्कल व पुत्तूर या दोन तालुक्यांत मुख्यतः चित्तपावनांची वस्ती आहे. कुंदपूर तालुक्यांतहि एकदोन घराणीं आहेत, परंतु मुख्य वस्ती कार्कल व पुत्तूर या तालुक्यांतच आहे.

या लोकांचा मुख्य व्यवसाय सुपारीच्या बागा, नारळ, तांदूळ वगैरेचा. विद्येवर उदर निर्वाह करणारे लोक फार कमी आहेत. सांपत्तिक व प्राकृतिक वातावरण हें त्यांचें कारण असोवें. आचार व्यवहारांत महाराष्ट्रीय चित्तपावनांसारखेंच आहेत. क्वचित काहीं किरकोळ बाबतींत फरक असेल. एरवीं उपवास व्रतें, सण वगैरे सारखेंच आहेत. पोषाकांत



मात्र जरा फरक झाला आहे. पण वरांत धार्मिक व सांस्कृतिक फरक पडलेला नाही. महाराष्ट्रीय ओविबद्ध ग्रंथांचें पारायण बायकाहि करितात. अर्थात् अशिक्षित बायकांना हा लाभ घेतां येत नाही. परंतु दुसऱ्यानें वाचलेलें मात्र त्यांना समजतें. स्थलपरतें विशेष असें कोणतेंहि आचार या लोकांत शिरलेले नाहीत.

येथील समाजाची सांपत्तिक स्थिति साधारणच आहे. याच जिल्ह्यांत शिशिल गांवीं चित्तपावनांची शंभर घराणीं असून मुख्य व्यवसाय मुपारीचा आहे.

चित्तपावनांच्या माळकीचीं ३४ देवालये आहेत. शाळा नाहीत. परंतु अलीकडे शिक्षणाचें महत्त्व पटल्यानें तिकडे आस्थेवाईकपणें लक्ष जाऊं लागलें आहे. ' मलेरिया ' हा येथील स्वयंभू रोग आहे. मुख्यतः घाटाच्या पायथ्याशीं चित्तपावनांचीं वस्तीं असल्यानें त्यांना या रोगांचा त्रास होतो. परंतु लोकजागृति चांगली होऊं लागली असल्यानें मलेरियाप्रतिबंधक उपायहि मुरू करण्यांत आले आहेत व त्यामुळें मलेरिया हटविण्यांत त्यांना यश मिळेल असें वाटतें.

शिक्षण, आरोग्य व इतर सार्वजनिक कार्यासाठीं या जिल्ह्यांतील मुंडाजी येथील पद्मनाभभट्ट खाडिलकर यांनीं हजारों रुपये खर्च केले असून त्याचा उपयोग सर्व लोकांना सारखा होत असतो. त्याच्याचप्रमाणें तेथीलच दुसरे गृहस्थ श्री. नारायणभट्ट भिडे यांनीं सार्वजनिक कार्यासाठीं पंचवीस हजार रुपयांचा ट्रस्ट केला असून त्याचा आरोग्य व शिक्षण या कार्याकडे विनियोग करण्यांत येत असतो.



हे लोक या भागांत कव्हां गेले असावेत याची माहिती तेथील लोकांनाहि नाही. परंतु चित्तपावनांचे प्रथमचें श्री. गोपालकृष्णाचें एक मंदीर आहे तें सुमारे तीनशें वर्षापूर्वींचे असल्याचे कागद उपलब्ध आहेत. त्यावरून तीनशें वर्षापूर्वीं चित्तपावन लोक या जिल्ह्यांत गेले असावेत असें

म्हणण्यास प्रत्यक्काय नाही. येथे वसाहत करण्यांत आली ती एका गटांनीं न होता स्वतंत्र गटागटांनीं झाली. कारण श्री. भिडे यासारख्या कांहीं वराण्यांची परंपरा श्रृंगेरीकडेही आहे व तुळपुळे यांचे घराणें कुंदपुराहून आले अशी दंतकथा आहे.

हे लोक समुद्रमार्गानेंच या प्रांतांत गेलेले आहेत. एकंदर चित्तपावनांची परिस्थिति, आचार विचार, वगैरेमध्ये एकसूत्रीपणा असल्यानें व इतरहि कारणांनीं पूर्वसंकेत झाल्याप्रमाणें ते या ठिकाणीं जाऊन राहिले असावेत आणि आपल्या कर्तव्यगारीनें व उद्यमशीलतेनें तेथील डोंगर फोडून त्या जागीं त्यांनीं सुंदर बागायती जमिनी शेंकडें एकर निर्माण केल्या व त्या आज हजारों लोकांना त्या आश्रयस्थान झाल्या आहेत.


या भागांत पुढील चित्तपावन घराणीं आज नांदत आहेत:— लेंढे, वेलणकर, दाते, फडके, जोशी, गोगटे, तुळपुळे, सहस्रबुद्धे, भिडे, बर्वे, बेंडे ( गोत्र विष्णुवृद्ध हिरण्यकेशी ) फाटक, ठोसर, डोंगर, दामले, अभ्यंकर, पाळंदे, ग्वेरे, मेहेंदळे, भोगले, छत्रे, पुराणाक, नातू, आगाशे, करमकर, गोवंडे, रानडे, चितळे, केळकर, साठे, मावे, पाटणकर, देवघर गोडबोले, शेंड्ये, बोडस, मराठे, काकतकर, काळे, गोरे, पटवर्धन, खाडीलकर, चिपळूणकर, ताहानकर, परांजपे, आठवले, गोखले, म्हसकर इ.

इतकी मोठी चित्तपावनांची एकत्र वस्ती महाराष्ट्राबाहेर अन्यत्र कोठेंहि नाही व त्यांची महाराष्ट्रास आतांपर्यंत विशेष माहिती नव्हती, अर्थात् दळगवळण नव्हते; त्या प्रांताची माहिती अलीकडे उपलब्ध होऊं लागली आहे, तेथे मराठीचा अभिमानी असाच समाज आहे.



मदुरेच्या मंदिरांतील  
शिल्पकाम.

पृथ्वीस्तंभ दिल्ली.



श्री रामेश्वर मंदिरांतिल कलाकुशलयुक्त प्रवेश-मार्ग.

## १ दक्षिण भारताचें ओझरतें दर्शन

### भारताचें अभंगत्व.

उत्तरेसं हिमाचल व दक्षिणेस कन्याकुमारी; पश्चिमेस कराची आणि पूर्वेस आसाम प्रांत या मानमर्यादेंत भारतवर्ष समाविष्ट झाला आहे आणि भारताच्या या चतुःसीमा फार प्राचीन कालापासून सर्वमान्य झालेल्या आहेत. त्या इतक्या कीं, नित्य प्रातःस्मरण करतांना भारताचें हें अखंडत्व ने अभंगत्व वाचेंने उच्चारलें जातें. “ गंगे च यमुने चैव गोदावरी सरस्वति नर्मदे सिंधु कावेरी ” इत्यादि भारतवर्षातील महनीय व प्रमुख नद-नद्या त्याप्रमाणें अयोध्या, मथुरा, माया, काशी, कांची, अवंतिका, द्वारावति इत्यादि प्रमुख नगरें; त्याचप्रमाणें बारा ज्योतिर्लिंगें यांचें नित्य स्मरण एका मालिकेंत ओवण्याचें कारण भारताचें अभंगत्व दर्शविण्यापलिकडे अन्य काय असणार !

आणि असा हा आसेनु हिमाचलापर्यंत भारत पसरलेला अनेक अपूर्व अशा गोष्टींनीं नटलेला आहे. भारतांत अनेकानेक गोष्टींचें वैपुल्य आहे. भारताला, इतरांना नाही असा अपूर्व इतिहास आहे. नैसर्गिक संपदेनें तो नटलेला आहे. त्याचप्रमाणें मनुष्यकृत अनेक अलंकारहि त्याच्या अंगावर चढविण्यांत आले आहेत.

### भारताचें मनोहर दर्शन

पूर्वेकालीं आजच्यासारखीं दळणवळणाचीं साधनें मुगम नव्हतीं; असें असूनहि यात्रेचा-धर्माचा-हेतु पुढें करून त्या निमित्तानें मनुष्यानें एकदां तरी भारतदर्शन करावें, असाच हेतु भारतचरित्रगानाचा असावा आणि तें दर्शन झालें कीं, देहाचें परमसार्थक झालें असें मानण्याची मनुष्यप्रवृत्ति सहजच उत्पन्न झाली. हें भारताचें दर्शनहि आहेच तसें मनोहर. हिमगिरीचा भव्यपणा व त्यांतील निसर्गरमणीय शोभा ही पाहिल्यावर मनुष्याचें मन

मुप्रसन्न होते. त्याचबरोबर मनुष्याला आपल्या क्षुद्रनाम व्यक्तित्वाचीहि जाणीव होते.

उत्तर भारतांत भारतीयांना वंद्य अशीं अनेक पुण्यक्षेत्रें, तीर्थे व पवित्र-तर नद-नद्या आहेत. पंचगंगांनीं तो भूभाग मुजल व मुफल करून सोडला आहे. दिल्ली येथील हिंदु-मुसलमान राजांचें शिल्योत्तेजन, आग्रा येथील कारागिरीचें परमोच्च धाम ताजमहाल, इत्यादि आल्हादकारक अनेक नयनानंदकारी दृश्ये तेथें आहेत. उत्तरेकडून खालीं उतरत चाललों व विंध्यमेखला उलंघिली म्हणजे आपण मनुष्य कलाकृतीच्या अत्यंत उच्च अशा स्थानाप्रत येतो आणि तीं स्थानें म्हणजे अजिंठा व वेरूळ हीं होत. उत्तरेस ताजमहालाची नाजूक कलाकृति आहे. त्याचप्रमाणें दक्षिण भारतांत मनुष्य किती भव्य व विशाल कलाकृति निर्माण करतो याचे अनेक नमुने दृष्टीस पडतात परंतु वेरूळ व अजिंठा यांतील कलाकृतीला ज्ञात जगांत तोंड असेल असें वटात नाहीं.

### दक्षिण-पथदर्शन

परंतु या ठिकाणीं मला त्यांची प्रशस्ति गावयाची नसून वाचकांना दक्षिण भारताचें दर्शन घडवावयाचें आहे. निसर्गाची अमूर्प कृपा उत्तर भारतावर झाली आहे. त्याचप्रमाणें दक्षिण भारतावरहि त्याचा पूर्ण वरद-हस्त आहे. त्याच्या कृपेंतून सुटला एकटा एक महाराष्ट्र. नद-नद्यांनीं महाराष्ट्रांत जन्म घ्यावा, पण त्याचा तादृश लाभ महाराष्ट्राला न होतां दुसऱ्यांना व्हावा असाच हा योग आहे. कृष्णा, गोदावरी व तुंगभद्रा या नद्यांनीं मद्रास प्रांत सुसंपन्न करून सोडला; पण त्यांच्याने आपल्या माहेरचें ऋण मात्र फेडतां आलें नाही ! स्त्रियांचा ओडा माहेरपेशां सासर-कडेच जास्त असतो, असेंच नव्हे कां ? असो.

\* \* दक्षिण भारतामध्यें म्हणजे जो भाग आज प्रायः मद्रास प्रांतांत मोडला जातो, त्यांत भारतीयांना वंदनीय, दर्शनीय व आदरणीय अशी अनेक

स्थानें आहेत. या भागांत तीर्थक्षेत्रें इतकीं खेचून भरलेलीं आहेत कीं, इतर सर्व भारतांत जितकीं तीर्थक्षेत्रें असतील तितकीं एका मद्रास प्रांतांत आहेत, असें म्हणणें फारसें अतिशयोक्तीचें होणार नाही. पंच-कामाक्षी म्हणजे आसाममधील गौहत्तीजवळील कामाक्षी, व दक्षिणेंतील मदुरेची मीनाक्षी यांचें नातें प्राचीन काळापामूनच सुप्रसिद्धच आहे. वारा ज्योति-र्लिगापैकीं ' श्रीरामेश्वरम् ' याच भागांत आहे. आद्य श्रीशंकराचार्यांचा मुख्य मठ व जन्मभूमि याच भागांत; त्याचप्रमाणें वैष्णवपंथी रामानुजा-चार्यांची भूमीहि याच प्रांतांत. आणि म्हणून अखिल भारतांतील यात्रे-करूंचा ओव या भागाकडे एकसारखा वाहत असतो.

### सुसंपन्न दक्षिण भारत.

मद्रास प्रांतावर सृष्टिमातेचा वरदहस्त पूर्णपणें आहे. सृष्टिमातेनें त्यावर कृपा केली व त्याचेंच अनुकरण मनुष्यानेंहि करून, कलाकौशल्यपरिपूर्ण अनेक भव्य नि विशाल मंदिरे उभारून मानवी अलंकारानें हा भूप्रदेश सुशोभित केला. या प्रांतांतील अधिष्ठात्री देवता कावेरी ही होय. या प्रांतांत पांड्य, चोल व नंतर जे मराठे राजे झाले त्यांनीं या नदीस अनेक कालवे काडून भूभाग इतका जलधूरित करून सोडला आहे कीं, या प्रांतांत पाण्याचें दुर्भिक्ष कधींच नाही असें सांगतात. असा हा रम्य नयन-मनोहर, भूप्रदेश आहे.

### महाराष्ट्र व मद्रास.

मद्रास प्रांतांत प्रवेश केल्याबरोबरच आपण दुर्भिक्षप्रस्त महाराष्ट्र सोडून एखाद्या संपन्न प्रांतांत प्रवेश करित असल्याची जाणीव उत्पन्न होते. जिकडे तिकडे कालव्याचें पाणी खेळविलें असल्यानें पिकें प्रतिवर्षीं तीन तीन काढण्यांत येतात. त्यामुळें सर्वच प्रदेश सदैव हिरवागार असा असतो. या प्रांतांत मुख्य पीक भाताचें व त्याच्या खालोखाल भुईमुगाचें असलें तरी

ज्वारी, बाजरी व तूर हीं धान्येहि थोडीं फार निघतातच. नारळी व केळीं यांच्या बागा तर सर्वत्र पसरलेल्या. मनुष्य कितीही दुःखित असला तरी निसर्गाचें हें प्रफुल्ल सौंदर्य पाहतांच त्याचें भान हरपून गेल्याखेरीज राहत नाही.


महाराष्ट्रीयाना या प्रांताबद्दल एक विशेष प्रकारची आस्था वाटली पाहिजे. चेर, पांड्य, चोल व नायक राजांची सत्ता लुप्त झाल्यानंतर वन्याच मोठया भागावर मराठी सत्ता, इंग्रजी सत्ता स्थापित होईपर्यंत गाजत होती. आणि आजहि शहाजी व व्यंकोजी यांच्या वेळीं त्या प्रांतांत स्थायिक झालेलीं झालेलीं शेंकडे महाराष्ट्रीय घराणीं तिकडे नांदत आहेत. दैवदुर्विपाकामुळे तंजावरची मुख्य सत्ता कोसळली, त्याबरोबरच, त्या राजघराण्यावर अवलंबून असलेलीं घराणींहि विपन्नावस्थेंत सांपडलीं यांत नवल नाही. अशीं घराणीं आजहि तंजावर, मदुरा, कुंभकोणम्, बंगळूर इत्यादि ठिकाणीं आहेत. परंतु दळणवळणाच्या अभावीं तीं तत्प्रांतियांत इतकीं एकरूप झालेलीं आहेत कीं, त्यांतील महाराष्ट्रीय सांगूनहि ओळखणें कठीण.

### श्रीरामेश्वर-दर्शन.


आम्हां मद्रासेहून एकदम श्रीरामेश्वरम् येथें गेलों. श्रीरामेश्वर हें सर्वख्यात क्षेत्र आहे. प्रत्यक्ष श्रीरामचंद्रानीं त्याची स्थापना केली, अशी कथा रूढ आहे. ही 'अद्वळ नगरी' म्हणून मुप्रसिद्ध आहे. मद्रास प्रांतांत जीं अनेक प्राचीन मंदिरे आहेत त्यांत हें प्राचीनतम मंदिर म्हणून समजलें जातें. विशाल, भव्य व कलाकौशल्ययुक्त असें हें मंदिर अमून मद्रास प्रांतांत जीं अनेकानेक भव्य मंदिरे नि त्यांच्या प्रवेशद्वारीं अस्मानाला टेकणारीं गोपुरें बांधिलीं आहेत, तीं या श्रीरामेश्वर-मंदिराच्या नमुन्याप्रमाणेंच बांधिलीं गेलीं आहेत, हें ध्यानीं घेण्यासारखें आहे.

हें मंदिर जितकें प्राचीन तितकेंच भव्य व कलाकौशल्यानें ओतप्रोत भरलेलें आहे. या मंदिरासंबंधानें प्राच्यविद्यासंशोधक मि. फर्ग्यूसन म्हणतात,





श्री बृहदीश्वराचें मंदिर, तंजावर.



श्री मीनाक्षीचे मंदिर, मदुरा.

“ द्रविडियन कलाकौशल्य पूर्णत्वाला गेल्याचा नमुना म्हणून मला एखादे मंदिर निवडण्यास सांगितलें तर मी श्रीरामेश्वरन् मंदिराचीच निवड करीन.”

या मंदिराला एका आंत एक अशा तीन प्रदक्षिणा आहेत व त्याची लांबी पांच हजार फुटांपेक्षा निःसशय जास्त येईल. पहिली प्रदक्षिणा ओलांडून आत गेलें म्हणजे दुसरीहि तशीच मध्य व तशीच अगदी आंतील. बाहेरच्या प्रदक्षिणेची वाट जरा नादुरुस्त झाली असून ती पुनः बाधण्याचें काम मुरू आहे. आणि हें काम इतकें मोठें व खर्चाचें आहे कीं तें कर्तीकाळीं पूर्ण होईल तें होवो ! परंतु या प्रांतातील ‘चेष्टीयर’ या संपन्न व्यापारी जातीनें तें अंगावर घेतलें असल्यानें, आज ना उद्यां तें पुरें होईल असें म्हणण्यास हरकत नाही.

श्रीरामेश्वराचें मंदिर उत्तरभिमुखी आहे. या मंदिराच्या तटाला चार दिशेला प्रचंड गोपुरें आहेत; व अंतर्भागात प्रदक्षिणेच्या वाटेवरील खांबापासून वरील छत व इतर भाग अनेक पौराणिक चित्रांनीं खोदून काढला आहे. चित्र खोदलें नाही असा या मंदिरांत भागच नाही. या मंदिरांत श्रीरामेश्वराच्या खालाखाल महत्त्वाचें मंदिर म्हणजे पार्वतीचें. येथें अनेक उत्सव होतात; त्यांत ‘शिवपार्वतीविवाह’ हा फार मोठ्या प्रमाणात होतो.

### मंदिरावर सरकारी देखरेख

मद्रास प्रांतातील मंदिरासंबंधानें दोन शब्द येथें सांगणें अप्रासंगिक होणार नाही. हिंदुस्थानांत, मंदिरांना अवाढव्य उत्पन्न असणारा एकच प्रांत म्हणजे मद्रास प्रांत हा होय. प्रत्येक देवस्थान म्हणजे एक संस्थानच आहे. तेथील बहिवाटदार अगर पुजारी यांना कल्पनेबाहेर द्रव्य मिळूं लागल्यानें त्याचा स्वाभाविक जो परिणाम व्हावयाचा तो होऊन ते प्रमत्त झाले. तेव्हां सरकारनें देवस्थानचा कायदा करून सर्वच देवस्थानें आपल्या ताब्यांत घेतलीं. त्यांवर पंच नेमले. मंदिराचे खर्च बांधून दिले. यामुळे यात्रेकरूंची कुचंबणा होईनाशी झाली. देवस्थानें सुधारलीं. तेथें

स्वच्छता नांदूं लागली. मंदिरांच्या दुरुस्त्या होऊं लागल्या. सर्वेच प्रांतांतील मंदिरांची अशी सुधारणा झाली.

श्रीरामेश्वरम् येथील पूजेचे मालक महाराष्ट्रीय ब्राह्मण आहेत. महाराष्ट्रीय ब्राह्मणाशिवाय इतराना देवाची पूजा करण्याचा अधिकार नाही त्यांच्यांत पाळ्या ठरल्या असून पाळीप्रमाणें पूजा करण्यांत येते. महाराष्ट्रीयाना हा हक्क फार प्राचीन काळापासून मिळाला आहे. परंतु येथील महाराष्ट्रीय मायदेशापासून दूरावले असल्यानें त्यांचे विवाहसंबंध तेथें जीं महाराष्ट्रीय घराणीं स्थायिक झालीं आहेत त्यांच्याशीच होतात व त्यांत कोंकणस्थ, कन्हडे व देशस्थ असा भेदभाव मानला जात नाही.

### रामेश्वर बेट

श्रीरामेश्वर हें एक बेट आहे. पंचवीस वर्षांपूर्वीं नांवेतून रामेश्वरीं जांवे लागे. परंतु अलीकडे पुढांनीं हें बेट जोडलें गेलें आहे. हें बेट फार लहान आहे. वस्ती ५ हजारावर नाही व उपजीविकेचीं सर्व साधनें पर ठिकाणावर अवलंबून आहेत. मुख्य रामेश्वर— मंदिराखेरीज गंधमादन पर्वत म्हणून एक टेकडी आहे. रामायणात या टेकडीचा उल्लेख आहे. रामेश्वर मंदिराच्या मार्गेच बंगालचा उपसागर आहे. तेथें यात्रेकरू स्नान करून मग श्रीरामेश्वराचें दर्शन घेतात.

### महोदधि व रत्नाकर

श्रीरामेश्वराहून धनुष्यकोटी हा सुमारे तीन तासांचा रस्ता आहे. या ठिकाणीं अरबी समुद्र व बंगालचा उपसागर यांचा संगम झाला आहे. अर्थात् महोदधि ( बंगालचा उपसागर ) व रत्नाकर ( अरबी समुद्र ) यांचें स्नान करण्यानें मिळत असलेलें पुण्य यात्रेकरू कां दवडील ! श्रीरामेश्वर व धनुष्यकोटी येथें तंजावर राजघराण्याचीं अन्नछत्रे आहेत. अहिल्याबाईंचेहि एक अन्नछत्र श्रीरामेश्वरीं आहे.

## त्रिवेद्रम्

श्रीरामेश्वराहून आम्हीं सकाळच्या गाडीनें निवून मदुरेस गेलें व तेथून दुपारीं ५। च्या गाडीनें त्रिवेद्रम् येथें जाण्यास निघालों. त्रिवेद्रम् येथें सकाळीं सहाला पोहोंचलों. म्हणजे मदुरेपासून त्रिवेद्रमला जाण्यास तेरा तास लागले. त्रिवेद्रम् ही त्रावणकोर राज्याची राजधानी आहे. तेथें जाण्याचा रस्ता पश्चिम घाट म्हणून प्रसिद्ध असलेल्या सह्याद्रीच्या फाट्यावरून गेला असल्यानें अनेक बोगदे काढावे लागले आहेत. हा सर्वच भूप्रदेश अत्यंत रमणीय आहे.

त्रिवेद्रम् ही त्रावणकोरची राजधानी म्हणून जशी प्रसिद्ध आहे, तशीच श्रीअनंतशयनाचें-- श्रीपद्मनाभस्वामीचें मंदिर म्हणून प्रसिद्ध आहे. अनंतशयन म्हणजे शेषशायी भगवान्. ही देवता त्रावणकोरच्या राजघराण्याची कुलदेवता आहे त्यामुळे अर्थातच या मंदिराचें महत्त्वहि फार आहे.

### श्रीपद्मनाभस्वामी.


त्रावणकोर हें संस्थान हिंदुस्थानच्या दक्षिण सीमेचें टोंक असून पश्चिम घाटांच्या उच्च भितींनीं मद्रास प्रांतापासूनहि तें अलग झालेलें आहे. अरबी समुद्र याचें सदैव पादप्रक्षालन करीत असतो. प्राचीन कालापासून हें संपन्न राज्य म्हणून प्रसिद्ध आहे. या राज्यांत अनेक नद्या व कालवे असल्यानें हा प्रदेश केवळ नंदनवनाप्रमाणें वाटतो. त्रिवेद्रम् येथील श्रीपद्मनाभस्वामीचें मंदिर प्रमुख आहे. मंदिराजवळ एक विशाल तळें आहे. या मंदिराचें बांधकाम द्रविडयुगी आहे. श्रीपद्मनाभस्वामी म्हणजे श्रीशेषशायी भगवानाची मूर्ति, ही फार विशाल असून एका प्रस्तर शेषावर श्रीभगवान विष्णु आराम करीत आहेत व लक्ष्मी पादसंवाहन करीत आहे. अशी ही भव्य मूर्ति आहे. ही निद्रिस्त मूर्ति सुमारे वीस फूट लांब तरी असावी. आम्ही गेलों तो वैकुंठ एकादशीचा दिवस असल्यानें शेंकडों ब्राह्मण श्रीविष्णुसहस्रनामाचीं आवर्तनें करीत बसले होते. मंदिर अत्यंत स्वच्छ ठेवण्यांत आलें आहे.

## दरबारचे उदार धोरण.


त्रावणकोर राज्यांत खिस्ती वस्ती जास्त. त्यांचें आक्रमण फार होऊं लागलें व देशांत अस्पृश्यतानिवारणाची चळवळहि निघाली. त्याबरोबर त्रावणकोर दरबारनें आपल्या राज्यांतील सर्व मंदिरे हरिजनांना मोकळीं केलीं. त्याचा परिणाम फार अनुकूल होऊन त्यांचा विधर्माकडे जाण्याचा कल कमी होऊं लागला. इतकेंच नव्हे तर आज प्रत्यहीं कित्येक पूर्वे हिंदु स्वधर्मांत आपखुशीनें येऊ लागले आहेत. ही दूरदृष्टि सर्वत्र राखण्यांत आली तर हरिजनांची एक मोठी तक्रार दूर केल्यासारखे होणार आहे.

त्रिवेंद्रम् हें राजधानीचें ठिकाण अत्यंत रमणीय आहे. स्टेशनजवळ तेथील आजचे प्रधान सर सी. पी. रामस्वामी यांच्या पण्यवद्पूर्तिनिमित्त जमविलेल्या निर्धीतून एक प्रशस्त व मुखसोयींनीं युक्त अशी धर्मशाळा बांधिली आहे. तिचा अनावरणसमारंभ ने. ना. श्रीनिवासशास्त्री यांच्या हस्ते झाला. या धर्मशाळेंत रोज दर खोर्लास चार आणे ते एक रुपयापर्यंत लहानमोठ्या खोल्या भाड्यानें मिळतात. तेथें स्नानाची वगैरे उत्तम सोय आहे. तेथील व्यवस्थापकास आगाऊ कळविल्यास भोजनाचीहि व्यवस्था करतां येते.

त्रिवेंद्रम हायकोर्ट, कॉलेज, राजवाडा, झू, रंगविलास वाडा, (आर्ट गॅलरी) अक्रेरियम् इत्यादि स्थळे प्रेक्षणीय आहेत. तेथील 'बीच' फार मोठा व सुंदर आहे. प्रवाशानें वरील धर्मशाळेंत स्नान वगैरे करून सकाळीं आठ वाजतां मोटार करावी. सर्व मद्रास प्रांतांतच जेवणाचे हाल कोठेहि मुळाच होत नाहीत ! जिभेचे फार चोचले नसले म्हणजे झाले ! फराळ करावा व तेथून कन्याकुमारीला जायस निघावें. कन्याकुमारीला दुपारी १२ वाजतां जातां येते.



श्रीरंगम् देवालयंतील विस्तीर्ण प्रवेश-मार्ग.



त्रिचनापल्ली-अत्युच्च टोकावरील श्रीगणेश-मंदिर.



## भारताची दक्षिण सीमा

त्रिवेंद्रम् ते कन्याकुमारी हा सर्व रस्ता टार रोड आहे व त्रिवेंद्रमपासून थेट कन्याकुमारीपर्यंत सुमारे ५०-५५ मैलांचा रस्ता असून त्याच्या दोहों-बाजूंनी केळी-नारळींच्या बागा घनदाट लागल्या आहेत व बागा जशा घनदाट तशीच वस्तीहि अशी की, कोणतें गांव संपलें व दुसरें कोठें सुरू झालें हेहि समजत नाही. जणू आपण एखाद्या वृक्षाच्छादित राजपथावरूनच जात आहोंत असें वाटतें. थेट कन्याकुमारीपर्यंत ही स्थिति आहे.

कन्याकुमारी म्हणजे हिंदुस्थानच्या दक्षिणेचें टोंक. यापलीकडे हिंदुस्थानचा भूभाग नाही. या ठिकाणीं पश्चिमेचा अरबी समुद्र, पूर्वेचा बंगालचा उपसागर व दक्षिणेस पसरलेला हिंदी महासमुद्र असा त्रिसागरांचा संगम झाला आहे. कन्याकुमारीचें मंदिर दक्षिणाभिमुखी आहे. येथील शिल्पहि द्रविडियन पद्धतीचें आहे. मंदिर प्रांतांतील मंदिराच्या मानानें फार विशाल नसलें तरी महाराष्ट्रीय दृष्टीला तें भव्य वाटण्याजोगें मोठें आहे. त्रावणकोरच्या ताब्यांतील हें मंदिर असल्यानें येथेहि हरिजनांस प्रवेश आहे.

प्रत्येक देवाचा कोठें तरी पुराणाशीं लागवांधा जोडण्याचा आपला रिवाज आहे. त्याचप्रमाणें येथील देवीचाहि संबंध स्कंद-पुराणाशीं जोडला आहे. शिवपार्वतीच्या इतर कथांप्रमाणेंच हीहि कथा आहे. येथील शिवभक्त कुमारिकेला बाणासुरानें मागणीं घातली, तींत बाणासुराचा वध कुमारीनें केला. तेव्हां देव प्रसन्न झाले आणि त्यांनीं तिची येथें स्थापना केली. मंदिरासमोरच समुद्रसंगमावर छोटा घाट आहे. तेथील पाणी इतकें स्वच्छ आहे कीं, चूळ भरण्याचा मोह सहज व्हावा. घाटासमोरच प्रचंड शिलाखंड आहे. त्यावर उभे राहून भारतवर्षाकडे पाहिल्यास अनेक भावना उचंबळूं लागतात. तीर्थक्षेत्राच्या ठिकाणीं ब्राह्मणदांपत्यास जेवण घाला, अशी पंडथांची मागणी असते. या ठिकाणीं कुमारिका जेवणास घातून पुण्य जोडण्याची गळ घालण्यांत येते ! या ठिकाणीं अनेक धर्मशाळा व सरकारी रेस्ट हाउस असल्यानें यात्रेकरूंंची उत्तम सोय होते.

स्नान, दर्शन, काँफीपान वगैरे सर्व आटोपून एकदीड वाजतां निघून साडेतीन-चारला परत त्रिवेन्द्रमला प्रवासी येऊं शकतो. वाटेंत ' नग काँईल ' या नांवाचें संस्थानांत आरोग्याबद्दल प्रसिद्ध असलेलें गांव लागतें परत आल्यावर नगर पाहून रात्रीच्या गाडीनें निघून सकाळीं दहा वाजत मदुरेस परतलों.

त्रावणकोर राज्य संपन्न आहे. सागवान, हस्तिदंत, मिरी, काथ्या व नारळ याचें मुख्य उत्पन्न आहे. त्रिवेन्द्रम येथून आम्ही मदुरेस आलों. दक्षिण हिंदुस्थानांत श्रीरामेश्वराच्या खालोखाल किन्नडुना बरोवरीनें मदुरेची मिनाक्षी प्रसिद्ध आहे.

### मदुरा-मिनाक्षी

मदुरेला ' उत्सवनगर ' असेंच म्हणतात. पाडयांची ही सुप्रसिद्ध राजधानी असून ग्रीक व रोमन साम्राज्ये वंभवगिरीवर असताना त्यांच्याशीं येथून मोठा व्यापार चाले. ख्रिस्ती शकापूर्वीपासून पाडय राजे येथें राज्य करीत होते ते सतराव्या शतकापर्यंत. सतराव्या शतकात विजयानगरच्या आधिपत्याखालीं तें राज्य गेलें. मदुरेचा इतिहास अविस्मरणीय व मोठा भाग्यकाल दर्शविणारा आहे. हें नगर विद्येचें केंद्र व कवि विद्वानांचें आश्रयस्थान म्हणून प्रसिद्ध होतें. येथें कांहीं काळ मराठयांचा सुभा होता. त्यांचे वंशज अद्यापि तेथें आहेत;

मदुरा येथील सुप्रसिद्ध मिनाक्षी-मंदिर हें नगराच्या भव्यभागीं आहे. हें सर्व मंदिर करड्या रंगाच्या संगमरवरांनीं बांधलें असून चौफेर प्रशस्त तटबंदी आहे व चारही बाजूला चार भव्य दरवाजे असून त्यावर अत्यंत विशाल व प्रेक्षणीय अशीं उंचच उंच गोपुरें आहेत. हें सर्व मंदिर दगडांनीं बांधलेलें असून त्यांत नक्षीकाम केलें नाहीं अगर मूर्ति खोदल्या नाहींत अशीं तसुभरहि जागा सांपडणार नाहीं ! पुराणांतरींच्या अनेक कथा व मिनाक्षीसंबंधीं प्रचलित लोककथा याचा जणुं कांहीं चित्रमय

इतिहासच सर्व भितीवर खोदला आहे.

## हिंदू राजाची सत्ता

पुराणांतरीं प्रसिद्ध असलेल्या चेर, चोल व पांड्य या राजघराण्यांनीं येथें राज्य केलें. सीलोनचा प्रथम राजा विजय हा येथील पांड्य राजाचा जामात होता. मेगॅस्थिनीसनें ( ख्रि. पू. ३२० ) येथील राजांचें वर्णन केलें आहे व एका पांड्य राजानें ख्रिस्तपूर्व २७ मध्ये रोमचा राजा ऑगस्टस यांजकडे आपले वकीलदि पाठविले होते. दक्षिणेंत मुसलमानांनीं स्वान्या केल्या, त्यांत मलक कन्नूर यानें मदुरा नगरी जिंकली व मुस्लिम संप्रदायाप्रमाणें येथील मीनाक्षीमंदिर पाडून नष्ट केलें. परंतु या नगरावर इस्लामी सत्ता फार काळ टिकली नाहीं. विजयानगरनें हें नगर जिंकून घेतलें व पुनः पांड्यराजांच्या स्वाधीन केलें.

## मंदिराचा पुनरुद्धार.

पुढें नायक राजे झाले व त्यांनीं हल्लींचें शहर पुनः बांधून मूळ योजने-प्रमाणें मीनाक्षीमंदिरहि बांधलें. नंतर या बांधकामांत सतत १२० वर्षे सारखी भर पडत होती व त्या कामीं कोटयावधि रुपये खर्च झालेले आहेत. हें मंदिर द्रविडियन शिल्पकलेचा उत्कृष्ट नमुना म्हणून दाखविण्यांत येतो. देवाचे हिरे, मोती व सोन्याचें दागिने कित्येक कोटींचे आहेत. या ठिकाणीं दहा नायक राजांनीं राज्य केलें; तें सर्वच कलाकौशल्याचें व विद्येचे भोक्ते असल्यानें या नगरीचें वैभव एकसारखें वाढतच गेलें. यांतील तिरुमल नायक हा मोठा कीर्तिवान राजा होऊन यानें १६२३ पासून स. १६५९ पर्यंत राज्य केलें. यानें मीनाक्षीला लक्षावधि रुपयांचें उत्पन्न करून दिलें. प्रतिवर्षीं देवीला सहा लक्ष रुपयांचें उत्पन्न आज आहे.

या शहराची लोकसंख्या आज सुमारे दोन लक्ष असून म्युनिसिपालिटीचें उत्पन्न पंधरा लक्षांचें आहे. या शहराला दक्षिणेकडील मॅचेस्टर म्हणतात.

येथें कापडाच्या मोठमोठ्या गिरण्या असून येथील जरतारी माल फार प्रसिद्ध आहे.

## मीनाक्षी-मंदिर.

मीनाक्षी-मंदिराचा विस्तार फार मोठा आहे. मंदिराच्या आवारांत खुद्द मीनाक्षी-मंदिर, सुंदरेश्वर नांवाचें शंकराचें मंदिर व मुब्रह्मण्यम् अशीं तीन मंदिरे आहेत. यांतच एक सहस्रस्तंभी दिवाणखाना आहे. याची रचना अशी कुशलतापूर्वक केली आहे कीं, कोठूनहि पाहिलें तरी स्तंभांची ओळ एका रेषेत दिसावी. सरकारी नियंत्रण असल्यानें मंदिरे स्वच्छ ठेविलीं जातात. येथील शिल्प अत्यंत प्रेक्षणीय आहे. या मंदिरांत अठरा पुराणांतील कथा कागदावर कुशलपणें विविध रंगांत चित्रून तें चित्रफलक मंदिराच्या भिंतीवर डकविले आहेत.

मीनाक्षी-मंदिराखेरीज नगरांत तिरुमल नायकाचा राजवाडा प्रेक्षणीय आहे. या वाड्यांत नेहमींप्रमाणें डिम्बिकट जज्ज वगैरे सरकारी कचेऱ्या आहेत. येथील प्रशस्त स्तंभ व कारागिरी पाहून पूर्वकालीन वैभवाबद्दल मनांत आदर व अभिमान उत्पन्न झाल्याखेरीज राहत नाही.

## श्रीरंगम्

मदुरेहून रात्री अकरा वाजतां निवून पहाटे पांच वाजतां श्रीरंगम् स्टेशनवर उतरलों. श्रीरंगम् येथें मुंबईच्या व्यंकटेश्वर समाचारच्या मालकांची धर्मशाळा आहे. तेथें उतरून प्रातर्विधि करून कावेरीवर स्नानास गेलों. कावेरीला चांगला प्रशस्त घाट आहे. पात्रहि चांगले रुंद आहे. तेथें स्नान करून श्रीरंगम्च्या दर्शनास गेलों. श्रीरंगम् किंवा श्रीरंगनाथ हें भगवान विष्णूचें नांव आहे व त्याचें हें मंदिर आहे. वैकुंठ एकादशीचें इकडे मोठें माहात्म्य असतें. त्यानिमित्त येथें पंधरा-तीनवार उत्सव सुरू असतो. आम्हीं गेलों तेव्हां हा उत्सव सुरू होता. या उत्सवांत देवालायांतील अनेक देवदेवतांच्या

मूर्ती पालख्यांतून मिरवत श्रीरंगनाथाच्या भेटीस जातात. आम्ही गेलों तेव्हां ही गर्दा उसळली होती. तरीहि श्रीरंगमूर्ते दर्शन आम्हांस घडलें. ही मूर्ति शेषशायी भगवानाची आहे. तिकडील बांधणीप्रमाणें मंदिराभोंवतीं अनेक प्राकार आहेत. पहिल्या प्राकारांतून आंत शिरतांच श्रीगरुडाची एक मीम-कायमूर्ति हात जोडून बैठक मारून वसलेली आढळली. या प्रांतांत मूर्ति काय व मंदिरें काय त्यांत लहानपणा कसा तो नाहीच. एकेक भव्य व अजस्र काम पाहून मनुष्य भांबावूनच जावा असलें प्रचंड काम ! या मंदिराचें बांधकाम खिस्तशकापूर्वीचें आहे असें सांगण्यांत येतें.

शिवाय दक्षिण हिंदुस्थानांत जे अनेक हिंदू राजे झाले त्यांनीं आपापल्या वेळीं येथील बांधकामांत भर घातली ती वेगळीच. या मंदिराच्या सभोंवतीं श्रीरंगम् गांव वसलें आहे.

### त्रिचनापल्ली.

त्रिचनापल्लीपामून अवघ्या तीन मैलांवर श्रीरंगम् हें गांव आहे. मध्ये आहे फक्त कावेरी. पुण्यास जसें पुणेंनगर व शिवाजीनगर त्याप्रमाणें. येथें फक्त कावेरीचें पात्र अत्यंत विशाल असल्यानें दोन स्वतंत्र नगरें झालीं आहेत. आता पुलांनीं तीहि दोन्ही नगर जोडलीं गेलीं आहेत. श्रीरंगम् येथून टांग्यांतून त्रिचनापल्ली येथें जाण्यास निघालों. वारेंत एक मैलावर जंबुकेश्वरम् नांवाचें शंकराचें एक प्रेक्षणीय मंदिर आहे. शिल्पकलेंत हें मंदिर श्रीरंगापेक्षाहि सरस आहे. तटामागें तट असे तीन तट व आंत श्रीशंकराचें मंदिर. इकडील सर्वच मंदिरांची रचना किल्ल्याप्रमाणें असतें. आंत हजारपांचशें माणसें सहज छपून वमुन शत्रुसंहार निर्वोधपणें करूं शकतील इतकीं तीं विशाल असतात व ही कल्पना जंबुकेश्वर-मंदिर पाह-तांच मनांत आल्यावेरीज रहात नाहीं.

### इतिहासख्यात नगर.

हें मंदिर पाहून झाल्यावर आम्ही त्रिचनापल्लीच्या मार्गाला लागलों. हें

नगर इतिहासख्यात आहे. प्राचीन चोल राजांची ही नगरी होती. पुढे पुढे हातबदल होतां होता अर्काटच्या नन्नावांकडे हें नगर गेलें. मद्रास इलाख्यात हें नगर तिसऱ्या क्रमाचें आहे. लोकसंख्या सुमारे दीड लक्ष आहे. श्रीरंगम् जवुकेश्वर ही पाहून कावेरी, नदी ओलांडून त्रिचिनापल्लींत प्रवेश करताच आपणास एक उंचच उंच शिखर दिसूं लागतें. कावेरीच्या उजव्या किनाऱ्यावर व त्रिचिनापल्लीच्या डाव्या वाजूला लागून शाळूंकप्रमाणें मध्येंच सुमारे तीनशें फूट उंचीचा एक मुळका आलेला आहे. त्यावर एक शंकरगच्चें व अगदीं वर टोंकाला श्रीगजाननाचें अशीं दोन मंदिरे आहेत. हें शिवमंदिर पडुव गजानांनीं अकराव्या शतकांत बांधलें. शिवरास असलेल्या गजाननाच्या मंदिराकडे जाण्यास सुमारे २-२॥ शें बांधलेल्या पायऱ्या चढून जावें लागतें. हें गणेशमंदिर अगदीं साथें असलें तरी इतक्या उच्च स्थानावर गेल्यानंतर वाऱ्याच्या शीतल लहरींनीं श्रमपरिहार होऊन एका वाजूला पसरलेलें त्रिचिनापल्ली व दुसऱ्या वाजूचें श्रीरंगम् हीं नगरे पाहून मन प्रमत्त होतें.

### मराठ्यांची राजधानी तंजावर

त्रिचिनापल्लीहून निवून दुपारीं अडीच वाजतां तंजावर या मराठ्यांच्या दक्षिण हिंदुस्थानच्या राजधानीस गेलों. हें नगर त्रिचिनापल्लीपासून तीस मैल दूर आहे. सर्व मद्रास इलाख्यांत तंजावर प्रांत अत्यंत संपन्न, ' ग्रेनरी ऑफ दि ईस्ट ' म्हणून प्रसिद्ध. या जिल्ह्यांत तांदुळ अलोट पिकतो. व तो बहुतेक लंकेत जातो. या नगरावर चोल राजांची सत्ता होती व तेराव्या शतकांत चोल राजा राजराजेश्वर यानें तेंथें अत्यंत भव्य अशीं मंदिरे बांधिलीं. तेथील मुप्रसिद्ध वृहदीश्वर मंदिर त्यानेंच आपल्या देखरेखीखालीं बांधिलें व त्या सभोवार प्रशस्त व भक्कम अशी तटबंदीहि त्यानेंच बांधिली.

या मंदिरापुढें प्रचंड नंदी आहे. त्याची लांबी सोळा फूट व उंची बारा फूट असून ती सर्व एका शिलेपासून तयार केलेला आहे. मुख्य मंदिराच्या

चहुथऱ्यावर राजघराण्याचा साग्र इतिहास खोदला आहे. पुढें या ठिकाणीं मराठी सत्ता स्थापन झाल्यानंतर त्यांनींही या मंदिराच्या वैभवांत अनेक प्रकारें भर घातलीं व मंदिराच्या डाव्या बाजूला एका शिलामंडपाच्या भिंतीवर मराठी राजांनीं आपला साद्यंत इतिहास कोरून ठेवला आहे. इतिहासाचार्य राजवाडे यांनीं अत्यंत प्रयत्नांनीं त्याचे ठसे घेऊन तो साद्यंत लेख प्रसिद्धि केलेला आहे.

### इत साहजी है, उत साहजहाँ

मराठ्यांनीं या नगरांत राहून समुद्रतीरापर्यंत प्रदेश आपल्या सत्तेखालीं आणला व त्यांचें वैभव एका काळीं इतकें वाढलें कीं, राधामाधव विलासचंक्रांणीं ' इत साहजी है, उत साहजहाँ, ' असें त्यांचें वर्णन केलें आहे. उत्तरेस शहाजहान बादशहा तर दक्षिणेस शहाजी महाराज असें गौरवपर उद्गार जयराम कवींनीं काढले; परंतु एवढें वैभव भोगणारा राजवंश आज कोठें आहे ? तंजावरचा राजवाडा जसा भग्नावशेष होऊन आपल्या दुर्दैवी दैत्याच्या लीला पाहत नित्य शिरपत आहे; त्याचप्रमाणें तंजावरचा राजवंश निस्तेज, निष्प्रभ व निर्बल होत्साता ब्रिटिशांनीं दिलेल्या अन्नावर आज जगत आहे ! कालमहिमा म्हणतात तो हा !!

### कलेचे भोक्ते मराठी राजे

येथील सर्वच मराठी राजे जरी शूर नसले तरी विद्येचे व कलेचे भोक्ते मात्र होते. त्यांनीं केलेला सरस्वतीमहालांतील ग्रंथसंग्रह फार अपूर्व असून त्यांत सुमारे वीस हजार हस्तलिखित ग्रंथ आहेत ! या राजांच्या प्राचीन दरबार हॉलमध्ये तेथें होऊन गेलेल्या राजपुरुषांचीं तैलचित्रें अद्याप जतन करून ठेविलीं आहेत. याप्रमाणें बृहदीश्वर-मंदिरांतील म्यूसियममध्येहि तेथील मराठा राजपुरुषांचीं चित्रें रंगविलेलीं आढळतात !

## मंदिर-नगर

तंजावर येथून सायंकाळीं पांच वाजतां निघून सायंकाळीं सात वाजतां आम्ही कुंभकोणम् या शहरां गेलों. या शहराचें नांवच मुळीं ' मंदिरनगर ' म्हणून प्रसिद्ध आहे. हें शहरहि कावेरी किनाऱ्यावरच वसलें आहे. या नगरांत चोवीस प्रसिद्ध मंदिरे आहेत. तेथें श्रीशंकराचार्यांचा मठहि आहे. या मंदिरांत मुख्य मंदिर श्रीरामस्वामीचें आहे. रामस्वामी म्हणजे श्रीरामचंद्र कोदंडाधरी राम. रात्रीच्या वेळीं रस्त्यांतून मंदिराकडे दृष्टिनिक्षेप केला असतां आंत हजारों कांजवे चमकावे असा देखावा दिसतो. इतका मंदिराचा अंतर्भाग लांब आहे व जसजसे अंतर्भागांत जावें तों तों मंदिराची विस्तृतता नजरेस पडूं लागते. या नगरांत माघीचा मोठा उत्सव असतो व तो फार प्रेक्षणीय असतो, असें सांगतात. परंतु उत्सवच कशाळा, नित्यच तेथें इतके दीप लागतात कीं, आपणांस तो दीपोत्सवच वाटावा ! येथील श्री विश्वनाथाचें मंदिरहि प्रेक्षणीय आहे. येथील मंदिरे पाहून आम्ही रात्री दहा वाजतां मद्रासेस जाण्यास निघालों.

सर्व मद्रास प्रांतांत इतकी तीर्थ-क्षेत्रे-मंदिरे आहेत व तीहि अशी कीं, नास्तिकांचें मनहि आकर्षण करून घेतात ! कलाकौशल्ययुक्त व देवस्थानेहि अत्यंत संपन्न, सदैव कोणत्या ना कोणत्या तरी निमित्तानें उत्सव सुरू व मुख्य सामान्यतः संपन्न अशी स्थिति असल्यानें मद्रास प्रांत स्वाभाविकच धर्मशील असावा यात आश्चर्य नाही व तसा तो आहेहि. सरकारनेंहि देवस्थानांवर नियंत्रण घातल्यानें त्यांची एकंदर स्थिति निर्विवादपणें सुधारली आहे.

येथील मंदिरे भव्य, विशाल, सुंदर व आमूलाग्र अनेक प्रकारच्या नक्षीकामानें युक्त असल्यानें अत्यंत प्रेक्षणीय आहेत. भव्यतेत व सौंदर्यांत या मंदिराची तुलनाच होणें शक्य नाही. व मुद्दखहि संपन्न व नयनमनोहर असल्यानें शक्य असेल त्यांनीं भारताच्या या दक्षिण भूभागाचें दर्शन घ्यावें, या हेतूनें हें ओझरतें दर्शन घडविलें आहे.



## १० कराची येथील मराठी वसाहत

मराठी साम्राज्याच्या ऐन उत्कर्षाच्या काळांत महाराष्ट्रीय वीरांनीं आसे-  
तुहिमाचल आपला यशोदुद्रुभि गाजविला व अखिल भारतवर्षभर राजकाज  
निमित्तानें ठिकाठिकाणीं महाराष्ट्रीय वसाहतीहि निर्माण केल्या. परंतु वसा-  
हती संस्थापनेंनंतर त्यांच्या पाठीमागें राजसत्तेचा आधार लागत असतो  
तो नाहीसा झाल्याबरोबर ठिकाठिकाणीं पसरलेल्या महाराष्ट्रीय वसाहती  
महाराष्ट्रास आज जवळ जवळ पारख्या झाल्या आहेत. उत्तर हिंदुस्थानांत  
आज जेथें मराठी संस्थानें आहेत त्या ठिकाणीं महाराष्ट्रीय अद्याप दृग्गो-  
चर होतात परंतु जेथील मराठी संस्थानें बुडाली त्या प्रांतांतील महाराष्ट्रीय  
तत्प्रातीयांशीं एकरूप होऊन गेल्याची उदाहरणें बुंदेलखंड व तंजावर या  
प्रांतांतील देता येण्यासारखी आहेत.

कोणत्याहि प्रकारच्या शासनसंस्थेच्या पाठिंब्याच्या अभावीं वसाहत करणे  
कठीण व त्यांत अशा वसाहती करण्याची प्रवृत्ति महाराष्ट्रीयान्त मूळचीच  
कमी. हिंदुस्थानांत गुजराथी व मारवाडी समाज मात्र असे आहेत कीं ते  
सच्च न सोडतां स्वावलंबनावर कोठेंहि वस्ती करूं शकतात.

मराठीसाम्राज्य हिंदुस्थानभर पसरवितांना मराठी घोडेस्वारांनीं सर्व  
हिंदुस्थान पददलित केला. परंतु राजपुतान्यापुढें पसरलेल्या रूक्ष निर्जल व  
निर्मनुष्य अशा कच्छच्या रणामुळें मराठ्यांची दृष्टी सिंधप्रांताकडे वळली  
नाहीं ! अष्टव्या शतकांत सिंधमधील हिंदु सत्तेचा पाडाव होऊन जी  
इस्लामी सत्ता तेथें स्थापन झाली ती ब्रिटिशांची दृष्टी ह्या टापूकडे वळेंपर्यंत  
कायम होती.

हिंदुस्थानांतील सर्वांत प्रबल अशी मराठ्यांची सत्ता नष्ट झाल्यानंतर  
इतर बारीकसारीक राजेरजवाड्यांकडे इंग्रजांची दृष्टी वळून त्यांस त्यांनीं  
राजसंन्यास देण्याचा सपाटा सुरू केला व तीच पाळी सिंधच्या अमिरांवर  
येऊन त्यांचा पाडाव करण्यासाठीं इंग्रजांनीं तेथें मराठी पलटणी नेल्या व

अशा रीतीने मुमारे १० वर्षांपूर्वी मराठ्यांचे पाय प्रथम कराचीला लागले आणि इंप्रजांच्या राजवटीत महाराष्ट्राबाहेर महाराष्ट्रीयानांची अशी मोठ्या प्रमाणावर तेथे वसाहत झाली.

याखेरीज महाराष्ट्राचा कराचीशी दुसऱ्या एका प्रकाराने संबंध जोडला गेला. इ. स. १८५७ मध्ये उत्तर हिंदुस्थानांत स्वातंत्र्य संपादना प्रीत्यर्थ जो मोठा यत्न झाला त्याची झळ दक्षिणेत कोल्हापूर संस्थानला लागून त्यावेळच्या कोल्हापुरच्या महाराजांचे बंधु चिमाजी आप्पा महाराज यांचा बंडाशी संबंध आहे असा संगय इंप्रजसंस्कारास येऊन त्यांनी चिमामहाराजांची उचलवांगडी करून त्यांस कराची बंदरांत आणून ठेवले, ते आमरान्त तेथेच होते. त्याजबरोबर साहजिकपणे कांहीं मराठी कुटुंबे तिकडे गेली. चिमामहाराजांची समाधी कराचीस अमून तिच्या प्रीत्यर्थ दरसाल मुमारे ५०० रुपये कोल्हापुर दरवार खर्च करित असते असे समजते.

सिंध प्रांत इंप्रजांच्या हातीं आल्यावर कराची बंदराच्या वाढीकडे त्यांनी लक्ष दिले. हिंदुस्थानांत आज मुंबई बंदराखालोखाल कराची बंदराला महत्त्व आहे व कालांतराने कराची बंदर मुंबई बंदराचा अव्यल दर्जा हिसकावून घेईल अशी चिन्हे दिसत आहेत. आज कराचीला विनतारी तारेचे स्टेशन व विमानतळ ही असून आगे मागे युरोप व आशिया यांच्या दळणावळणाचे हे केंद्र होणार ही गोष्ट निर्विवाद आहे.

कराचीची वाढ होऊं लागताच महाराष्ट्रीय लोक नोकरीपेशाने तेथे जाऊं येऊं लागले व आजही तेथे ३०।३५ वर्षे नोकरी करित असलेले महाराष्ट्रीय आहेत. कराची शहराची वाढ होत असतांना तेथे वसाहत करणारांना सरकारने मोफत जागा व दुसऱ्याहि सवलती देऊं केल्या परंतु महाराष्ट्रीय मनुष्य देशांतरीं कोठेहि मुलुखगिरीवर गेला तरी त्यांचे सर्व लक्ष आपल्या जन्मभूमीकडे असते. यामुळे महाराष्ट्रीयानांची वस्ती कराचीस पुष्कळ असताहि त्यांना स्वतःच्या मालकीचे घर नाही. अर्थातच ज्या शहराची वाढ व

जोपासना त्यांनी, केली त्या शहरांत त्यांना केवळ भाडोत्री म्हणून राहावे. लागत आहे.

कराचीची प्रथम पाहणी महाराष्ट्रीयानांच केली व त्यावेळचे कराची म्युनिसिपालिटीचे दत्तर मोडीत असल्याचेहि सांगण्यांत येते. शिक्षण खात्यांत सर्वच महाराष्ट्रीय असत व सर्वांत जुने महाराष्ट्रीय एज्युकेशनल इन्स्पेक्टर श्री. नारायण जगन्नाथ हे तेथें अतिशय लोकप्रिय होऊन गेले व त्यांच्या नांवाचे ' नारायण जगन्नाथ हायस्कूल ' आज तेथें सुविख्यात आहे.

कराची येथें महाराष्ट्रीय वस्ती १५-२० हजार असावी. त्यांत रत्नागिरी, सावंतवाडी व सातारा या गांतील लोक आहेत. मराठा समाजांत जागृति वरीच असून ' सिंध-मराठा ' नांवाचे वृत्तपत्र तेथें निघत असते. त्याचे संपादक श्री. सावंत यांच्या खटपटीने 'मराठा एज्युकेशन सोसायटी' स्थापन झाली असून नगर म्युनिसिपालिटीने संस्थेस मोफत जागाहि दिली आहे. तेथें संस्थेची मुंदर व प्रशस्त इमारतहि अलीकडे झाली आहे. याखेरीज मराठी मोफत वाचनालय व ग्रंथसंग्रहहि आहे.

तेथें मुलांच्या मराठी शाळा सहा व मुलींच्या तीन आहेत. या एकाच गोष्टीवरून तेथील मराठी वस्तीची कल्पना येईल. परंतु एवढी मोठी वस्ती असूनहि कोणाच्या मालकीचे घर नाही. माग मिळालेल्या सवलतीचा फायदा न घेतल्या कारणानें जेथें वस्तुतः मराठी वस्ती दिसावयाची तेथें पारशी व बोहरी यांच्या प्रशस्त नि भव्य इमारती दृष्टीस पडत आहेत. या गोष्टीची जाणीव होऊन तेथील ब्राह्मण सभेने स्वतःची इमारत बांधण्याचा उपक्रम केला आहे.

कराची शहर अगदी नव्यानेच वसत असल्याने त्याची रचना उत्तम प्रकारें करण्यांत आली आहे. रस्ते एकसारखे सरळ व प्रशस्त आहेत. मुंबईच्या सर्व सुखसोयी तेथें असून मुंबईपेक्षां विशेष म्हणजे वस्तीतील मोकळेपणा हा होय. शहरांतील प्रमुख रस्ता बंदर रोड. याची लांबी सुमारे

सहा मैल असून दोहों बाजूस भव्य दुकानें लागून राहिली आहेत. याच रस्त्यावर दक्षिणाभिमुखी ' गुलामहुसेन खालिकादिना हॉल व लायब्ररी ' आहे. शहरांत सार्वजनिक अशी मोठी इमारत हीच असून व्याख्यानें वगैरेसाठीं फार सोयीची आहे. याच इमारतींत रस्त्याकडे तोंड केलेला लोकमान्यांचा संगमरवरी अर्ध पुतळा बसविण्यांत आला आहे .

महाराष्ट्राबाहेर महाराष्ट्रीयांच्या, ज्या वसाहती आहेत त्यांत कराची ही पश्चिम टोकाची वसाहत जरी नवी असली तरी महत्त्वाची व आपलेपणाची जाणीव पदोपदी देणारी आहे. कराचीचे पुढील वाढते महत्त्व लक्षांत घेऊन महाराष्ट्रीयांनीं या वसाहतीकडे उपेक्षेनें न पाहतां भावी महत्त्वाचा फायदा घेण्याकडे दृष्टी ठेवावी.





